

1926—1991 ЕЛЛАРДА АЗАТ ХАТЫН

2018 АВГУСТ № 8

СӨӨМҮКЭ

ISSN 0869-1398

ДАРУ САЙЛЫБЫЗ

үзөбөзкеме,
читтән кайтканымы

ЯРЫЙ ЭЛЕ АЕРЫЛГАНМЫН

ачыктан-ачык
сөйлөшөбөз

РЕЗЕДА ХӨСӨНОВА СЫЙЛЫЙ

тутырган
тавык

Рузалия
СӨНГАТОВА:

ИПИ ТОРСЫН ТАБЫН ТҮРӨНДӨ!

Минем өчен син Минем өчен син һаман да – 17 дә!..

Бу фотосурәтләр еракта калган кабатланмас мизгелләргә – Яшьлеккә алып китә...
...Шундый зур галәмдә меңнәр арасыннан бер-береңне эзләп табу – үзе үк могҗиза!
Аны күргәч кабынган хисләр – иң саф, иң ихлас, иң садә... Йөрәктәге сагышы да – якты, татлы, моңлы... Беренче очрашу... Аның кебек башка берәү дә юктыр! Дөнья – матур, яшәү шундый рәхәт! Очар өчен канатлар кирәкми дә!.. Ярату, йөрәккә генә сыялмыйча, җанда шигырь булып бөреләнә...
Һәм мәңгегә Син – Шагыйрь, Ул Илһамчың булып кала...



Илдар ЮЗЕЕВ

НИШЛӘТТЕҢ МИНЕ?..

Мәхәббәт, нишләттең син мине?..

Хисләрне яңарттың,
Йолдызга караттың,
Күңелне бай иттең,
Телемне бал иттең,
Зиһенне чуалттың,
Биеттең, елаттың,
Өемне гөл иттең,
Кем идем, кем иттең,
Төнемне көн иттең,
Көнемне төн иттең,
Яндырдың – көл иттең...

Нишләттең син мине, мәхәббәт?

Тилерттең, шаштырдың,
Сагышлар уяттың,
Наз гына оялттың,
Кабыздың, сүндердең,
Тыңлаттың, күндердең.
Чәчәкләр өздердең,
Сагынгач түздердең,
Ялгызым калдырдың,
Татлы яшь тамдырдың,
Күңелне нечкәрттең...

Мәхәббәт, син мине нишләттең?..

Рәсемдә: шагыйрьнең хатыны Тәфтилә ханым.
60 нчы еллар.

Сөй гомерне, сөй халыкны, сөй халыкның дөньясын!



© «Сөембикә» 2018

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтөнтатар айлык
әдәби-нәфис
журналы 1913–1918
елларда чыккан
«Сөембикә»
журналының
давамчысы.

Ежемесяное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмат
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сююмбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчермәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.



Фото: Газинур Хафизов

Житәкче-баш мөхәррир
Гөлнәра Ильяс кызы САБИРОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибагатуллин,
Иркия Төхвәтуллина, Нурия Нәшимова,
Гөлнәз Шәйхи, Эльвира Әхмәтова.

**Редакциянең
гомуми телефоны** 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Жаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сәмбел Гаффарова

Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
жаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Рузалия Сәнгәтова
Фото: Анна Арахамия

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Ландыш Әбүдәрова
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова

Формат: 225x290 мм
Күләме 64 бит

Басарга кул куелды:
2.08.2018 ел
Заказ **E-1930**
Тираж **4821**

Учредитель:
Акционерное
общество
«Татмедиа»



ТР «Татмедиа» Матбугат һәм массакүләм
коммуникациялар республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сююмбикә»
Расч/счет 40702810600020010309
кор/сч 30101810000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002





Август. Илдар Зарипов эше.

Баш мөхәррир сүзе



Жәйнең соңгы ае... Жәйнең бөтен төсләрен, төмен, байлыгын, хиссиятен бергә жыйган август аена кердек. Журналыбызның бу саны да шундый: үзе хисле, үзе якты, үзе әрнүле. Сокландырырлык, үрнәк алырлык, илһамландырырлык, кыскасы. Сабагында өлгергән жимеш кебек, бөтен сынауларны узып, үз бәхетләрен татыган язмышларны бергә тупладык без.

«Ярый әле аерылганмын...» дип әйтергә көч тапкан Замирә Рәжәпова тарихы ышаныч уятырлык.

«Ир фикере» сәхифәсендәге героёбызның «Хатыным муенымда түгел, хатыным – кочагымда!» дигән сүzlәре үзебезгә мөнәсәбәтне үзгәрттерлек.

Еллар буге могҗизага ышанган һәм үз дигәнәнә ирешкән Илсәяр Мөфлиханованың кичергәннәренән исә тормыш кагыйдәләре язарлык.

Дөньяны ышаныч һәм мөхәббәт яшәтә дип юкка гына әйтмиләрдер. Бер-береңә һәм могҗизага ышану! Кулны төшермичә, шул могҗизага ирешү юлларын эзләү! Шул чакта гына жимеш татлы була.

...Ә урамда – август. Жәй инде үтеп бара. Тик һәр жәйне кабатларга була. Безнең хыялларга чикләр юк бит?!

Гөлнара САБИРОВА



БЕЗНЕҢ ТЫШЛЫКТА



«ИРЛӘР КАЙДА, БЕЗ ШУНДА...»

Мәдинә Авзалова



16

ЗАМАН ҺӘМ БЕЗ



6

ИТӘК КИГӘН ГЛАДИАТОРЛАР

Ландыш Әбүдәрова



24

«ЛӘЙЛӘНЕ ТЫҢЛАРГА КИРӘК»

20



БҮЛӘК

Гөлнур Сафиуллина

ТАТАР ДӨНЬЯСЫ



26

ТАТАРНЫҢ БАР ДУНАЕ

Гөлнур Сафиуллина



МӘДӘНИ ТОРМЫШ



32

ИСЕМСЕЗ

Яңа исем: Альбина Гайнуллина

ЯШӘЕШ



40

БӘХЕТКӘ
ЮЛЛАР
УРАУ

Гөлнур Хәсәншина



48

«БӨТЕНЛӘЙГӘ
КИЛЕГЕЗ...»

Мәдинә Авзалова

ШУЛАЙ УК:



10

НИНДИ ДАРУ
ЭЧӘРГӘ?

Мәдинә Авзалова

44

«СЫРОЕД»ЛАР
СЫР АШАМЫЙ

Лилия Гәрәева

ХАТЫН-КЫЗ ГАЛӘМЕ



62



ХУМУС

КИЛӘСЕ САНАРЫБЫЗДА:



БУРЫЧ ГАФУ ИТЕЛМИ.
ИЛАҢИ НИЯТ КЫЛДЫМ

«ҮЗ КОЯШЫМ ЧЫКМАС ДИМӘ»
РОЗА САБИРОВА. ХИКӘЯ

ЗАНЗИБАР.
МИН АЧКАН ДӨНЬЯ

МИЛӘУШӘ АЙТУГАНОВАДАН
МАСТЕР-КЛАСС




ИТӘК КИГӘН ГЛАДИАТОРЛАР



Ландыш
ӨБҮДӨРОВА

КҮРДЕК ТӘ ТЕЛ ШАРТЛАТТЫК. КАЙБЕР АВЫЛЛАР-НЫҢ САБАН ТУЕНДА ХАТЫН-КЫЗЛАРЫБЫЗНЫҢ КӨРӘШКӘ КЕРЕП БИЛ АЛЫШУЫН, МАШИНА ТӘГӘРМӘЧЕ ТОТЫП ЧАБУЫН, ПОТЛЫ ГЕРГӘ БӘЙЛӘГӘН ЯУЛЫКНЫ ТЕШЛӘРӘ БЕЛӘН КҮТӘРЕП, ТҮГӘРӘК БУЙЛАП ӘЙЛӘНҮЕН...



И нстаграм бу мизгелләргә көне-сәгәте белән онлайн күрсәтеп барды. Чәчләр тузгый, көрәшкә уңайлы булсын дип кигән арзанлы футболка, тирләп, аркага ябыша, күкрәкләр атлаган саен гәүдәдән аерылам-аерылам дип селкенә, сыланып торган ыштан менә ертылам, менә ертылам дип тар-тыла, чигә буйлап шыбырдап тир ага, тамырлар шарт-лардай булып бүртә, күзләр чыгардай булып акая, ә иң мөһиме: карашларда хайвани дәрт барлыкка килә! Майдан да хайвани ләззәт кичерүдән үкерәме? Футбол стадионнарында яки борынгы Римдагы глади-аторлар сугышы вакытындагы кебек, халык көч биреп, теләктәшлек белдереп тора, диюем. Юк, әллә ни түгел. Бу жәһәттән Сабантуй майданы икегә бүленә: берәүләр көч биреп тора, икенчеләре йөз жыера. Һәртөрле күренешне киңкүләм мәгълүмат чаралары аша үзләштерергә ияләшкән халык әлегә дәшми. Хатын-кызларны Сабантуй майданына көрәшкә керергә яки ат урынына жигелеп, машина өстерәргә нәрсә мәҗбүр итә? Авыр тормыш мәшәкәтләреме? Ә бәлки Сабантуйда жиңеп алган бүләк кызыктырадыр? Карагыз, менә мин нинди сәламәт, дип, үзеңне күрсәтәсе килү теләгедер? Сораулар күбәйгән саен риторик төсмер ала бара. Ә нәтиҗәләр еш кына табик-ка мөрәҗғәгать итү белән тәмамлана: сынган колаклар, аяк-куллар, эчке органнардагы проблемаларның көчәюе, умыртка баганасына көч килүләр... Өстәвенә, репутация дигән нәрсә бар бит әле: очрашканда, ир-егетләр урамның икенче ягынан үтүне куркынычсызрак күрә, бала-чага әниләренә итәгенә сырыша, әби-чәби авыз эченнән генә дога укый башлый...

«*Pane e circenses!*»

– Бездә Сабантуй регламентын кем билгели? Оештыручылар. Ә оештыручылар кемнәр? Чынлыкта, Сабантуй – традицион бәйрәм, аның алдан расланган бернинди регламенты да юк, димәк, ул традиция буенча үткәрелергә, шуннан тайпылмаска тиеш. Ә традиция шундый: татарларда хатын-кызлар беркайчан да көрәшмәгән. Мин монны белеп әйтәм, чөнки минем әти тарих фәннәре докторы, профессор Сәлам Алишев, татар халкы һәм Идел бие халыклары тарихын өйрәнгән галим буларак, бу турыда хезмәтләрендә бер сүз белән булса да әйтер иде, – ди бу күренеш турында психология фәннәре докторы, профессор Булат Алишев.

Тарихчылар әйтүенчә, Сабантуйның меңьеллык тарихы бар. Вақытлар узду белән традицион бәйрәмнең эчтәлегә үзгәргән. Мәсәлән, уңыш ияләренә ботка пешерү этабы төшеп калган. Татарстанда ул рәсми бәйрәм статусын алгач, Сабантуй авылларда һәм районнарда бер үк вакытта үткәрелә башлады. Капчык сугышы, капчык киеп йөгерү, кашыкка йомырка салып йөгерү, чүлмәк вату, этәчкә менү, ат ярышы һәм көрәш – болар бәйрәмне Сабантуй итә торган төп уеннар. Соңгы вакытта исә мәйдан халкын шаккаттыру өчен оештыручылар нинди генә ярыш төрләре уйлап чыгармый! Хатын-кызларның, жигелеп, машина тартуы да, тәгәрмәч күтәрәп чабуы да – шул сериядән.

Борынгы Рим хөкүмәте гади халык өчен цирклар, гладиаторлар сугышы, хайваннар сугышы кебек шоу-тамашалар оештырып, аларга бушлай арзанлы ризык – ипи, шәраб, май өләшүне актив куллана торган булган. Шулай итеп, ул тыныч, хыялдагы имин тормышны тудырырга тырышкан. «Ипи һәм тамаша!» дип, халык мәйданга агылган. Соңгы елларда Сабантуйларның асылын бозып, берсен-берсе уздырып, шоу ясарга тырышучы оештыручылар әнә шулай Борынгы Рим сәясәтчеләрен хәтерләтә. Югары рейтинглы шоулар, кыска вакытлы дан һәм табышка өмет итеп,

ФИКЕР.....

Россия Көрәш федерациясенең башкарма директоры Булат ХӘБИБРАХМАНОВ:

Милли көрәштә хатын-кыз көрәшчеләр бар. Алар спортның бу төре белән профессиональ дәрәжәдә шөгыльләнә. Бөтен дөньяда көч кулланыла торган спорт төрләре буенча хатын-кызлар өчен аерым турнирлар үткәрелә. Шуңа да татарча көрәш буенча да турнир оештыру турында сүзләр йөри. Бу милли көрәшне тагын да популярлаштырырга мөмкин. Ә менә Сабантуйларда көрәшкән хатын-кызларга килгәндә, монда безнең катнашыбыз юк. Бу Сабантуйларны оештыручылардан тора. Шулай ук гер, штанга күтәрергә кергән хатын-кызлар да була анда. Кемгәдер ошый, кемгәдер ошамый.

чама хисен югалту жәмгыятьтә түбән инстинктларның өскә чыгуы турында сөйли. Беренчедән, оештыручыларның милли бәйрәмебез Сабантуйны рейтинг яки дан өчен кулланырга хақы бармы? Икенчедән, ни өчен гладиаторлар ролендә хатын-кызлар?

Сабантуй-пати

– 1985 елларда миңа кадәр авыл советы рәисе Сабантуйны үзенчәлекләрәк итеп үткәрү максаты белән хатын-кызлар көрәше керткән. Шуннан бирле Күгәрчен хатын-кыз көрәшчеләре белән танылу алды, – дип сөйли Балык Бистәсе Күгәрчен авыл жирлегә башлыгы Альберт Сафин. Ул бу вазыйфада 1999 елдан бирле эшли. Бу урында Күгәрченнең шәл бәйләүче кызлар-апалар авылы булуын да искә төшереп үтәсе килә. – Быел Сабантуй Ураза гаитенең икенче көненә үк туры килгәч, көрәшкә хатын-кызларны кертмәдек. Алга таба күз күрер, чөнки элегрәк елларда утызлап хатын-кыз көрәшкә керә иде, хәзер инде 7-8 генә калды. Мамадыш, Теләче районыннан хатын-кызлар көрәшергә килә иде. 2008 елда жырчы Салават хатын-кызлар көрәшен карарга махсус килде. Һәркайсына үзенең бүләкләрен тапшырды. Салават призына, дигәч, бик күп катнаштылар ул елны. Нәкъ менә хатын-кызлар көрәшкәнне карарга дип Күгәрчен Сабан туена халык күп жыела, түрәләр дә килә иде.

Альберт Тәлгать улы бу күренешнең вакытлы булуын таний. Яшь кызларның көрәшсә килеп тормый, ди ул. Аларның әни буласы бар шул әле...

«Булдырам бит!»

Ә менә 17 ел рәттән батыр калган Фәния Жәләлова:

– Сабантуй алдыннан күнел жылкенә, ашкына башлый, көрәшкә дигәндә, каннар кыза, йөрәк алгысый башлый. Көндәшне алып салуның рәхәтлеге ни тора! Әнә Салават килгән елны бер ай элек кенә операция ясаткан идем. Шул килеш батыр калдым, – ди.

Һәр сүзеннән сизелә: Фәния апада спорт дәрте, спорттагыча комарлык ташып тора. Ә бит бер ел элек кенә мәрхүм булган әнисенә дә, башка көрәшмим, дип сүз бир-



Фото: www.pixabay.com

гән. «Кызым, көрәшмә дип әйтмим, имгәнерсең, дип куркам», – дип әйтә торган булган әнисе. Ләкин Сабантуй мәйданына җитүгә кан үзенекен иткән. «Аллага тапшырдым инде, ни булса – шул, дип көрәшкә кердем һәм беренче урынны алып кайттым», – дип, әле дә юксыну белдерә көрәшчә апа. Үзе кыз вакытыннан бирле көрәшә, абыйсы да, энесе дә көрәшчеләр икән.

– Имгәнүдән курыкмыйсызмы?

– Анысын уйлап, куркып тора-сың икән, көрәшкә кермә инде син, наный! – Фәния апаның «наный» дип йомшак итеп сөйләшүе эретеп җибәрә. Бер яктан караганда, минем белән «меңнәрне егардай» батыр сөйләшә, икенче яктан – йомшак сүзле, назлы авыл апасы.

– Көрәш барыбер хатын-кыз шөгыле түгел инде, «вата» бит ул...

– Наный, хатын-кыз теләсә кайсы авыр хезмәттән ватыла. Көрәштән соң да тән бер көн авыраеп тора, ял иткәч үтә ул. Ә без, авыл кызлары, авыр эш эшләп үстек. Син – кыз бала, авыр эшкә тотырма, булдыра алмассың, дигән кеше булмады.

Фәния апаның сүзләрендә гап-гади хаклык ята. Әйе, җыйнак гәүдәле гап-гади авыл апасы ул. Бүгенге көндә Балык Бистәсендә

яшәп ята, пилмән бөгүче булып эшли. Ә күп еллар элек беренче тапкыр көрәшкә дә «Булдыра алам!» дип кергән...

Эмансипация

– Бүгенге көндә Сабантуйда хатын-кызларның көрәшүе кемнеңдер лоббие буларак бара, ә оештыручылар моңа юл куя. Хатын-кызларның көч кулланыла торган спорт төрләре белән шөгылләнүен шәхсән үзем дәрәҗәсез түгел дип саныйм. Ләкин мин, ир-ат буларак, аларның... «юләрләнүен» тыя алмыйм. Алла хакы өчен, юләрләнәселәре килә икән... Безгә, ир-атларга, хатын-кызларның Сабантуйда ат урынына җигелүе дә, көрәшүе дә кирәкми.

Күрәсеп, бу – эмансипациянең бер өлешедер. Гиперкомпенсация дигән феномен бар. Озак вакытлар нәрсәдер рәхсәт ителмичә тыелып килә икән, билгеле бер чиккә җиткәч, ул агым булып бәрәп чыга һәм чаманы югалта. Хатын-кызларның да феминистик дулкында ирек даулавы, яулавы әлегә ажиотаж ноктасында. Үтәр вакыт, алар тынычланыр, барысы да үз ярларына кайтыр.

Бу – иҗтимагый аң өлкәсенә карый торган мәсьәлә. Хатын-кызның башына нинди уйлар килсә дә,

без аны туктата алмыйбыз инде. Хатын-кызлар тәмәке тарта, аракы эчә, сүгенә, шулай ук көрәшә дә. Әгәр дә мин бүген плакатлар тотып: «Көрәшмәгез!» дип урамга чыгам, тавыш күтәрәм икән, хатын-кызлар үзләре үк мине дошман дип игълан итәчәкләр, – дип шәрехли мәсьәләнең бу ягын Булат Сәлам улы.

Ир-атлар үзләре үк: «Хатын-кыз – ул хәзинә, аны сакларга, якларга, кайгыртырга кирәк», – ди. Ул чагында ни өчен хатын-кызлар үзләрен хәзинә икәннән онытып җибәрә соң? «Сез хәзер ирекле, ир-ат белән хатын-кыз хокуклары тигез», дигән ярлык белән ирләр җаваплылыктан кача. Ә хатын-кыз баласын таба да, тәрбияли дә, үстерә дә. Хезмәт хакы аз булган эшкә урнаша, икенче бер ир-ат кул астында эшли. Завод цехларына бара, әрҗә күтәрә, төзелештә бил бөгә, офисларда кәгазь эшенә чумып утыра, йорт сала, ипотека түли – булдыра, ир-ат белән бертигез эшли. Ә нигә эшләмәскә, тигезлек бит!

Дөньяның кайсы гына цивилизация тарихына тукталмыйк, барысында да хатын-кыз ир-ат канаты астында яши. Башта әтисенең кызы, абыйсының сеңлесе, аннан соң ана һәм ир хатыны итеп кадерләгәннәр. Ул бүген дә шулай: хатын-кыз – әни дә, апа да, сеңел дә, хатын да, әби дә. Аңа бүген дә – бөтен әхлакий кануннар, горел-гадәтләр асты өскә килгән заманда да ир-ат канаты астындагы күлгә җитми. Феминизм – ир-атларның җавапсызлыгына каршы торы буларак барлыкка килгән агым ул. Шуңа да феминизм шаблоннары астында хатын-кызны мәсхәрәләргә кирәкми. Үзен ир дигән ирнең кайсысы әнисен, балаларының әнисен яки сеңлесен мәйданга чыгарырга риза булып иде? Үзен хатын-кыз дигән хатын яки кызның кайсысы мәйданда гавапның түбән инстинктларын канәгатьләндерергә алынсын?

Халкыбызның йөз аклыгы булган Сабантуйны шоу көненә калдырмый гына үткәргә ярыйдыр бит? Әлегә дә баягы йөз аклыгын югалтмый гына...

ФИКЕР

Клиник-диагностика үзәгенең баш табибы, КДМУның хезмәт медицинасы һәм гигиена кафедрасы ассистенты, югары категорияле табиб Элфрит РӘХИМҖАНОВ:

Сәламәтлеге яхшы икән, кешене ярышларда катнашудан тыярга ярамый. Ләкин һәр кемнең сәламәтлегендә бер чик була. Мәсәлән, билгеле бер авырлыктан артыграк күтәргә, иелергә, кискен хәрәкәтләр ясарга ярамый. Андый вакытта ул табиб белән киңәшләшәргә тиеш. Профессиональ спортта табиб рәхсәтеннән башка ярышларга кермиләр.

Сабантуйлардагы ярышларда кеше үз ихтыяры белән катнаша. Монда оештыручылар үз өсләрен зур җаваплылык ала. Шуңа күрә кеше күп җыела торган чара үткәргәндә, медицина бригадасы, ашыгыч ярдәм машинасы кизүен алдан хәстәрләргә тиешләр. Ярышларга кан басымы авырулы, тахикардия, брадикардиясе булган кешеләр кергәндә, аларга медицина ярдәме кирәк булуы бар, чөнки ярыш – һәрвакыт өстәмә көч куллану ул. Уен оештыручылар да катнашучыларны һәрдаим кисәтеп торырга тиеш: «Апа, авыруларың бармы, кузгалмасы?» – дип.

Авыр күтәрүгә килгәндә, «Санитар нормалар һәм кагылгалар» дигән норматив бар. Бу документ, һәм анда хатын-кызга ничә метр арада ничә килограмм авырлык күтәрә барырга ярый дигән норма күрсәтелгән. Сабантуйны оештыручылар моның белән дә таныш булырга тиеш. Авыр капчыклар, герләр күтәртү кешенең эчке органнары төшүенә сәбәп булырга мөмкин. Без бит хокукий дөләттә яшибез, бер-бер хәл килеп чыккан очракта, ярышта катнашкан кеше оештыручыларны судка да бирә ала. Гадәттә, безнең халык судлашып йөрми, ләкин эш анда түгел.

Безнең динбездә ирләр күз алдында хатын-кызларның гаурәтләрен күрсәтеп көрәшүне тыя. Хатын-кызлар ярышын ирләр күзәтеп торырга тиеш түгел. Шуңа күрә дә ирләр һәм хатыннары ярыша торган урыннары махсус аерып, бүлеп куярга кирәк.

СИН КЕМНЕН СЫҢАРЫ?

«Егет сайлап өйләнәме, әллә кыз үзенә ирне үзе сайлап аламы?» дигән сүз чыкканда, гел уйланып калам. Кемнең пары кем булачагы без туганчы ук күкләрдә – тәкъдир тактасына язылып куелган югыйсә.

Мин барып кәргәндә энем, сукрана-сукрана, улын чишендереп тора иде.

– Ничә әйттем хатынга: «Баланың баш киemen әйбәтләп карап кигерт, югыйсә колаклары бөкләнәп, тырпаеп кала», – дип. Кеше янында малайны чишендерергә дә оялам...

Улының киemenнәрен күтәрәп, ул бүлмәләренә кереп китте.

Почмак якта оекбаш бәйләп утырган әни әллә аңа, әллә миңа, әллә үзалдына әйтеп куйды: «Күзләрең суык түгел – кемгә өйләнгәнәңне белгәнсеңдер... Берегезгә дә ирексезләп китереп такмадым хатыннарыгызны».

Әниң бу сүзләре уйларымны моннан кырык еллар элек булып узган туй көннәремә алып кайтты.

...Ике елдан артык яратып-сөеп йөргән кызым бер көнне:

– Газизчик, кайчан өйләнәсең инде? Әтиләр берәрсенә биреп жибермәсеннәр тагын! – дип, күңелемә ут салды.

– Ничек биреп жиберсеннәр, – дим, – сөйләмә булмаганны! Укуым бетүгә, августта өйләнәшәбез!

– Кара, син нинди тиз! Башта кыз сорарга килеп карагыз әле. Аннары менә шушы копилканы вак акчалар белән тутыра тор.

Ул минем алдыма уртасына вак акчалар сыярлык тишек ясалган калай капкач белән ябылган бер литрлы пыяла банка чыгарып куйды. Моңысына аптырамадым. Танышларым арасында инде башлы-күзле булчулар шактый: аларның туй вакытында кияү белән яшь кәләшне каршы алырга чыккан балачага өстенә сибәргә акча ваклата алмыйча иза чигеп йөргәннәрен күргәнем бар. Елмаеп куйдым... Булачак хатыным хәтта бу хакта да алдан кайгырта!

Аның әти-әнисе – минем булачак әби-бабай белән, әлбәттә, таныш идем

инде. Кызларына өйләнергә теләвемне, вакыт уздырып өчен генә йөрмәвемне сиздереп тә куйган идем. Әтисе – безнең яклардан, шуңа күрә ул мине «якташ» дип, шунда ук якин итсә дә, әбиләр урамына «яз» килеп, «кар» тиз генә эрергә ашыкмады. Ана кеше үзенә баласына тормыш юдашы итеп яхшыларның да иң яхшысы, булганнарның да иң булганы туры килүен тели. Шуңа күрә моңысына кәефем кырылмады. Үземнең дә башкалардан ким булмавымны, алар гаиләсә өчен чит кеше түгеллегемне күрсәтергә тырыштым.

Август башында «копилка» тишегенә инде акча салып булмый башлады – банка шыплап тулды, безнең тугебезгә да санаулы көннәр генә калды.

Ул вакыттагы гадәтләр буенча өч көн туй иттек. Соңгы көнне иртән туйга кайткан кунакларны авылыбызның табигате белән таныштырырга булдык. Безнең якның ургылып-ургылып аккан чишмәләре, болын-кырлары белән сокланып йөрделәр. Сәйранда шактый йөргәннән соң, арып, кайтырга дип, авылга таба борылдык. Шул вакыт хатыным, башкаларга сиздермичә генә, жиңемнән тартты: «Әйдә, әкрәнерәк кайтыйк әле, өйнең кайда икән беләләр бит, адашмаслар». Кунаклар аз гына алга китүгә, ул мине кочаклап алды да, елап жиберде. Бер мәлгә югалып калдым...

– Ни булды?! – дим, тәмам аптырап.

Аның җавабы мине, дөресен әйткәндә, аяктан ега язды:

– Гафу ит, Газиз, мин сине яратмыйм... Беркайчан яратмадым да... Минем күңелем бүтәндә, уемда ул гына...

Ул, күз яшьләренә буылып, үкседә дә үкседә... Аяк астыңда жир шуышу шулай буладыр инде... Бераздан гына телгә килә алдым. Бу минутта, нигәдер, үземнән бигрәк аны күбрәк кызгандым.

– Матурым (күз яшьләре белән жебеп бите буйлап аккан сөрмә-көршәннәр дә, елаудан кызарган борыны да матурлыгын чыннан да бозмый, киресенчә, ихласлыгы, чарасызлыгы аңа сөйкемлек кенә өсти иде), бу сүзләреңне нигә өйләнәшкәнчә әйтмәдең соң? Хәзер елаудан ни мәгънә? Ике елдан артык очрашып йөрдек бит... Минне генә түгел, әти-әниләрне дә утка салачаксың! Үзеңнекеләрне дә, минекеләрне дә...

– Мин аны яратам, ә сине кызгандым, үпкәләтермен дип курыктым, – диде ул күзләремә карап. – Гафу ит мине булдыра алсаң! Гафу ит, Газиз!

Ул вакытта миңа каян килгәндер ул сабырлык – бүгенгәчә аңлый алмыйм.

– Әйдә, матурым, тынычлан, яшьләреңне сөрт тә, өйгә кайтыйк, безне югалтканнардыр, – дидем. Бер-беребезгә без шундый якин да һәм бик ерак та идек...

Кайтышлы, бүгенгә хәлне бүтән искә алмасаң, бер-беребезгә тугрылыклы булырга сүз бирештек.

Туйлар узып, кунаклар таралгач, хатыным бер айга пионер лагерена вожатый булып китеп барды, мин дә эшемә чыктым. Шулай итеп, Ходай безгә бер ай аерым яшәп, уйланырга, фикерләребезне бер калыпка салырга, беребез өчен икенчебез кем икән аңларга, хәтта сагынырга вакыт биргәндер. Бер айдан соң яңадан очраштыкта, ир белән хатын булып яшәп киттек.

Моннан кырык ел элек «Кем өйләнде соң? Кем кемне сайлады?» дип, үз-үземә биргән соравым еллар кадагында эленеп калды. Тормыш иткәндә берничә тапкыр үземнекенә охшаган хәлне очратырга туры килде. Ул кешеләрнең дә тарихлары, бер каләм белән язылгандай, минекенә охшаш иде. Соравыма җавапны гомер көзенә авышкач кына таптым...

Газиз ХӘМИДУЛЛИН



ФИКЕР | көнүзөк масъала

Фармацевтлар: «Охшаш, – дип, үзөбөздө житештерелгөн даруларны тәкъдим итәләр. – Катнашмасы да шул ук, бәясе дә арзан...» Әмма һәр очракта да булышамы ул авыруга?

Татарстан Республикасы сәламәтлек саклау министры урынбасары, фармацевтика фәннәре докторы Фәридә ЯРКӘЕВА белән сөйләшүне редакциягә килгән хаттан башлап жибәрдек. «Мин моннан 15 ел элек инфаркт кичердем. Шуннан бирле бер генә көн дә калдырмыйча дару эчәм, – дип яза Яшел Үзән районынан Мәрзия ханым. – Озак вакытлар үткәч, даруханәдә әлеге дарулар урынына арзанлыракларны тәкъдим иттеләр. Хәзер шуларны эчәм. Әмма аермасын күрмим. Ни өчен безнең даруларны – арзанлыларын билгеләми икән тибаблар? Күрәсең, үзөбөздө житештерелгән даруларга ышаныч юк».

Мәдинә АВЗАЛОВА



НИНДИ ДАРУ ЭЧӘРГӘ?

Чыннан да, табибларның бик сирәге авыруга үзөбөзгә тәкъдим итә. Автор әйткәнчә, күрәсең, ышаныч юк аларга. Арзан, димәк, сыйфатсызмы? Әллә ул даруларны житештерү технологиясе башкамы?

– Дару белән тәэмин итү – ул милләтебез куркынычсызлыгы мәсьәләсе. Россиядә «Фарма-2020» федераль программасы кабул ителде. Бик күп препаратлар шул программа буенча әзерләнә. Бездә житештерелә торган препаратларның 90 процентына якыны – дженериклар, ягъни чит ил препаратларының синонимы. Хәзер без онкологик, гормональ чирләрне, бронхиаль астма авыруларын, югары технологияле дарулар ярдәмендә, үзөбөз дә дөвалый алабыз. Ә чит ил дарулары кыйммәт тора. Чөнки дару уйлап табу өчен дистәләгән еллар кирәк. Ул башта фәнни лабораторияләрдә сынала.

Бер күзәнәктән – молекуладан дару хәленә килгәнчә, йөзләгән сынау-тикшеренүләр үткәрелә. Ул бездә дә шулай. Әйе, сез әйткәнчә, чит ил даруларына аналоглар күп бездә. Даруханәләрдә хәзер иң элек энә шул аналогларны – катнашмасы шул ук булган – үзөбөздә әзерләнгән даруларны тәкъдим итеп карыйлар. Һәрхәлдә, провизорлар шулай эшләргә тиеш.

Ләкин шунысы да бар: сирәк очрый торган генетик, онкологик авыруларга каршы даруларның күбесе бездә эшләнми. Швейцария, Америка кебек фармацевтика өлкәсендә алга киткән көнбатыш илләрендә югары технологияләрдән файдаланалар. Аларда житештерелгән препаратлар үтемле һәм яхшы нәтижә бирә.

Бер уңайдан, акушер-гинекологларның фикерен дә житкерәсе килә. Табиблар: «Бездә житеште-

релә торган чит илнекенә охшаш дарулар тиешле нәтижә бирми», – дип санылар.

– Даруны эчеп, сынап, чагыштырып карамыйча әйтүе кыен. Әйткәнемчә, бүгенге көндә алыштыргысыз чит ил препаратлары юк түгел. Тик без бит еш кына салкын тисә дә, аз гына сызлана башласак та, әлегә дә баягы кыйммәтле даруларны сайлый башлыйбыз. Узгынчы чирләрне үзезнең арзанлы дару белән дә жиңәргә була бит. Шикәр диабетты, кан басымы, инсульт, инфаркт, яман шеш кебек гомерлеккә озата барган чирләр һәрвакыт үзеңне контрольдә тотуны таләп итә. Ә бу исә билгеле бер сәгатәтә табиб билгеләгән даруны эчү дигән сүз. Пациентның кайберсе аны учлап-учлап эчәргә мәжбүр. Әйтик, өч препаратны берьюлы эчтең исә, аның сәламәтлеккә зыян китерә торган өстәмә тәэсире булырга мөмкин. Шуңа, эчә башлаганчы, табиб белән киңәшәргә, тартмасындагы киңәшләрне дә игътибар белән укып чыгарга кирәк. Дөресен әйткәндә, безнең халык ныклап авырый башлагач кына дәваланырга керешә. Кайчак ул соң булырга да мөмкин. Белеп һәм дөрес эчкәндә, дару файдадан башка берәүгә дә зыян китерми. Без хәзер өлкәннәргә шуны житкерү, аларга ярдәм итү максатыннан табиблар белән берлектә житди аңлату эшләре алып барабыз. Ул федераль программада да каралган. Болар бит барысы да безнең яшәешкә бәйле.

Бүген авылда яшәүчеләрне, шул исәптән, өлкән кешеләрне һәм инвалидларны кирәкле дарулар белән вакытында тәмин итеп торырга өчен республиканың бөтен 43 районында да сәламәтлек саклау учреждение-ләренең фармация эшчәнлегенә һәм дару препаратлары сатуға лицензия алган бүлекчәләре эшли. Хәзер Татарстанда медицина оешмаларының 544 шундый бүлекчәсе халыкка тиешле хезмәт күрсәтә.

Инвалидларның күбесе социаль пакетта каралган бушлай дарудан баш тарты. Ни өчен?

– Бу хакта без инде күп сөйләштек. Бер әбидән со-рыйм: «Даруга дип каралган 800 сум синең өчен күп акчамы? Ни өчен аны даруга гына тотмыйсың?» – дим. Юк, күп акча түгел икән. «Анда миңа кирәкле чит ил дарулары юк», – ди әби. Әнә бит, чит ил даруы дип кенә торалар! Бүгенге көндә республикадагы инвалидлар-ның 67 проценты, ә Идел буе регионында хәтта 82 проценты бушлай дарудан баш тарткан. Сәбәпләре шул ук: «Кирәкле дарулар юк». Алга таба бездә дә, чит илләрдәге шикелле, дару иминлегә кертеләчәк. Әгәр дә пациент-ның кыйммәтрәк дару аласы килә икән, рәхим итеп ал, тик житмәгән кадәресең акча өстәргә генә кирәк була-чак. Сораштырулардан күренгәнчә, инвалидларның 70 проценты даруга дигән акчаны көнүзәш кирәк-ярагына тота икән. Андыйларны инвалидлык төрке-меннән алырга тәкъдим итүчеләр дә бар. Янәсе, алар даруга, дәваланырга мохтаж түгел.

Фәридә Фатиховна, халык БАДка ышана. Мәгъ-лүматлардан күренгәнчә, аның әйләнеше, башка

препаратлар белән чагыштырганда, 22 процент тәшкил итә. Ул чыннан да файдалымы?

Әллә күренекле юморист Райкин әйтмешли, «Дурят нашего брата!» дияргә генә каламы?

– Килешәм. Аны бит дару итеп түгел, «азыкка био-логик өстәмә» итеп саталар. БАД буларак теркәү өчен озак вакыт кирәкми. Аны дару кебек жентекләп тик-шермиләр. Дару булмагач, житештерүчеләргә куелган таләп-жаваплылык та шуның кадәрле генә. БАДның нәтижәсе белән кызыксынучы юк. Бәлкем, аның да организмга зыян сала торган яклары күптер. Кыйммәт торса да халык аңа акчаны кызганмый. Бу эшкә, ягъни БАДны пропагандалауга табибларны да тарталар әле. Ә пациент кемгә ышана? Әлбәттә инде, табибка...

Казан шәһәренең Мәскәү базары тирәсендә генә дә дүрт-биш даруханә. Ике-өч адымда гына ур-нашканнары да бар. Дөресме ул шулай? Минем-чә, дару – иң күп сатыла һәм дәүләткә зур керем кертә торган тауар. Былтыргы нәтижәләр нинди?

– Былтыр Россия фармацевтика базарының күләме, акчага күчәрәп әйткәндә, 8,1 процентка үстә: 1632 мил-лиард сум тәшкил итте. Ә бездә ул 33,8 миллиард сум тирәсе. Үзездә житештерелгән дарулар өлеше акчала-та 35 процент тәшкил итә. Житештерүчеләр арасында беренче урынны – «Таттехмедфарм», аннары «НПК «Катрен», «ЦВ Протек», «Татхимфармпрепараты» һәм «Пульс» житештерү жәмгыятьләре алып тора. Аптека учреждениеләренең саны да шактый үсә төште. Бүген республикада 869 аптека бар. Былтыр, жан башыннан исәпләгәндә, 8703 сумлык дару кулланылган. Урнашу мәсьәләсенә килгәндә, кайбер илләрдә ул, мәсәлән, халык саныннан һәм даруханәләрнең нинди ераклыкта булырга тиешлегеннән чыгып билгеләнә. Янәшәдә урнашканнары һәрвакыт конкурент булып калачак бит.

Илнең кайбер төбәкләрендә даруларны марки-ровкалау буенча эксперимент башланып китте. Мондый билгеләрне, штрих-кодка өстәмә итеп, һәрбер дару тартмасына куячаклар. Аның файда-сы бармы? Без бу проектка кушылачакбызмы?

– Европада бу эш белән инде 2010 елдан бирле шө-гыльләнәләр. Маркировка зур өстәмә чыгымнар таләп итмәячәк. Сыйфатсыз, контрафактлы даруларны ачык-ларга булышчак. Күз алдына китергез: дару сатып аласың, шуны эчәсең. Чынлыкта, ул дәваламый да, зыяны да юк. Ә кулланучы бу хакта белми. Даруларны маркировкалау бу ялганга юлларны ябачак. Даруның «фальш» булуын сатып алучылар даруханәгә куелган сканерлар ярдәмендә ачыкый алачак.

Бу чит ил даруларына да кагыла. Июль аеннан «Медицина продукциясен фальсификацияләүгә һәм халык сәламәтлегенә куркыныч яный торган жинаять-ләргә каршы көрәш турында Европа Советы Конвенция-сен ратификацияләү турында» закон көченә керә. Димәк, ялган чит ил дарулары да сизелерлек кимер дип көтелә.



АВЫЛ ХУЖАБИКӘСЕ

– ЕГЕРМЕ БИШ ЕЛ ЭЧЕНДӘ УНӨЧ ЙОРТ ТӨЗЕДЕК.
 ҺӘРБЕРСЕН ҮЗЕБЕЗГӘ ДИП, ГОМЕРГӘ ШУШЫНДА
 ЯШӘЯЧӘКБЕЗ ДИП САЛДЫК. Ә АННАН ТАГЫН
 КҮЧЕНЕРГӘ, САТАРГА ТУРЫ КИЛДЕ...
 УНӨЧ ЙОРТ! ОЗЫН БЕР УРАМ ЛАБАСА БУ!

Гөлнур
 САФИУЛЛИНА



Карабаштагысы – бистәдә калыккан ике катлы беренче йорт була. Азов диңгезе буендагысы... Хәер, анысы да зур, иркен булгандыр – яңа хужалары әнә шушы көннәрдә 80 миллионга сатып жибергән. Урамның бер очыннан икенчесе күренеп торган Кызыл Чишмәдә дә алар салган йортлар бишкә тулган инде. Быел «Ел хатын-кызы. Ел ир-аты: хатын-кыз карашы» бәйгесендә катнашкан Зилә Гыйниятуллинаны күпләр әнә шул биш йорт буенча хәтерләп калды да инде. «Авылны яшәтүче фермер», дип әйттеләр аның турында сәхнәдән.

– Ирем белән беренче тапкыр монда килгәндә бәби көтә идем. Ул мине авыл башында калдырды да, үзе булачак йортыбыз урынын карарга китте. Каршыма бер ир кеше килә, кулы белән эчен тоткан, кан гына... Хатыны кадаган икән моңа. Икесе дә исерекләр. «Без шушында яшәячәкбезме?» – дим аптырап Юныска. Һәм кинәт исемә төште... Авыл башында бер чишмә бар монда, апаның туге вакытында без шул чишмәдән су алырга туктаган идек. Жизни: «Әйдә, таралып бетеп барган авылны күрсәтәм сезгә», – дип, урамга алып кереп китте. Минем яшь чак. «Тау кадәр алтын бирәм дисәләр дә, бу авылда яшәмәс идем», – дидем шул вакыт. «Беркайчан» дигән сүзгә әйтергә ярамый икән... Алдыма алтыннар чөчүче булмады менә – үзем килдем... Яшәп ятам, егерме биш ел булды инде. Безнең Бөгелмә районында Кызыл Чишмә дигән бу авыл барын да белми идем аңарчы. Апа белән хәзер дә көләбез...

Кайчандыр Кызыл Чишмә дә мәктәбе, клубы, киберләре эшләп торган зур авыл булган. Бөгелмәгә, Әлмәткә – алардан кул сузымы гына, калалар барысын да үзенә тарткан. Башта шәһәргә балалары киткән, аннан үз яннарына әти-әниләрен алдырганнар. «Без килеп урнашкан, 1993 елда да күченүчеләр булды әле. Авылда берүзем калам лабаса, дип шундый курка идем», – ди Зилә.

...Иң беренче сыерны аларга Юнысның Оренбург өлкәсендә яшәүче әнисе житәкләп алып килә. Шуннан башлана инде... Маллар башта биш-алты була, аннан егермегә үк житә. Яшьлек белән барысына да түзелә. Эш күплегә – бер нәрсә, авылда тынычлык юк. Кызыл Чишмә тулы... наркоман. «Әби, бакчаңа чыгып йөрмә, бакча – безнеке. Мәк утырттык, көз килеп жыячакбыз», – дип карт-корының өйләренә кереп әйтеп йөриләр: курку да юк, өркү дә. Милиция дә, авыл советы да түгел, авылдан аларның эзен Юныс суыта. Була, барысы да була: «аңлашырга» килүләр дә, һавага яки аяк астына мылтыктан атулар да... Боларыннан котылдык, дип куанганда гына, авылга... чегән таборы килеп урнаша. Буш йортларны ачып керәләр дә яши башлыйлар.

Ул елны Зилә белән Юныс үзләренә булышырга бер гаиләне яллаган булалар. Хатыны, әлбәттә, салгалый. Анысына гына түзәр идең әле... Бер көнне шул хатын төн кунарга чегәннәрнең бароны янына китә.

Югалганын сизгәч, дөнья бетереп, ире эзли башлый. «Әни ачуын әти бездән алыр», – дип куркып, аларның өч баласы сарайга, печән арасына кереп кача. Һәм... тәмәке кабызалар. Кырык метр озынлыктагы зур яңа сарай мизгел эчендә яна да бетә. Илле машина печәннән көл өеме генә кала. Ярый балалар үзләре чыгып котыла. Сентябрь аенда була бу хәл. Малларга кышлыкка нидер әзерләргә өлгерсәләр дә, баш санын киметмичә барыбер булмый. Шушы очрактан соң, Юныс кабат кулына мылтык ала – чегәннәрне авылдан сөрә. Инде, ниһаять, тынычлап эшләсәләр дә була...

– Башкалар вак суганны стаканлап кына утыртканда, мин аны алтмышар килограмм чәчтем. Базарга чыгарып сата идем. Бәрәңгене дә гектарлап үстердек. Казларны ел саен өч йөз баштан азрак асрамадык. Ел саен унбиш мендәр дип кенә санасак та, каз мамыгыннан ун елга йөз илле мендәр тутырганмын. Сарык йоныннан үзем ясаган юрганнарның санын исә белмим... Дусларга, туганнарга шактый тараттым. Икебез дә авыл баласы бит – жирдә яшәгәч, шулай эшләп көн итәргә кирәк дип беләбез.

Россиядәге фермерларның өчтән бере – хатын-кызлар.

Азов диңгезе буенда ял базасы төзегәндә дә авылны ташламый алар. (Ике мең чакрым жирне ерак дип тормыйлар: төзелеш материалларына кадәр моннан алып китәләр. Үзләренә яшәргә йорт, берьюлы илле кеше ял итә алырлык кунак өйләре салып куялар. Тик ике-өч елдан аларның барысын сатарга туры килә. Юнысның намаздагы әнисе: «Ул йортларыгызда кем ял итмәс?! Ризалыгым юк!» – дип каршы төшә: әни сүзен аяк астына сала алмыйлар.)

Диңгез буенда йортлар төзелә, ә Кызыл Чишмәдә шул жәйне... кымыз цехы ачыла. Үзләре асрарга теләгән нәселлә көжәләрне Ставрополь шәһәренә фәнни-тикшеренү институтыннан гына сатып алып булуын белгәч, ике кечкенә унларын утыртып, иске ЗИЛ машинасында юлга чыгып китәләр. Кире кайту – үзе бар тарих! Илле чакрым саен туктап, печән чабалар – көжәләрне ашаталар, савалар. Алар өчен авылда махсус агач сарай төзелә. Башкортстанга барып өйрәнәп кайталар да, бөтен таләпләргә туры китереп кымыз ясый башлыйлар: пыяла шешәләрдә чыгаралар, яраклылык вакыты – нибары өч көн...

– Ул вакытта хөкүмәттән ярдәм юк иде әле. Аннан грантлар ала башладык. Беренче гранттан соң менә бу тракторга баедык. 2012 елда откан грант акчасына 40 баш үгез алдык. Аннан соңгы грантка тагын трактор алабыз дип хәл иттек. 2014 елда грант алуда инде олы улым Мансур катнашты. Миллион ярым откан иде. Ул елны ике миллион өч йөз меңгә өченче тракторны алдык. Техникасыз булмый... Узган ел исә алты миллионлык грант оттык. Менә бу КАМАЗ машинасы, үлән чапкыч, сөт үткәргеч – барысы шул акчага алын-

ды. Хөкүмәт булышмаса, үз көчөң белән генә боларга ирешеп булмый.

Зилә Гыйниятуллинаның хужалыгы – Бөгелмә районындагы иң зур фермер хужалыкларының берсе бүген. Өч йөз гектар җир, йөз илле баш мөгезле эре терлек, 20 ат... Йорт салган саен газ, су, ут кертәсе, документ тутырасы, жир кишәрлеге алган саен аны рәсмиләштерү артыннан йөрисе... Зилә, уенын-чынын кушып: «Бу еллар эчендә адвокат, юрист, нотариус, икътисадчы һөнәрләрен үزلәштердем инде», – дип көлә.

*Грантка гына өмет итеп утыра
алмыйсың: аны алу да бит жіңел
түгел.*

Кызыл Чишмә инде күптән аларның үз авылларына әйләнгән.

– Биектауда Юнысның дусты бар иде – Нәгыйм Әмирович Сәгъдиев. Ул анда район башлыгы да булып торды. Мәрхүм инде хәзер... 2000 нче еллар башында Юнысны ул гел үзе янына чакырды. Кат-кат! «Кил, райпо рәисе итеп куюм», – дип тә әйтте. Ит комбинаты



директоры урынын да тәкъдим итте. Торак-коммуналь хужалыгын житәкләргә дә сорап карады. «Кызыл Чишмәдән китмим», – дидем. Мин китмәгәч, Юныс та кузгала алмады. Яратам шушы авылны! Матур бит монда! Табигатен генә күр! Кайда бар тагын шундый жирләр... Авылдан башка яши алмыймдыр инде. Сыерлар белән сөйләшәргә, яңа туган бозауларны сыйпарга кирәк миңа... Каядыр китәргә уйласак, Краснодарда, диңгез буенда да ята ала идек – теләмә-дек. Үзеңне ирексезләп тотынып булмый мондагы эшләргә. Хәер, без башка эш белмибез дә. Беркая бармыйбыз. Бара алмыйбыз... Минем беркайчан театр-да да булганым юк менә. Бу дәрәс түгел, әлбәттә... Барсам, спектакльне ахырга кадәр карап бетерә алыр-мынмы икән – тик утырырга ияләшмәгән ләбаса... Тик балалар яныбызда «эшлибез» дип янып тормаса, ярдәм итмәсә, кызыксынмаса, боларның берсенең дә кирәге булмас иде. Тырышуларыбызның дим...

Бервакыт Зилэгә Карабаш мәктәбе директоры шалтырата: «Айнур нишләп укырга йөрми?» – ди. Әни кеше аптырап кала: «Ничек инде йөрмәсен, көн саен үзем озатам лабаса», – ди. Укудан качып йөри торган бала түгел, ни булды икән дип, тәмам хафага төшә. Гаилә кич өйгә жыелгач, барысы да ачыклана. Бөгелмәдән ерак түгел терлекчелек комплексы салып яталар. Юныс шунда эшләүчеләргә үзенәң экскаваторын арендага биргән. Ике белгече белән бергә. Экскаваторны аларга тапшырырга әтисе белән Айнур да барган. Руль артында аның ничек эшләвен күргәч, комплекс хужалары: «Экскаваторны улың белән бергә генә алабыз», – дигән шарт куйганнар... Әнисе малайны мәктәпкә илтөп куя, әтисе, артыннан ук барып, аны эшкә алып китә икән. Айнурга бу вакытта нибары ун яшь була!.. «КАМАЗ машиналарына йөк төягәндә дә, шоферлар: «Аның кебек берәү дә әкрән генә, җайлап кына сала алмый», – дип әйтәләр, – ди әнисе. – Техниканы сизә ул – кулы эшкә ятып тора. Әтисенә рәхмәт, өйрәтүче – ул. «Имтиханыңны бирдеңме? Укуларың ничек?» – дип сораганы юк аның Айнурдан, «Кайт, трактор ватылды», – дип кенә шалтырата. Ул да, абыйсы да кайтып керүгә эшкә тотыналар, аларга кушасы юк – үзләре белөп эшлиләр».

Олы уллары Мансур Казан дәүләт төзелеш һәм архитектура институтында белем ала, Айнур – Казан дәүләт энергетика университеты студенты. Егетләр авылга кире әйләнеп кайтырмы, әти-әниләре башлаган эшнә дәвам итәрме?

– Кечкенәсе шәһәрдә калмаячак – анысын төгәен беләм. Хәер, кемгә өйләнерләр бит әле... «Сез авылга кайтырга тиеш», дигән сүзне мин аларга әйтмәчәкмен. Улларымның үз тормышы, үзләре хәл итәрләр...

Әйе, кайтсалар жиңел тормыш көтмәйчәген алар белә, күреп үскән. Киртәләр – адым саен. Уңышларга караганда проблемалар һаман да күбрәк.

Кәжәләр тарихын искә төшерәбез.

Кымызлары башта бик әйбәт сатыла аларның.

Санэпидемстанция хезмәткәрләре 50 мең акча сораганга кадәр. Бирмиләр. Ә нигә бирергә? Тир түгеп, тиененә кадәр эшләп алган хәләл акча бит ул! Андый очракта нәтижә бер инде – «ябарга» дигән карар чыгарып китәләр. Юныс дәрәслек эзләп Казанга, авыл хужалыгы министрлыгына бара. Шуннан соң аларга башка бәйләнмиләр. Әмма озакламый кибетләргә... Мәскәү кымызы кайтарып тутырлар. Пластик шешәгә салынган, яраклылык вакыты өч ай булган кымызны! Өч ел асраганнан соң, йөз баштан артык кәжәне көтүе белән Самара ягына сатып жибәрми чара калмый...

Бүген 90 баш савым сыерлары бар аларның. Көн саен 400 литр сөт савалар. Жәй башында Казаннар килеп алган, әйбәт түлгәннәр. Хәзер энә сөткә бәя бик төшкән. «Кайбер якта литрын 12 сумга гына жыялар, дип әйтәләр, безгә 14 сум түлиләр әле», – дип куаналар. Барысын санарга күчәрә башлагач, куанырга әллә ни урын да калмый шул: люцерна орлыгының тоннасы 160 мең сум тора. Солярканың литры – 40 сум. Кышлыкка 2 мең туюк печән әзерлиләр. Шуның кадәр үк салам. 200–300 тонна фураж сатып алалар. Ә жыючылар итнең килограммына 150 сум бирәләр, иң күп дигәндә – 250 сум... Табышны житештерүче түгел, арадашчы ала.

Эшләргә кеше таба алмау – Кызыл Чишмә кебек шәһәргә якин авылларның тагын бер проблемасы инде ул. Пенсиялар гына яшәгән авылда эшче куллар каян килсен?! (Хәер, баштагы мәлләрдә пенсионерларны да яллап караганнар. Әмма аннары алардан баш тартканнар. «Кесәгә пенсия керсә, калган көннәрдә ничек яшисен уйламыйча, ун көн тоташтан эчәргә мөмкин», – диләр.)

Авылда кеше таба алмагач, биш ел элек Самара өлкәсеннән бер гаиләне эшләргә алып кайтканнар. Башта алар өчен дип йорт, мунча төзеп куйганнар. «Тәрәзәләренә пәрдәгә кадәр элдем», – ди Зилә. Икесенә дә паспортлары юк, ире хәрби билетына кадәр югалткан... Аларның документларын тәртипкә китерү өчен шактый тырышырга туры килә. (Хәрби билетны эзләп табу өчен Мәскәүгә, Оборона министрлыгына кадәр мөрәжәгать итәләр!) Бала көткәннән белгәч, үз күлмәген кигезеп, аларны язылышырга алып бара. Карават, коляска, киёмнәр – боларын да аларның туачак сабыйларына Зилә әзерли. Хезмәт хакы биргәч, беренче мәлдә кибеткә дә алар белән бергә йөри: «Минем алда аракыга үрелмәсәләр дә, он, ярма, май урынына, бөтен булган акчаны шоколад, суыра торган конфет, печеньга туздырырга мөмкиннәр. Хәзер кирәк-яракны үзем генә алып кайтып бирәм», – ди Зилә. Йортны инде байтактан алар исеменә яздырганнар, әмма газга, утка һаман да үзләре түли икән.

– Кызлары жиде айлык булып туды. Баланы тудыру йортында алып калдылар, үзен чыгардылар. Баш табиб бер көнне: «Килсен әле, бала чүпрәгә булса да үтүкләп торыр», – ди. Машина белән илттем, кузгалып аз гына киткән идем, көзгедән күрәм – кире әйләнәп чыкты. Мин дә кире борылдым.

«Әйберләремне генә алдылар, үземне жибәрделәр», – ди. «Мин сезгә уен уйнап йөриммени?» – дип, баш табибка кердем. Ул аптырап китте: «Хужабикә калырга рөхсәт итми, эш күп дип әйтә ди бит», – ди. Үз баласына шундый мөнәсәбәт булганны, минем терлекләренә ничек әйбәт карасын инде ул? Бозау эчкәнме, ашаганмы, асты корымы – бу хакта борчылмый ул. Нишлисез, менә шундый кешеләр белән эшләргә туры килә... Шуңа күрә икәү бергә каядыр чыгып китә алмыйбыз – гел күз-колак кирәк. Бер елны Төркиягә ялга барган идем. Бөтен гомергә беренче тапкыр ял итү булды ул... Без юкта эшкә чыкмаганнар, атна бие эчеп ятканнар. Ярый әле малайлар өйдә иде.

Инде авылны яшәтү турында.

Зиләләр килеп төпләнмәсә, Бөгелмә районында Кызыл Чишмә дигән авыл күптән булмас иде, мөгаен. Алар башкаларда да өмет уятканнар. Кире кайтучылар, яңа нигез күтәрүчеләр бар. Зилә белән Юныс салган беренче йортны да сатып алучы табылган – алар үзләре күршегә, яңа нигезгә күченгән. Эшчеләр өчен дип салган йортта да инде башка гаилә яши. Алар авылда өлгерткән бишенче йорт исә әлегә яңа хужаларын көтә – ишеген ачып керә дә яши башла. Аларга эшкә килгән гаиләгә булыр дип торалар.

– Ә менә монда – авылның уртасында мәчет салырга хыялланам, – ди Зилә. – Иртән азан тавышына уянасым килә... Үземнең көчем житәрме, белмим, әмма улларым аны барыбер башкарып чыгар дип уйлыйм...

Мансур белән Айнурга эш житәрлек әле монда!

Мансур белән Айнур әтиләре ясаган ике күл тирәсен халык килеп ял итә алырлык урынга әйләндерергә телиләр: беседкалар ясарга, агачлар утыртырга... Хәер, күлләр – бүген үк Кызыл Чишмәнең матурлыгы! Карп, кәрәкә, ак амур балыклары жибәргәннәр: тирә-юньнәр хәзер балыкка йөри. («Йөрсеннәр! Акча өчен түгел, халык өчен эшләнгән эш бит. Үзләреннән соң жыештырырга гына онытмасыннар».) Юныс хәтта күлләргә төнбоекка кадәр алып кайтып утырткан булган.

Болары – күңел өчен башкарылган эшләр. Күңел өчен генә куяннар асраганнар (берара озынколаклар 400 башка кадәр житкән!), декоратив кош-кортлар тотканнар... Бакча, ишегалды тутырып чәчәкләр үстерәләр. Туганнарга, якыннарга һәрдаим ярдәм итеп яшәүләре дә – күңел кушканга. Һәр адымнан табыш эзләнүчеләрдән ерак алар. «Әтием Мияссар белән әнием Сания догалары да юл ачадыр. Кеше сөйләмәделәр, башкалардан көнләшмәделәр... Алар кебек дәрәс итеп яшисе килә», – ди Зилә.

«Мал асрап кына баеп булмый», – ди ул...

Әйе, баеп булмыйдыр, бәлки. Әмма тирә-юнеңне, янәшәдәге кешеләренә үзгәртергә була.

«ИРЛӘР КАИДА, БЕЗ ШУНДА...»

Мәдинә
АВЗАЛОВА

КОМБАЙНЧЫ
СӨНГАТОВЛАР —
БЕРЕНЧЕЛӘР
САФЫНДА.



Әйтерсең, бөтен дөньясына ут капкан. Жир өстендә тәбә куырырдай мондый эссе көннәрнең күптән булганы юк иде әле. Күк йөзе зәп-зәңгәр, хәтта ак болытлар да каядыр кереп качкан. Кызу урак өстендә: «Безнең редакциядә дә урак өсте», – дип, ашыга-ашыга юлга кузгалабыз. Ә юлыбыз – Буа ягына, аның да әле республикада иң атаклы хужалыкларның берсе булган – җаваплылыгы чикләнгән «Авангард» җәмгыятенә. Хәзер шулай йөртелә алар. Элек рәхәт иде ул: теге колхоз, бу колхоз... Исеменә карап кына эчтәлегә үзгәрми, дип тә әйтеп булмый. Нык үзгәргән, нык алга киткән хужалык бу. Дөресен әйткәндә, кая килеп эләккәнебезне соңыннан – шаулап торган иген диңгезе уртасында калып, әкияттәге сыман, каяндыр калкып чыккан урак батырлары белән өзек-өзек сөйләшүдән соң гына аңладык. Ни өчен өзек-өзекме? Чөнки безне күрүгә комбайнларын туктатып, яныбызга килгән ул егетләр белән озак гәп куертып тору мөмкин дә түгел. Сөйләшкәндә, бер – безгә, бер диңгез корабына күз төшергәләп алалар. Аңлайбыз егетләрне: вакытның сәгәте түгел, минуты-секунды кадерле алар өчен.

Хужалыкның генераль директор урынбасары Расых Яфизов безне юлга ук чыгып каршы ала да, үзе артыннан ияртеп китеп, иксез-чиксез иген кыры уртасында калдыра. «Әйләнеп килсеннәр инде, аннан сөйләшерсез». Ерактан тузан туздырып, жир җимертеп килгән

гайрәтле комбайнның күз ачып йомганчы тулып өлгергән башакларны йота-йота безгә якынлашуын көткән арада, Расых Әмиржанович шактый мәгълүмат бирергә өлгөрә. «Авангард» жәмгыяте 2004 елда оешкан. Мактаулы эшләрә белән танылырга өлгергән әлегә хужалыкның бүген 28 мең гектар жире генә бар! Шуларның 16 мең гектарына бөртекле культуралар чәчелә. «Кырда 31 комбайн эшли. Ел саен яңа техника алу һәм төзелеш эшләрә алып бару өчен 150 миллион сум акча сарыф ителә. 6 мең баш мөгезле эре терлеккә, 85 мең баш дуңгызга исәпләнгән фермаларыбыз бар. Аларга азык житәрлек. Фуражларны үзезебез житештерәбез, – ди житәкче урынбасары. – Егетләр ике сменада – иртәнге алтыдан кичке уннарга кадәр эшлиләр. Аларны ике мәртәбә ашаталар. Кирәкле запчастылар белән тәмин итеп торалар».

Бер комбайнерга 500 гектар жир туры килә икән. Әйе, «нагрузка» зур. Биредә ирле-хатынлы эшләүчеләр бер Сөнгатовлар гына түгел. Альбина белән Рәдис Төхвәтуллиннар да алардан калышмый. Без килгәндә, урып-жыюга төшкәннәренә атна чамасы гына узган иде әле. «Гектарынан 40 центнер ашык чыга, – дип куанып торган әңгәмәдәшем, бездән берничә адымда гына килеп туктаган комбайнга ишарәләп: «Әнә, килеп життеләр», – дип елмаеп куя.

Әле икенче елын гына кыр иңләгән өр-яңа комбайннан бер-бер артлы Рузалия белән Илгиз Сөнгатовлар төшә. «Хәзер Илгизнең кече энесе Илгизәр белән хатыны Наилә дә килеп житә. Алар кырның теге башында ук эшли», – ди Расых Яфизов.

«Үзезебез чәчәбез, үзезебез урабыз»

Карашын каядыр еракка, иксез-чиксез киңлекләргә төбәп, Илгиз шулай ди. Урак өсте житә башлауга алар кыл өстенә бастыра – чын мәгънәсендә көрәшкә чакыра торган шушы мизгел белән яшиләр шикелле.

– Комбайнга утыруыма сигезенче ел китте, – ди ул. – Үзезебез чәчәбез, үзезебез урабыз... Эшләгән кешегә эш бетми монда.

– Икмәген дә пешерәбез, – дип тә өстисе итә Рузалия. Ул әле икмәк пекарнясында да эшли икән. Төнге сменадан чыгып, туп-туры – кырга, иренә ярдәмгә килгән әнә.

– Авыр түгелме соң? – дибез, ишеткәнәбездән хәйран калып.

– Авыр булса да, ике ай гына түзәрбез, сезонлы эш бит ул...

Ул арада Илгиз, хатынының чыгышы белән Мәскәүдән булуын, инде менә уналты ел бергә яшәүләрен әйтеп ала. Хәзер әнә үзләренең йортлары белән Буада яшиләр, ике малай үстерәләр икән.

Авыл егетенә кияүгә чыгып, Мәскәү кадәр Мәскәүдән авылга кайтып, житмәсә, әле ирләрнең бик сирәге күтәрә алырдай эштә – комбайнчы ярдәмчәсе булып эшләгән ханым, «кайтканыңа үкенмисеңме?» дигәч: «Яратканмын, димәк. Уналты ел бергә бит инде, – ди. Бермәл дәмми торганнан соң гына: – Язмыштыр. Сагынам Мәскәүне», – дип куя.

– Ничек таныштыгыз? – дим. – Мәскәү кайда да, Илгизнең туган авылы Исәк кайда! Аралар ерак бит...

– Мин аның туганы белән бер сыйныфта укыдым. Рузалиянең әнисе тумышы белән безнең авылдан, – дип сөйләп китә Илгиз. – Дүрт ел милициядә эшләгәннән соң, мине Мәскәүгә укырга жибергәннәр иде. Алты ел кешедә фатирда торып укыдым. Шул вакытларда Рузалия белән таныштым.

– Кайчан да булса штурвал артына утырырмын дип күз алдына да китереп карамадым. Мин бит менеджерлыкка укыган кеше. Ә авылны бик яратам. Эштән бушасам, гел бакчада... Утыртам, сибәм, жирдә казынып гомер үтә. Бәлкем шуңадыр, кияүгә чыгып бер ел яшәгәннән соң, Илгиз: «Әйдә, авылга кайтып бер-ике ел эшләп киләбез», – дигәч, ике дә уйламадым. Шундук ризалаштым. Ике ел дия-дия уналты ел үтеп китте менә. Хәзер инде тамыр жибердек. Китәсе дә килми, шул ук вакытта сагындыра да. Жәй саен малайларны әти белән әни янына – Мәскәүгә жиберә торган идек. Малайлар бабайлары белән гел бергә булды. Ул мәрхүм инде. Әнием Тәнзилә белән алар бәхетле гомер кичерделәр. Икесе дә ипле, сабыр булдылар.

Хатыннары – ирләренең ышанычлы ярдәмчеләре. Кирәк икән, алар штурвал артына да утыра.

Рузалия үзе дә аз сүзле, тыйнак... һәм бик ипле. Артыгын сөйләмәс, сүзен уйлап кына әйтер. Ул хәзер комбайнчы ярдәмчәсе генә түгел, үзе дә штурвал артына утыра. Укыган да, таныкнамә дә алган. Димәк, килчәккә планнары зурдан. «Илгизне аз гына ял иттерергә кирәк бит инде, һичьюгы чәй эчәрәп алырга. Андый вакытта үзем йөртәм. Берәз куркыныч, әмма күнегеп киләм инде», – ди ул үзе. Иртән килүгә эше филтрларны өрдереп чистартудан, кабина тәрәзәсен юу-сөртүдән һәм башка шундый вак-төяк эшләрдән башлана. Ул гел ире янында. Үзе әйтмешли, бусы бит аның сезонлы эш. Башка вакытта ул Илгиз белән бергә чөгәндәр, кукуруз жыярга да йөргән. Кайда кушсалар – шунда, кыскасы. Эшсез генә тормаска. Яшьләр бит... тизрәк аякка басарга кирәк. Аннары... балаларны аякка бастырырга. Чөчү вакытында икенче сыйныфта укучы төпчек уллары Ленар әти-әнисе белән тракторга да утырган әле. Кемгә охшап шундый булсын инде ул?! Әлбәттә, әтисенә. Әнә бит Илгиз дә, әтисе Газиз абыйга ярдәмчә булып, комбайнга 12 яшеннән утырган! Нәсел жепләре тарта, аннан беркая да качып котыла алмыйсың. Язмыш дигәнең дә шул инде ул...

– Урып-жыю беткәннән соң тракторга утырам, – ди Илгиз, килчәккә планнары белән уртаклашып. – Безнең арттан буразнага ятып калган бодай сабакларын «төргәк»ләргә салалар. Ә без аларны, үгезләр асрый торган бик шәп фермабыз бар, шунда илтәбез, аннары жирне сөрәп чыгабыз, ашламалар кертәбез. Фермаларга



салам, су, печән ташыйбыз. Кайбыч авылында сигез комбайн сыярлык цех төзеделәр. Кыш көннәрендә шунда комбайннарны карыйбыз. Бездә урақ өсте кыштан ук башлана. Илгизәр белән безнең... Ул да хатыны белән эшли. Кайчак безне уздырып та жибәрәләр. Булдыра алар! Әнә, үзләре дә!

«Эше дә ошый, акчасы да ярыйсы», – ди алар.

Машинадан ашыга-ашыга төшөп, каршыбызга килүче Илгизәр белән Наилә безне кул изәп сәламли.

– Бик тоткарладык, эшенең калдырдык, – дим Илгизгә. Ә аның исе дә китми: «Куып тотам да, узып китәм мин аларны», – ди ул шаяртуга күчеп.

«Бәбине әни карап тора»

Наилә өченче баласы белән декрет ялында. Ләкин бүгенге «сугышчан» кыяфәтенә карап, берәү дә аны ялда утыра торган кеше димәс. 19 яшеннән комбайнга утырган Наилә өчен елның бу фасылы үзе бер житди имтихан. Илгизәренең бер караңгыдан икенче караңгыга кадәр тир түгүенә тыныч кына карап торамы соң ул?! Әнисен чакыртып алды да, жиде ае да тулмаган нәни кызчыгын аның кочагына салып, кырга – ире янына йөгерде. «Ирләр кайда – без шунда», – ди ул сораштыра башлагач. Икең бер жан булып яшәгәндә генә тормыш алга бара. Күрәсең, Сөнгатовлар бу хакыйкәтне күптән күңелләренә салып куйган. Күрәсең, аларның үрнәк алырдай кешеләре булган.

– Мин иртә кияүгә чыктым. Бер-бер артлы өч бала алып кайттым, – дип башлый сүзен күп балалы яшә әни. – Һәм берсенә дә үкенмим. Бер-березнең аңлап, әйбәт яшибез.

Ул кияүгә чыгуының беренче елында ук, авылдашларын шаккаттырып, комбайнчы ярдәмчесе булып эшли башлый. Ире Илгизәрнең дә әле ул вакытта ярдәмче булып кына йөргән чагы. Балалар тапкан арада комбайн йөртүгә таныкнамә дә алып куя. Бүген ул, декретта булуына да карамастан, кирәк икән – комбайнчы ярдәмчесе, кирәк икән – комбайнчы. «Бергә эшләгәндә акчасы да, уңышы да бергә», – ди Илгизәр.

Ә уңышлары зур аларның. Былтыр хәтта уңыш жыюда яхшы күрсәткечләргә ирешеп, Татарстан Республикасы Авыл хужалыгы һәм азык-төлек министрлыгының грантына ия булганнар. Уйламаганда-көтмәгәндә, гаилә бюджетына 100 мең сум акча керсен әле! Шул акчага өй түбәсен яптык, дип куанышалар. Илгизәр әнә «Фидакарь хезмәт өчен» медале белән бүләкләнгән. Өлкән Сөнгатовлар шкафында күз карасыдай сакланган Мактау кәгазьләре, Дипломнар, санный китсәң, дистәдән артып китә. Без аларны Илгиз белән Илгизәрнең әти-әнисе – Газиз һәм Мәдинә Сөнгатовлар гаиләсенә килеп эләккәч күрдөк.

«Минем киленнәрәм»

– Алар минем ачык китап шикелле: эчкерсез, миһербанлы, – дип каршы ала безне ике килен-килендәшнең кайнаңасы Мәдинә ханым. – Рузалия ул дәшми, сөйли башласа да, әкрәң генә, таслап кына... Үз өйләренә күчкәнчә, балаларның икесе дә гаиләсә белән бездә тордылар. Өйдә ыгы-зыгы, тавыш дигән нәрсә булмады. Килешеп, матур яшәдек. Хәзер дә шулай. Ике килен дә декрет ялында кинәнеп ятмады. Кайсы тугыз айдан, кайсы ике-өч ай дигәндә, ирләренә ярдәмче булып эшкә чыга торды. Эшләре авыр, сүз әйтмим, тик акчасы да әйбәт керә бит. Тагын кайчан шулай эшли аласың?! Уңышына, эшләвеңә карап, кайбер елларда икесенә 300 мең алган чаклары булды. Шуңа да малайларның



Фото: Ксения Богданова

берсе дә кредит та, ипотека да алмады. Барысы да үз көчлөре белән, үзләре эшләп алган акчага.

Эниләре шулай дип куана. Шөкер, уллары эчмитартмый, тәмле телле. «Әни-әни», дип кенә торалар. «Авырып торам әле», – дисә, төн уртасында да килеп житәләр. «Бөтен эшебезгә булышалар, – дип сүзгә кушыла әтиләре. – Мин дә кулымнан килгәнчә ярдәм итәргә тырышам. Комбайн ватылдымы, трактормы, хәзер яннарына барып житәм. Үзем дә гомер буге техника тирәсендә кайнашкан кеше ич мин».

Үл үзенең Татарстан делегациясе составында Венгриягә ике атналык укуларга баруы турында сөйләп ала. Әйтәм бит, комбайнчылар династиясе дип. Гәрчә әтисе белән әнисе ике малайны юрист итәргә тырышса да, укытып, махсус һәм югары белемнәр алып чыгарлык мөмкинлекләр тудырса да, берсе дә таныш булмаган ул сукмактан китмәгән бит әле. Илгизе дә, Илгизәре дә – республикага танылган менә дигән комбайнчылар. Алар үзара ярышып эшлиләр. «Куып тотам мин аларны», – дия-дия эшлиләр әнә. Егетләр үзләрен тапкан. Берсенең дә әле әти-әнисенә зарланып килгәнә юк. Ә әти-әни, үз чиратында, аларга кулдан килгәннән бөтенесен дә эшли, ярдәм итә. «Сыерыбыз, бозауларыбыз бар. Үрдәк-казларыбыз бар. Алтмыш буразна бәрәңгә утырттык әнә. Машина алдык, мотоблогыбыз бар. Шунның белән чаптырып кына печәнгә менеп төшәбез, – дип санап китә Мәдинә ханым. – Балалар иткә, сөткә, бәрәңгегә тилмермиләр. Алар шикелле кешеләрне күргәнем юк иде әле. Шулкадәр ярдәмчел, игелекле», – дип, житәкчеләрне дә мактап ала.

Мактарлык та шул. «Авангард»лылар бүген игенчелектә генә түгел, башка күрсәткечләр буенча да алда бара. Республикада гына түгел, илкүләм алганда да... Гомумән дә, кайбер күрсәткечләр буенча дөнья күләмендә алдынгы алар. Арттырып әйтү түгел, чыны

шулай. Хужалык бүген Буа чикләрен үтеп, Чуашстанга чыккан. Аларның анда хәзер 400 гектар җирләре бар. Без китәргә җыенып торганда гына Илгиз: «Сигез комбайн шунда эшли», – дип әйтә куйды. Дөньяда – бер, дип мактаган дуңгызчылык фермасы да шунда икән.

Хужалыкны республикада гына түгел, ил күләмендә дә беләләр.

– Шушы сәгатькә (ә сәгать теле көндөзгә икәнә күрсәтә) күпме суктырдың инде? – дим.

– 360 центнер тирәсе, – ди Илгиз, – көн азагына ничек булыр тагы?

Әйбәт булыр. Яннарында «Ирләр кайда – без шунда», дип торучы эшчән хатыннары булганда бик әйбәт булыр. Расых Әмиржанович әйтмешли, хатын-кыз эшләтә белә бит ул!





Бу дөньяда һәркемнең үз сукмагы, аркасында – һәркемнең үз биштәре. Сукмакларны да, биштәрне дә бер-берең белән алыштыра алмыйсың. Һәркайсыбызга – үзенеке! Йөгеңне куеп торып, артка таба борылып карыйсы яки барысын да онытып, алга йөгерәсе килгән чаклар – бихисап. Ә менә бүген, хәзер, бу мизгелдә яшәвеңне тою... Нигә шулай сирәк ул? Алар шулай яши. Нәкъ менә шушы көндә! Һәр шәфәкъның бары бер генә тапкыр булуын, аның башка кабатланмавын тоеп... Холай биргән иң зур БҮЛӘКләрнең кадерен аңлап, рәхмәтле булып. Шулай, сынаулардан кеше тормыш тәжрибәсенә баеп чыгарга тиеш... Илсәяр МӨФЛИХАНОВА кичергәннәр кемгәдер – сабак, кемгәдер өмет булып яңгырар.

БҮЛӘК

« Менә бу анализларны тапшырырсыз... Ә монысы УЗИга юллама... Анысын әле соңрак, ике атнадан гына... Нәрсә хакында сөйли ул? Нигә һаман әйтми? Бер сүз дәшмәвемнең сәбәбен яңа аңлаган табиб кинәт миңа күтәрелеп карады:

– Әле берни дә белмисезмени? Сез йөкле, бала көтәсез!

Анализның нәтижәсен башкалар алдан регистра- турадан белешә икән. Ә мин шалтыратмадым... Күз яшьләре – шатлыкның да юлдашы... Бу көнгә алып килгән юлым шактый озын булды шул... »

Барысы да инстаграмдагы бер профильдә табиб-неонатолог язмасына тап булганнан соң башланды. ЭКО ярдәмендә туган балалар турында язган иде ул. Алар нәкъ башкалар кебек дигән: үсеп житкәч, үзләре нәсел калдырырга сәләтсез булалар дигән сүз –

уйдырма. Кырык ел элек «пробирка»дан дөньяга килгән Луиза Джой Браун әнә күптән әни инде. Әмма мине язма үзе түгел, аның астындагы комментарийлар шак- каттырды. Үзеннән аерылып торган кешеләрне нигә кабул итә алмый безнең жәмгыять? Нигә аларга карата бу кадәр кырыс ул? Мин инде бу вакыт корсаклы идем: үземне түгел, үземнән бигрәк, ЭКО аша үтәргә мәжбүр булган хатын-кызларны жәлләп, машинада утырган килеш озак еладым ул көнне. «Инстаграмда үз блогым- ны алып барырга, барысын да ничек бар – шулай сөйләргә кирәк», дигән карарга да шул көнне килдем шикелле. Әни була алмау. Хатын-кыз өчен моннан да зуррак кайгы, әрнү бармы икән?! Аңа болай да чамасыз авыр, ә тирә-юнендәгеләр аның саен жанын талкыйлар: очраган саен гел бер сорау бирәләр: «Кайчан бәби алып кайтасың инде?» Миңа да бик еш ишетергә туры килде бу сорауны.

...Гинекологларның чираттагысына күренергә бардым. «Ашыгыч рәвештә операция ясарга кирәк», – дип, шул көнне сигезенче кеше итеп язып та куйды ул. Барысы да шундый тиз булды: кулымда әзер анализларым бар иде – хирург пычагы астына ятуымны сизми дә калдым. Эмма иң «кызыгы» операциядән чыккач башланды. Яныма табиб керде һәм башкаларның пала-тадан чыгып торуйн сорады. «Кисталарыгызны алдык, аналык бизләренә кагылмадык. Аналык көпшәләрен дә тикшердек: алар уздырмый. Сез бала таба алмаячаксыз. Ярты елдан ЭКОга барырга кирәк булачак», – диде ул миңа. Хәлемне күз алдына китерәсезме? Мин бит әле яңа гына наркоздан айныган, шундый операция кичергән. Хирург пычагы астыннан чыгам да, тереләм дип өметләнгән. Ирем моңа өметләнгән. Һәм... шушы хәбәр. Салкын карга чыгарып бастырып, өстемә бозлы су кою белән бер иде бу...

Аннары инде еллар буена сузылган көрәш башланды. Процедуралар, дарулар, гормональ препаратлар, лазер терапиясе, сөлек салу... Бөтенесен хәтерләмим дә. Ай саен мөмкин булса дип көтеп яшәдем. Һәм ай саен өметем өзәлде. Үземне никадәр кулда тотарга тырышсам да, барыбер авыр. Бер-бер артлы алты операция генә кичердем. Һәрберсе алдыннан табиблар: «Моңысы – соңгысы. Аннары бар да әйбәт булачак», – дип вәгъдә итте. Һәм тагын барысы да яңадан кабатланды...

Эштән китәргә теләгәнемне чираттагы процедураларның берсендә ятканда аңладым. Хастаханәдә икәнемне дә беләләр, эмма эш буенча бертуктамый шалтыраталар. Һаман җавап бирергә, нәрсәнеләр хәл итәргә кирәк – кулдан телефон төшми. Организмның турында уйламагач, аны сизмәгәч, сиңа сөлек салуларыннан ни мәгънә?! Ирем белән утырып сөйләштек тә уртак фикергә килдек: бала алып кайтырга телибез икән, карьерам турында онытырга кирәк.

Мин – гарәп теле белгече. Тәржемәче. Гарәп хәрефләре белән 5 яшьлек чагымда ук Әхмәт бабам таныштырган иде. Тугыз яшемә кадәр аның белән үстем. Бабам – минем әкиятчем, укытучым, илһамчымы... Аның әтисе мулла була, сөргенгә сөрелә. Әхмәт бабамның күңелендә якыннары өчен курку гомерлеккә калган, күрәсен: ул үз балаларына дин турында сөйләмәгән, безгә, оныкларына гына ачылды. 12 яшьлек чагымда әниләр Сириягә өч айга укырга – тел өйрәнергә җибәрделәр. Грүппада иң кечкенәсә дә, телне бөтенләй белмәгәнә дә мин генә идем. Башта еладым инде... Эмма имтиханнарны калганнар белән бергә тапшырдым! Аннан кайткач, курсларга йөрдәм, үзәбездә дә гарәп теле дәресе керә башлады. Мин мәктәпне тәмамлаган елны, әни урамда очраклы гына бер танышын очраткан һәм ул аңа: «Грант белән Мисырга укырга китәргә була. Илсәяр анда барырга тиеш», – дигән. Шулай итеп, киләчәгем хәл ителде... Биш ел Мисырда белем алып кайтканнан соң, югары уку йортларында гарәп теле укыттым. Тәржемә итүемне күреп, мәдәният министрлыгына, Президент Аппаратына

төрле чараларга чакыра башладылар. Аннан – Президент Аппаратының Тышкы элемтәләр департаментына, Азия һәм Африка илләре секторына тәржемәче итеп эшкә алдылар.

Булачак ирем белән шунда эшләгәндә таныштым да инде. Җитәкчем иде Искәндәр. Мин департаментка килеп ярты ел узгач, алар хатыны белән аерылыштылар. Тагын ярты ел узгач, ул мине «күрдә». (Үзе соңыннан шулай сөйләде: «Кабат гаилә корырга дип ниятләгән идем инде. Документлар белән яныма син кердең. «Нигә каяндыр читтән, ерактан эзләргә, менә бит янымда нинди кыз бар, дип уйладым», – диде.) Шулай итеп, без өйләнештек. Ә берәздән миңа: «Сез бала таба алмаячаксыз», – диделәр...

Күңелендә Аллаһы Тәгаләгә ышану булса, бу юлны узуга җиңелрәк.

Искәндәр ЭКО ясатырга каршы иде. Интернеттагы форумнарда бу процедура хакында ул шактый укыган, ә анда ни генә язмыйлар?! Имеш, «пробиркадан» туган балалар үзләре дә табигый юл белән бала таба алмаячак, әни кешенең сәламәтлегенә белән бәйлә проблемалар башланачак – чәче, телләре коелачак, яман шеш авыруы килеп чыгачак... Ә минем инде көчәй беткән иде: табибтан табибка йөрәп, операция ясатып, дару эчеп... «Йә ЭКО ясатабыз, йә башка берни дә эшләмибез, туктыйбыз – минем белән аерылыша аласың», – дидем.

Хатын-кызның бала таба алмавы хакында бездә кычкырып сөйләшәргә гадәтләнелмәгән. Дөрес, миңа да бу хакта инстаграмда язучы бик рәхәт түгел. ЭКО турында уйдырмалар байтак, ә уңай мисаллар юк диярлек икән аңлагач тотындым язуга. Нигә юкмы? ЭКО аша узып, әни булган хатын-кыз моны тизрәк онытырга тырыша. Ул бит хәзер бәхетле, аннан моңа вакыты да юк – иртәсә дә, киче дә бала янында уза. Ә форумнарда күбрәк ЭКО аларга көткән нәтиҗәгә бирмәүчеләр утыра: бар дөньяга үпкәнә, җандагы авыртуны каядыр түгәргә, чыгарырга кирәк бит. Миңа мөрәҗҗәгать итүче кызларның ЭКО белән бәйлә сораулары бик күп. Эмма безнең сөйләшү ешрак «пәрдә артында» бара. Турыдан-туры сорарга күпләр кыенсына. Оялалар. Нигә оялырга, аңламыйм? Бала тапмас өчен мин менә үзем белән махсус бернәрсә дә эшләмәдем бит. Сәбәбен беләм, эмма анысын сөйләсем килми, миңа гына бәйләнмәгән ул. Язмышым, узарга тиеш юлым шундый булган, димәк... «ЭКО ясатырга җыенуыбыз хакында беркем белән сөйләшә алмыйм. Хәтта туганнар да аңламый», – дип язалар. Минем дә сөйләр, бүләшер кешем булмады. Диндәгеләр моны, гомумән, «Ходай эшенә кысылу» дип саный. Ничек алай була алсын икән ул?! Алайса протез, кардиостимулятор, ясалма сулыш алу аппаратыннан да баш тартыйк, хастаханәләргә ябыяка. Дөнья барлыкка килгәндә дару да булмаган бит. Аллаһы Тәгалә галимнәргә аларны ясау юлларын үзә күрсәткән ләбаса.

Эни булу өчен шулкадәр киртәләр уза алуыбыз өчен горуранлырга кирәк безгә! Юк, башка хатын-кызлардан ким түгелбез. Хәттә өстенрәк тә әле! Бернигә дә карамыйча, ирләрөбез безнең белән кала. Димәк, яраталар, ялгыш кына балага үзгән өчен өйләнмиләр безгә.

Бала таба алмаган хатын-кызның ниләр кичерергә мәжбүр булганын күпләр, мөгаен, чамаламыйдыр да. Бездә менә уйламыйча сорау бирергә яраталар. «Кайчан кияүгә чыгасың әле?» – дип, башта миннән беренче тапкыр кияүгә чыкканчы сорадылар. Югыйсә студент кына идем әле. Аерылышкач: «Тагын кайчан чыгасың?» – дип сорарга керештеләр. Аннан инде: «Нигә бала алып кайтмыйсыз? Әллә теләмисезме?» – дияргә тотындылар. «Бик телим, әмма таба алмыйм, миндә менә шундый-шундый диагноз», – дип җавап бирә башладым. (Мондый җавап ишеткән кеше ул сорауны башкаларга тагын бирерме икән?) Үземнән бигрәк, бу сорауга җавап бирергә авырсынган кызлар өчен шулай дия идем. Нигә урынсыз сораулар яудырырга, нигә башкалар тормышына тыкшынырга? Яшьләр өйләнешкән генә: бәлки әле бала табарга теләмиләрдер, ниндидер башка планнар корганнардыр, укыйсылары киләдер, сәламәтлекләре начардыр... Һәм, гомумән, туй узуга бала туарга тиеш дип кайда язылган? Мондый кагыйдә барын мин үзем белмим.

*Балагызга нәрсә бүләк итәргә
белмисезме? Вакытыгызны бүләк
итегез!*

Бала таба алмауның сәбәпләре күп инде аның.

Эмма бу очракта физик хэлдэн бигрэк, рухи халэт-
нең мөһимрэк икәннен кызларга да аңлатам. Табиблар
үзләре дә шулай ди, әллә нинди диагнозлар белән,
өмет бөтенләй юк, дигәндә дә үзучылар бар, диләр.

Гаилә баланы кабул итәргә әзерме, юкмы – моннан да күп тора. Искәндәр белән безнең мөнәсәбәтләр шунда ук көйләнмәде. Әни белән дус кызым: «Икегез ике якка китәсе жиңел ул, башта араларны жайлар өчен көрәшеп кара», – дип киңәш биреп тормаца, мөгаен, ярты елдан инде аерылышкан булыр идек. Ярый әле ул чакта ук узмаганмын, бала бит барысын да катлауландырыр иде дип, соңыннан сөендем дә. Без бит аннары баласыз да бергә яшәргә риза, әзер булган хәлгә килеп життек. (Күңелендә иреңә (хатыныңа) карата үпкә сакламас өчен, бер-берең белән сөйләшергә кирәк. Нәрсәдер ошамый икән, азрак тынычлангач, мин аны Искәндәргә әйтәм. Хаклы булмыйм икән, гафу үтенәм. Үзе кайчан да булса аңлар дип йөрү, читләтеп әйтү дәрәс түгел бүгенге заманда. Һәркайсыбыз каядыр ашыга, кулыбыздан телефон төшми – гел нидер хәл итәбез, башка нәрсәләр хакында уйларга вакытыбыз да юк бит безнең.)

Күп хатын-кызлар: «Кияүгә чыкканмын икән, минем дә балам туарга тиеш», – дип саный. Кешенеке бар бит, диләр. Психологик яктан үзләре исә моңа әле әзер

түгел. Шуңа да ул гаиләгә бала килергә ашыкмый. Аралашканда кайберләреннән хәтта: «Ә сез чынлап та бала табарга телисезме соң?» – дип тә сораганым бар. Кемдер җаваплылыктан курка, авырлыктан.

Көтелгән шатлыкка ирешү өчен хатын-кызга... тынычлану, энергиясен башка юнәлешкә борып җибәрү дә җитә бугай кайчак. Эштән киткәч, мин үзем фотосурәتكә төшерү белән чынлап торып мавыга башладым. Бик кызыксам да, моңарчы вакыт җитми иде. (Һәр көнне иртәнге алтыда куге кафвә ничек кирәк булса, бу шөгыйльсез дә шулай яши алмыйм!) Аннан француз теле өйрәнергә керештем. Монысы да – мәктәп елларыннан ук килгән хыялым. (Әхмәт бабам: «Син җиде тел белергә тиеш», – дия иде миңа. Алты телдә сөйләшәм, аралашам, җиденчесе нинди булырга тиешлеген генә хәл итә алмыйм әле.)

Ә ағачтан нидер эшләү – күптәнге хоббием. Иске җиһазларны реставрацияләргә ярату исә әнидән күчте бугай. (Без өйләнешкәндә Искәндәрнең өендә дизайнер ремонтты ясалган иде. Әмма минем өчен ул өйнең җаны юк кебек тоелды. «Иске-москыны җыю», – дип кенә караган иде ирем хоббиема, хәзер исә үзе дә мавыга. Башта әбисенең әнисеннән калган өстәл кайтты безнең өйгә, аннары – кайнанам бакчасындагы буфет, әнинең апасы диварында эленеп торган көзгә... Һәркайсының тарихы бар. Алар өйдә бөтенләй башка төрле мохит тудыра. Кызганыч, күпләр аларны үзләренең интерьерына ничек кертергә икәннен генә белми. Югыйсә аның бер авырлыгы юк. Иске җиһазларга яңа сулыш өергә дип күп китерәләр – остаханәм бушап тормый. Подносларны да башта туганнар, дуслар өчен генә ясып идем, инде заказлар килә. Кызыксыну булгач, мастер-класслар үткәрә башладым. Без хәзер Югары Осланда, әнием йортында яшибез. Өебезнең идәннәре, түшәме, ишекләр, җиһазлар – барысы да миңа күргәзмә материал булып хезмәт итә.)

ЭКОга керергә чират житкәндә, шулай итеп, мин барысын да үз агымына куйган идем: булса – әйбәт, булмаса, димәк, шулай язган. (Искәндәр дә шулай уйлаган: «Бер тапкыр гына ясатып карыйбыз да, булмаса, аннары тәрбиягә бала алабыз», – дигән.) ЭКОны бер тапкыр ясатудан бик сирәкләр балага уза. Безгә исә шундый бәхет елмайды! Миңа ике эмбрион урнаштырганнар иде. Аларны Муса белән Мәрьям дип йөрттем. Сигез атналык чакта берсе генә калганын әйттеләр. Улым туса, бабам исемен кушармын дия идем, үзеннән-үзе Муса булып китте менә.

Баланы бик жиңел күтәрдем. Тугыз ай буе канатланып очтым гына! «Миңа бит бу бәхетне син бирдең!» – дип, Ходайга көн саен рәхмәт укыдым. Әни булуны күрмәячәкмен, белмәячәкмен дигән уй белән килешеп беткән идем бит инде... Соңгы көнгә кадәр рульдә йөрдем. Бала бүлмәсен ремонтладым. Түтәлләр ясап, нидер утырттым... Иң бәхетле чорым булды бу!

Гадәттә, ЭКО ясатучылар баланы алдан ук ярып алдырырга ризалашалар. Ә мин: «Үзем табам», – дидем. Әмма бала зур һәм дәрәс ятмый булып чыкты.

Ун сэгатькә сузылган тулгаклардан соң, операциягә алып кереп киттеләр...

Боларның барысы аша узмасам, нинди әни булыр идем икән, белмим. Күп нәрсәләргә башкача карыйм. Балага кычкыру, кул күтәрү турында уйлый да алмыйм: аны кочагыма алганчы үткән юлым гел күз алдымда. Әлбәттә, бөтен нәрсәне дәрәс кенә эшләп бетереп булмый, андый әни кеше юктыр да. Әмма бик күп нәрсә эчкә халәтебездән тора. Ә бала моны сизә. Әле бассейнга бардык та, тренер: «Күр, улыгыз судан ничек курыкмый, чөнки сез аны суга кертергә курыкмыйсыз», – диде. Әни булу шатлык кына китерсен иде дип телим. Мусам – безгә Ходай бүләге! Аның исән калуы да мөжиза булды. Өмет аз, калса да, үсешә тоткарланачак, диделәр. Аллага шөкер, ул яшәтешләрненнән калышмый, хәтта алдарак та бара.

Соңгы вакыт безгә гел бер сорау бирәләр: «Мусагыз зур инде, 2 яшь тулды. Кайчан икенчесен алып кайтасыз?» – диләр. Әйе, мин дә икенче балам тууын, зур гаиләм булуын телим. Тик кайдан алырга аны? Кайсы кибеттән? Ходай безгә болай да шундый зур бүләк бирде, ә мин үрелеп карап: «Безгә дип анда тагын нәрсә булса да әзерләдеңме?» – дип сорыйммыни?! Матур булмас бит... Квота буенча икенче ЭКОга чират килеп житкән иде, баш тарттым.

Искәндәр берара: «Артык иркәләп баланы бозмабызмы?» – дип борчылды. Ярты ел элек кенә әнине югалттык: яратуның никадәр кирәклеген хәзер тагын да күбрәк аңлыйм... Күңелдә Мусаны тәрбияләү белән бәйлә ниндидер икеләнү туса, аның сүзләрен искә төшерәм: «Син әйбәт әни! Горурланам!» – дия иде. Аның аркасында гына инстаграмдагы блогымны алып барам. «Сиңа язарга кирәк», – дип гел әйтеп торды, миндә ышаныч уятты. Һәр язганымны укып барды – иң беренче аңа

жибәрә идем. Ул бер тапкыр да «әйбәт» дип кенә җавап бирмәде, һәрвакыт яңа, ихлас сүзләр тапты. Аның мактавыннан гына бозылып китмәдем бит. «Әни мине яратты» дигән уй исә шундый рәхәт! Ни генә булса да, ярату белән яшәү, сынауларны кичерү җиңелрәк... Һәр операциядән соң янымда әни булды. Урындыкта утырып төн кичте, хәләр ризык ташыды. Ә Искәндәрне ничек якын итте, яратты ул! (Иремнең туган көне алдыннан булган сөйләшүбезне искә төшерәм.

Тормышымның максаты – гел нинди дә булса максат белән яшәү.

- Әйдә, аңа көймә бүләк итәбез!
- Әни, аның бит катер аласы килә...
- Катерны киләчәктә үзе алыр. Ә хәзер йөзмәскәмени аңа? Хыяллана бит!
- Әни, аның бер моторы гына да күпме тора!
- Әниңнең нервыларын чыгарма. Бар, поднос-ларыңны юн. Анлык кына эшләребез!

Әни белән бергә күтәргән заводына шул көймәдә йөзеп бара әнә хәзер, катер алырга акча эшли.)

«Син бит Президентны, премьер-министрларны, шәехләрен, илчеләрен тәржемә иттең. Ә хәзер – ашарга пешерүче, хужабикә, әни... Менә нинди метаморфоза», – ди Искәндәр.

Инстаграмымдагы блогны укыганнан соң: «Сезгә карап, ЭКОга барырга тәвәккәлләдем, рәхмәт», – дип яза кызлар. Нинди генә хәлләр сөйләмиләр! Еларга яратмыйм, әмма ул хатларны укыгач, яшьләремне күп вакыт тыя алмыйм... Искәндәргә сөйлим дә: «Шул бер рәхмәт өчен булса да язарга кирәк сиңа!» – ди ул миңа.

Гөлнур САФИУЛЛИНА



«ЛӘЙЛӘНЭ ТЫҢЛАРГА КИРӘК»

КЫЗЛАР МАТУР БУЛЫРГА ТИЕШ. Минем кебек.

Ә малайлар әтиләре кебек булсыннар. **МЕНӘ БЕЗНЕҢ
ӘТИ ЧЫН «КРАСАВЧИК».** Әнвәр белән Гомәр дә шун-
дый бит: әтигә охшаган.

КЫЗЛАРНЫҢ БАШЫ ЭШЛӘМИ ИНДЕ АЛАРНЫҢ.
Малайларныкы да.

ЖӘЙНЕ БИГРӘК ЯРАТАМ ИНДЕ. Жәй көне су коеныр-
га, су белән уйнарга була. Матур күлмәкләр кияргә
була.

Жәй көне кояш та бар, болытлар да бар. Кояшны
бик яратмыйм, ул минем башымны кыздыра. Жәй көне
яңгыр яуганна яратам. Юешләтә инде ул, тик барыбер
**ЯҢГЫР ЯУГАНДА, УРАМДА ЮЕШЛӘНЕП ЙӨРМИСЕҢ
БИТ ИНДЕ.**

Су анасының чәче минеке кебек озын. Тик мин
чәчемне кистем, күзгә төшеп интектерә. **КАРАБОДАЙ
АШАСАҢ, ҮСӘ УЛ.**

Әти белән әни мине бик ярата. **МИН БИТ БЕР ГЕНӘ
КЫЗ!**

МИН, ҮСКӘЧ, ТАБИБ БУЛАМ. Кешеләрне дөвалаячак-
мын. Мин булмасам, аларны кем дөвалар?

МИН биергә яратмыйм, **ЖЫРЛАРГА ЯРАТАМ.**

Торт, **ЖИЛӘКЛЕ ТОРТ БИГРӘКЛӘР ДӘ ТӘМЛЕ ИНДЕ,**
аны әни дә ярата.

МИҢА 4, 5, 6, 7, 8 ЯШЫ!

Туган көнемә чәчәк, торт кирәк. **Ә БҮЛӘК ИТЕП УЕН-
ЧЫК АЛЫП КИЛСЕННӘР.**

УЕНЧЫК БӘЛЕШ – ИҢ ЯРАТКАНЫМ.

**БӘЛЕШКӘ БӘРӘҢГЕ, ИТ, СУГАН САЛАЛАР. ТӘМЛЕ
БУЛСЫН ӨЧЕН ШИКӘР ДӘ КУШАРГА КИРӘК!**

Авылда көнбагыш ашап утырганда, безгә таба сыер
йөгәрә башлады. Сөзәргә дип килә иде бугай. Курык-
тым инде, елый яздым. Сөзмәде әле ярый, котылып

калдым. Аның каравы, **БҮРЕДӘН, АЖДАҢАДАН, КОН-
ДЫЗДАН КУРЫКМЫЙМ.**

ЭШЕМ КҮП МИНЕМ. Ашарга пешерәм, өй жыештырам,
идән сөртәм, малайларны (Әнвәр белән Гомәр) карыйм.
Авылда булганда, бозаулар карыйсы, аларны бәйлисе
бар. Безнең бозаулар түгел инде алар, шулай да алар-
ны карап торырга кирәк. Нишләп кенә бетәргә кирәк
менә?

ӘНИ БУЛГАЧ, ТАГЫН ДА КҮБРӘК ЭШЛИСЕ БУЛА ӘЛЕ.

КУНАКЛАР КИЛЕП КИТКӘЧ, ЭШ КҮП КАЛА ИКӘН УЛ.

**АШАГАНДА СОХАРИНЫ ЧӘЙГӘ МАНЫП АШАРГА
КИРӘК.** Югыйсә тешеңне сындырасың. Аннан соң бабай
кебек буласыңмыни?

САЛКЫН СУДА МИКРОБЛАР ҮЛМИ, шуңа күрә кайнар
суда юарга кирәк.

**АГАЧЛАР ЗУР БУЛЫП ҮСӘЛӘР, ЧӨНКИ АЛАР КҮП
АШЫЙЛАРДЫР.**

**АГАЧ БАШЫНА МЕНСӘҢ, ОЧЫП КИТМИСЕҢ, ЕГЫЛЫП
ТӨШӘСЕҢ.**

Зур агачлардан таудан шуган кебек, шуып уйныйсым
килә.

Ә мин зурмы? **ЗУР ҮСКӘЧ, МИН МУНЧАНЫ ҮЗЕМ
ЯГАЧАКМЫН.** Аннан соң: «Әти, әни, Әнвәр, Гомәр!
Мунча әзер!» – дип чакырачакмын.

Әти, син молодец! Беседканы бик матур төздең,
тик **ТӨНЛӘ ДӘ ЭШЛӘСӘҢ ТИЗРӘК БУЛЫР ИДЕ.**

Р. С. Бу санның «Тормыш кагыйдәләре»н туплаганда,
героинябызны фотога рубрика кысаларындагыча махсус
урындыкка утыртып төшермәдек, чөнки нәни кызчык-
ның әле үз дөньясында үз җаме белән яши торган чагы.
Белмәгәннәр өчен: Ләйлә – җырчылар
Ландыш Нигъмәтҗанова һәм Фәрит Таишев кызы.

Фикерләре Ландыш ӘБҮДӘРОВА туплады.

Ләйлә
ТАИШЕВАНЫҢ
тормыш
кагыйдәләре





ТАТАРНЫҢ БАР ДУНАЕ

Гөлнур
САФИУЛЛИНА

Кем өчендер ул иң беренче чиратта – Мирвәли («Өч аршын җир»), кемгәдер һаман да Газиз («Хуш, Назлыгөл»), Фигаро («Шау-шулы көн яки Фигароның өйләнүе»), Сәяр («Әни килде»)… Гөргери («Гөргери кияүләре») Шук, кешелекле, мөлаем бу керәшен агаен кайсыбыз хәтерләми! Хәер, ул уйнаган рольләренең барысын санап чыгу мөмкинме икән?! Күп бит алар: Тукай («Тукай»), Бәхтияр («Бәхтияр Канкаев»), Шәмсетдин («Кол Гали»), Камали («Банкрот»), Нурислам («Хушыгыз»), Ногман («Мәхәббәт турында сөйләшк»), Алексей («Илгизәр + Вера»)… Әңгәмәдәшбез – Татарстанның халык, Россиянең атказанган артисты, республиканың Г. Тукай һәм М. Жәлил исемендәге Дәүләт премияләре иясе Наил ДУНАЕВ. Иң беренче щепкинчыларның берсе. Казан дәүләт мәдәният һәм сәнгать университеты профессоры (дистәләгән талантлы шәкертләре өчен ул иң элек – остаз!). Тәрҗемәче (Г. Камал исемендәге Татар дәүләт академия театрында ул тәрҗемә иткән унлап пьеса куелганын белә идегезме?) Тагын… Хәер, юк, калганын үзе сөйләсен әле.



ТАМЫРЛАР Дунай фамилиясе Ак патша заманнарыннан ук килә, дип, әтиңең сөйләгәнә истә калган. Бу болай килеп чыккан. Тимри дигән крестьянның (безнекеләрне элек Тимринекеләр дип йөрткәннәр) улы Константин патша армиясенә китә. Бик озак хезмәт итә, хәбәрләре Дунайдан килә. Аның сабые Данила (минем бабай була инде): «Атаң кайда?» – дип сорагач, горурланып: «Дунайда», – дип җавап бирә торган була. Ул заманда авыл халкы өчен ят булып яңгыраган бу сүз нәселгә шулай бергеп калган.

Безнең Әхмәт авылында мәчет тә, чиркәү дә бар иде. Авылның яртысы – керәшен, яртысы – мөселман татарлар. Ярдәмләшеп, кунакка йөрешеп яшәделәр. Дөрес, элгрәк үзара өйләнешү юк иде, хәзер күп инде. Мин – атаклы умартачы Бал Ибан малае. Әти нәрсәгә тотынса, шуны булдыра ала торган оста куллы иде: итеген дә үзе басты, бүреген дә үзе текте, өебезне дә үзе салды... Ясаган умарталары да жыйнак, шкатулка кебек ялт итеп тора иде. Хрущев заманында крестьянга биш умартадан артык тотарга рөхсәт ителмәгәч, эчтән бүленгән озын умарталар ясады әти. Авыл житәкчеләре: «Иван бер умартада берничә баш умарта тота икән», – дип, аны тикшерергә килделәр. Кайдан тишсәң, шунан очып чыга инде алар дип, әти умарта түбәсенә төртеп күрсәтте. Берни аңламадылар... Бишбез дә әтигә булышып үстек: безнең өстә ике чүнник – колхозның 150 баш умартасы һәм икенче аланлыкта үзебезнең 30-40 баш умарта иде.

Коеп куйган чибәр булмаса да, туган-тумача әнигә «Матур түти» дип дәште. Аңа бар да тартылалар иде. Шуңадыр, безнең өйдән кеше китеп тормады, табыннан ризык өзелмәде. (Килең булып төшеп, беренче тапкыр кайтканда хатыным: «Сездә конвейер кебек икән», – дип, башта моңа гажәпләнгән иде, аннары күнекте.) Үзе зур гәүдәле булмаса да, киң сулышлы, моңлы, көр тавышлы иде әни. Юкка гына аны гел аш-суларга, мәжлестәргә чакырмаганнардыр. Театр артистлары гастроль вакытында бездә кунакта булдылар, шунда әниңең һәм сеңелләренең өч тавышка җырлаганнарын әле дә сагынып сөйләиләр.

Жырак әби дә безнең авылда яшәде. (Бездә әниңең әнисен шулай «жырак әби» дип атыйлар.) Бик мәрхәмәтле жан иде, рәхмәт төшкере.



БАЛАЧАК Юклык заманда үскәнгәме, бүтән сәбәптәнме – мин Пыкрау бәйрәмен сагынып искә алам. Бу бәйрәмгә Пыкрау тәкәсе суела иде. Әни берьюлы дүрт төрле бөккән (бездә аны тәкә диләр) пешерә: чөгәндәр кушылган киндер орлыгыннан, тары белән кабактан, ит белән эчәгедән, ә берсен иттән генә. Балачакның иң тәмле бәйрәме булып шул истә калган.



УКУ Башлангыч сыйныфны – туган авылым Әхмәттә, җидееллыкны – өч чакрымдагы Кадер авылында, унъеллыкны җиде чакрымдагы Түбән Биш авылында укыдым. Урта белем алырга авылдан бер мин генә бара алдым. Ни кызганыч, яшәтеш малайлар

тормыш авырлыгы аркасында укуларын дәвам итә алмады. Аларның барысының да әтиләре сугыштан кайтмаган иде...

Безнең авылның мәктәбе мәчет бинасына урнашкан иде. Кызыл кирпечтән салынып, манарасындагы ярымаена кадәр кисеп төшерелмичә сакланып калган ике катлы бик мәһабәт мәчет иде ул. (Татарстанда манарасы гына түгел, ае да киселмәгән өч мәчетнең берсе!) Аны Мәннан хажидигән бай салдырган булган. Ае әле дә исән.

Элек кышын кар-буран, салкыннар күп була иде бит. Андый көннәрдә без, Кадергә йөрәп укучылар, басу капкасы төбәндә жыелышабыз да сөйләшәбез: «Сүз бер булсын, буран, юл юк, барып булмады», – диярбез». Беркөн шулай өйгә кайтып кердем. Әти кереш җәя белән йон тетеп ята. «Нигә мәктәпкә бармадың?» – ди. «Юл юк, суык», – дим. Тунны салып элөп куйдым: туннан да, минем аркамнан да бөркелеп пар күтәрелә... Әти: «Бар, мич башына мен, бик туңгансың шул, – ди. Үзе әнигә күз кыса. – Жылынгач, йон тетәргә төшәрсен...»



МӘХӘББӘТ Без – тирә-як авыллардан җыелган егет-кызлар Түбән Биш авылы мәктәбәндә урта белем алабыз. Минем алдымдагы партада Кабан-Бастырык авылы кызы Зина утыра.

Көннәрдән бер көнне ул Алабугада китапханәгә укучы ахирәтеннән хат алды. Хат эчендә кечкенә генә фото да бар икән. Бөтен класс мәш килеп шул фотоны карый. Фотокарточка, кулдан-кулга йөри торгач, миңа килеп җитте. Һәм... нәкъ шул минутта дөрес башлангыч кыңгырау шалтырады – фото миндә калды. Карыйм – кыз чибәр! Тәнәфескә чыгуга, фотоны бүрәнә ярыгына кыстырып куйдым. Шулай итеп, ул «юкка чыкты». Зинадан ул кызыңның адресын алып, Алабугага хат та язып карадым әле соңрак. Бик көтсәм дә, җавап килмәде...

Менә инде мәктәпне дә тәмамладык. Имтиханнарны уңышлы тапшырып, Мәскәүгә, М. С. Щепкин исемендәге театр училищесына укырга китеп барам. Юлда очраштык: нәкъ минем кебек үк йөк машинасы кузовына утырып, Зина авылга кайтып килә икән. «Татый да Мәскәүгә китте, аны озатырга бардым», – дип кычкырып узды ул. Эчкә җылы керде: Мәскәүне зур шәһәр диләр дә анысы, тик кем белә?! Ярый, укулар башланды. Миңа бит инде теге сорау тынгылык бирми: Тания кая укырга керде икән? Китапханәчегәдер инде. Беркөнне Роберт Батулла белән җыендык та, китапханәчеләр әзерли торган институтка киттек. Эзләп таптык. Татьяна Батаева дигән кыз, әлбәттә, шушы институтка кергән! Аның кайда яшәгәнә ачыклау авыр булмады. Очраштык... Булачак хәләлемне беренче кат шунда күрдем. Дөресен әйтим, теге кечкенә фото алдамаган – кыз чынлап та чибәр иде. (Сүз уңаеннан: безне таныштырган ул «шедевр» әле дә исән – саклыйбыз.) Ә Тания мине инде ике тапкыр күргән булган икән. Беренчесендә – Борды авылы Сабан туенда. Аңа мине Зина күрсәткән булган. Икенче тапкыр – Зәйгә практика үтәргә килгәч, үзешчәннәрнең йомгаклау концертын караган, анда исә мин дә катнашкан идем. Соңыннан бу хакта ул үзе сөйләде.

Таня укуны бездән бер ел алдан тәмамлап Казанга кайтты, Ленин исемендәге китапханәгә эшкә урнашты. Тормыш бер дә жиңел башланмады. Хезмәт хакы аз, яшь белгечләргә вәгъдә ителгән фатирлар бирелмәде. Гаиләләргә генә булып, дигән сүз чыкты бервакыт. Без бит барыбер өйләнешәчәкбез, дип, Таня белән ЗАГСка гариза бирергә киттек. Пропискагыз юк, дип кире бордылар (фатир булмагач, кайдан булсын инде ул?!) Өстәвенә, минем паспортның срогы да чыккан икән... Театрда бер бүлмәдә – без, икенчесендә Туфан белән Нәжибә яшәде. Паспортны рәтләп, пропискага кереп, икенче тапкыр ЗАГС ишеген ачканда, без инде менә-менә ишәргә жыена идек. Улыбыз мин гастрольдә чакта туды. Таня миңа: «Эти, дөньяга килүем белән котла, улың Владик», дип телеграмма суккан иде...

Хәләл жефетем дә минем кебек, үзе сайлаган һөнәргә тугры калды. Татарстан китап палатасында директор булып эшләде, диссертация яклады, доцент, профессор булды, Казан дәүләт мәдәният һәм сәнгать университетының деканы, проректоры дәрәжәсенә күтәрелде.

Бүген театрда нәрсә уйналасын белсә дә, мин спектакльгә чыгып киткәндә хатыным гомер буге: «Бүген нәрсә була?» – дип кабатлый. Ул сүзне ишетү миңа рәхәт. Ә кайткач, һәрвакыттагыча: «Спектакль ничек үтте, тамашачы бар идеме?» – дип сорый. Миңа тагын рәхәт...



УҢЫШ Урта мәктәпне тәмамлагач, «кем булырга» дигән сорау алдында калырга туры килмәде. Май аенда мәктәпкә Мәскәү Югары театр училищесына укырга чакырган белдерү элделәр. Укытучылар да, сыйныфташлар да: «Син шунда барырга тиеш», – диделәр... Үземнең елга капитаны буласым килә иде, тик Горький шәһәренә ничек чыгып китәсең – русчаны белмим. Эти исә минем үзе кебек умартачы булуымны тели иде. Ул аны теле белән өзеп әйтмәсә дә, сөйләүләреннән аңлашыла иде. Авыл хужалыгы институтын тәмамлап, умартачыларга дәрес бирүче зур белгеч, үзенә остазы Иван Иванович Иванов кебек зур житәкче итеп күрәсе килә иде. Ләкин театр училищесына баруыма эти дә, эни дә каршы килмәде.

Сәхнәгә шулай итеп очраклы рәвештә килдем. Кем белә, бәлки, очраклы да булмагандыр... Мин укыган Түбән Биш авылында үзешчән сәнгать бик көчле иде. Авылдашларга спектакльләр куябыз. Әдәбият укытучысы булып яңа гына диплом алган мишәр кызы Мәрвәрия апа Жиганшина кайтты. Казанда театрда йөрүләрен сөйли, ә «Бишбүләк» спектакле турында сөйләп кенә калмый, уйнап күрсәтә, жырлый! Театрга мәхәббәт шул вакытта уянгандыр.

Ә театр бик сихерле жир бит ул: бер эләктердеме, мәңгә дә ычкындырмый.

Әхмәт Фәйзиниң «Тукай» спектакле безнең – щепкинчыларның диплом эше иде. Без аны Казанга кайтып, Г. Тукайның 75 еллыгы көннәрендә Г. Камал театры сәхнәсендә, театр артистлары белән кушылып уйнадык. Програмада: «Тукай ролендә – Николай Дунаев» дип язылган иде. Кайбер тамашачыларга

бу бик сәер тоелган. «Ничек инде, Тукайны рус кешесе башкарамыни?» – дигәннәр. Режиссерлар: «Исеменә үзгәртеп языйкмы әллә?» – дигәч, каршы килмәдем. «Фамилиямә генә тимәгез», – дидем. Шулай итеп, «Наил Дунаев» булып киттем...

Кайберәүләр артистның һөнәре бик жиңел дип уйлыйлар. Көн дә уен, имеш. Шул уен артында күпме хезмәт ятуын башларына да китермиләр. Сәхнәгә юл жиңел түгел, аңа юллар урау. Баштагы биш елда үз йөземне табарга тырышып, шактый авыр эзләнү чоры кичердем. Сәхнәдә чын-чынлап яши башлавым, тамашачы жылысыннан, сулышыннан аерып торган «пәрдә»дән арынуым театрга баш режиссер булып Марсель Сәлимжанов килгәч башланды.

Шушы еллар эчендә төрле пландагы, характердагы йөзләгән образ ижат ителгән. Рольләрен зурларын да, кечкенәләрен дә уйнадым. Күбрәк классик рольләрдә уйнарга туры килде. Бер яктан, бу яхшы, ләкин, икенче яктан, тамашачы бит кәмит уйнаучыларны ярата, аларны күбрәк белә, күбрәк хәтерли. Уйнаган барлык рольләрем дә күңелгә якын булды дип әйтә алмыйм, ләкин мин алар булып яшәргә тырыштым, уйладым, сөйләдем... Сәхнәдә үзеңнең кем икәнлегенә бөтенләй онытырга, өр-яңа тормышка, мохиткә күчәргә кирәк. Шунда гына ул уен түгел, ә яшәү була! Ролең – күлмәк түгел, спектакль беткәч, аны салып, элгечкә элеп куя һәм оныта алмыйсың. Ул инде синең тормышың. Драматик артистларны мин тормыш ыгы-зыгысыннан өстенрәк торалар дип саныйм. Югыйсә бүген – Фигароны, иртәгә «Кол Гали»дә – Шәмсетдинне, ә берсекөнгә «Кыю кызлар» комедиясендә чатан Вәлине уйнап булып идеме?! Әмма рольләрен шушындый төрлелеге – актер өчен бәхет ләбаса!



ДУСЛАР Без, щепкинчылар, кирәк чакта һәрвакыт бер-беребезгә ярдәм итеп яшибез. Райондашым, мәктәптәшем, Мәскәүдәге сабакташым Рабит Батулланы, мәсәлән, дустым дип әйтә алам. Торган аралар да якын, күңелләр дә якын аның белән... Ринат Тажетдинов кеше серен саклый белә. Туфан, кызганыч, мәрхүм булды инде – аның белән дә дуслар идек.



АКЧА Безне бит бай булу бик үк әйбәт түгел дип тәрбияләделәр. Гел шуны тукуп килделәр! Әйләндәк тә капитализмны сүктеп, һаман аларны хурладык... Хәзер менә бөтен дөнья акча эшләргә омтыла. Күп акча! Гажәпләнмибез дә... Ә безнең буында андый теләк булмады шул. Бүген: «Акчаң бармы?» – дип сорасалар, мин: «Әйе, бар», – дип җавап бирәм. Элеккеге белән чагыштырам да, әлбәттә, «юк» дия алмыйм. Миңа бит хәзер күп кирәкми инде... Сөз әйткәнчә, каяндыр күп акча ишелеп төшсәме? Бизнес ачарга жыенмыйм. Булмас та иде ул миннән. Хәер, мин генә түгел, безнекеләрнең күбесе тотынмас иде бу эшкә. Бәлки, иркенрәк фатир алып идем. Машина... Юк, аңа да кызыкмадым. Рәхмәт инде, 80 еллык юбилеема Татарстан Президенты Рөстәм Миңнеханов Ford Focus дигән машина бүләк итте. Татар артисты өчен зур

дәрәжә! Равилгә дә, Ринатка да бүләк итте ул машина. Тик беребез дә рульгә утырмады. Мондый хыял булса, кеше кебек бер машинага гына без дә жыйган булыр идек акчаны.

Авыл кешесе өчен мин бит инде күпкә ирешкән булып саналдым: Мәскәүгә киттем, укыдым, Казанда урнаштым... Авылга кайтканда, олы юлда төшеп калам да, бакча артыннан жәяү генә өйгә керәм. Авылдашлар белән кич утырганда берсе кактырып-суктырып кына сорап куя синнән: «Нәрсә, машина белән кайттыңмы?» Үзе белеп тора югыйсә! Нәкъ Шукшинның «Срезал» хикәясендәге Глеб Капустинның кунакка кайткан авылдашын – фән кандидатын чеметеп-чеметеп алуы кебек... Йөрисен, йөрисен, машина да ала алмадың диюе. Байлыкка кызыкмадык шул...



МАВЫГУ

Балык тотарга хирыс булган кеше утыра сезнең алда. Бигрәк тә балыкка кышын йөрергә яратам. Бу чир белән мине Хәкимыч (мәрхүм режиссерыбыз Марсель Сәлимжановны шулай дип йөртә идек) агулады. Чынлап та, чир бу, аңардан берничек котылып булмый. Бөтен буш вакытны ала! Ул болай башланды: Ленинградка күчеп киткән ТЮЗ артисты Каменицкийның кышкы чалбарларын кидертте дә, аның балыкка йөри торган тартмасын сөйрәтеп, Хәкимыч мине Мишә елгасына алып китте. Калын бозны тишеп, шул тишеккә кармак төшереп, балык тотуларын күреп шаккаттым. Ул тишектән балык тотып булуына ышанмаган да идем башта. Елның теләсә кайсы вакытында балыкка йөрү – иң яраткан шөгылем хәзер. Мин тиз бирелүчән кешедер инде... «Без бер-ике балык эләктергәндә, син ун кило тотасың, әллә балыкларның телен беләсез», диләр. Үзем балыкны ашарга да яратмыйм, күбрәк өләшәм генә.

Бакча белән мавыгу да бар. Мичурин булмасак та, бер алмагакта берничә төрле сорт алма үстерәбез. Минне белгәннәргә футбол жанатары булуым да сер түгел.



БАЛАЛАР

Хатын белән бер ул үстердек. Улыбызның күптән инде үз гаиләсе бар. Шөкер, тату яшиләр, һәрвакыт безгә дә ярдәм итәргә торалар. Үсеп, өлгереп килгән мәлендә бер-беребезне аңламаган бер чор булып алды. Аннан узды. Хәзер безнең аралар бик якын.

Владислав университетның ВМК факультетын тәмамлады. Диплом алуы туксанынчы еллар башына туры килде. Ул эшкә урнашкан завод, озакламый таралып, юкка чыкты. Инде нишләргә, дип торганда, бер танышы: «Эчке эшләр министрлыгында компьютерлар урнаштырырга җыеналар», – дип, шунда барып карарга тәкъдим итте. Ике куллап алдылар. Берзаман карыйм – полковник булган бу. «Кайчан бирделәр?» – дим. «Былыр», – ди. Әйтеп тә тормаган... Киленебез Люция – мөселман кызы. Алар бергә укыдылар, хәзер дә бергә эшлиләр. Берсендә Люция безгә бакчага килгән, бик кәефсез. «Миңа майор дәрәжәсе бирделәр», – ди. «Соң, сөенергә кирәк бит!» – дим. «Аны әбиләргә генә бирәләр», – ди... Хәзер подполковник булды инде эңә. Ике кыз үстерделәр. Алинәбез ире Искәндәр белән

Чаллыда яши. Кызлары бар. Барысы да шуның тирәсендә бөтерелә. «Иркәләп бозып бетермәсәгез ярый», – дип, әбиләре бик борчыла. Диана юрфакны тәмамлады, анысы да кияүгә чыкты инде.

Оныкларым өчен мин дәү әти түгел, ә бабай. «Дәү әни», «дәү әти» сүзен беркайчан яратмадым. Әти белән әнинен кечкенәсе булмый... Дәү әни ул – шәһәрнең картаясы килмәгән хатыннары уйлап тапкан сүз. Үзем турында тагын «кырыс бабай» дип әйтә алам. Оныкларымны, балаларымны кыланмыйча, төчеләнмичә яратам.



КУРКУ

Актерларның: «Сәхнәгә чыгудан курыкмыйм», дигән сүзләренә мин ышанмыйм. «Ролем барып чыгармы, юкмы?» дигән сорау минем үземне менә гомер буе куркытты. Актер һәр спектакльне чиста биттән башлый ул. Һәр яңа уйнаган роле белән имтихан бирә. Аны гел «са» дигән шарт фигуралы озата: драматург әсәр язса, ул театрда куелса, роль сиңа бирелсә, ул эшен барып чыкса, халык яратса... Нигә менә кайбер артистларны «салкын», диләр? Халык алдына чыкканда дулкынланмаса, эчтән калтырамаса, салкын була инде ул. Роле техник яктан эшләнсә дә, жылылыгы залга барып житми – тамашачы исә моны шунда ук сизә.

Ә бүген мине ниләр куркыта? Күптән пенсия яшенә життем – каланчамнан башка төрле чаңнар кагалар хәзер... Кайчан да булса теге дөньяга китәсе бар бит: карт кеше ялгыз калудан шүрли башлый икән. Ялгыз калгач, ничек булыр икән дип уйландыра. Дөрес, кем алданрак китәр – анысын белгән юк, билгеле. Безнең әти белән әни – гап-гади авыл кешеләре – пар аккошлар кебек яшәделәр. Берсеннән-берсе тора да алмас кебек иделәр. Әни үлдә дә, әти ялгыз калды. Ул өйдә берни эшли белми иде: юа да белми, пешерә дә... Савыт-сабаны өеп кенә куя иде. Ул чакта авылга кайтыр өчен Бигеш аэропортына оча идек. Билет бәясе 8 тәңкә тора. Кассир кызлар мине танып бетерделәр: чиратта басып тормыйм – атна саен билет калдыралар. Авылга кайтып, әтинең өен җыеп, савыт-сабасын юып киләм. Кыш көне Түбән Камада яшәүче сеңлем аны үзенә алып китә. Яратмый иде әти шәһәргә барырга. «Ул тагаракта ничек юынасың?!» – дия иде. Әнидән калуны ул бик авыр кичерде. Берсендә шкафттан әнинен күлмәкләрен алып куймакчы буламын. Әти: «Тимә!» – дип шундый итеп кычкырды... Әле дә тавышы колагымда яңгырый...



ҮЗЕМ ТУРЫНДА

Сентиментальлек күп инде миндә... Кайбер артистлар елаган булып күренер өчен күзләренә вазелин сөртәләр. Ә мин, спектакльдә жанга тия торган урыннар булса, үземне тыя алмыйм... «Бичура» спектакле вакытында драматург Мансур Гыйләжев белән режиссерыбыз Фәрит Бикчәнтәев: «Бүген дә яше шулай агармы икән?» – дип, мине кереп карап тора торган булганнар. Соңыннан әйттеләр. Дөрес, артык нечкә күңелле булу тормышта кайчак миңа комачаулы да. Әмма сәхнә өчен аның булуы барыбер әйбәтрәк... Гаделсезлекне авыр кичерәм. Андый чакта дәшми кала алмыйм.



КИТӘСЕ КИЛМИ СИННӘН!

Равил ФӘЙЗУЛЛИН. Алтмышынчы елларда шигърияткә бөтенләй яңача – көтелмәгән нюанслары, киләчәкне алдан күрә белгән тирән фәлсәфәсе, күңел кылларына күбәләк канаты кебек кагылып узган лирикасы белән килеп керде ул. Яшьлек, кайнарлык, кыю фикерләр. Гадәти булмаган сүз-гыйбарәләр, метафора-образларның ажагандай ялтырап китүе... Ул шигырьләр – җете төсләре белән балкыган картина, гажәеп фотосурәт йә әллә нинди сихри музыка, давыллы симфония сыман. Аңарда гына – «күңеле тулган» болытлар, һавадагы торналар чылбыры, толымланып салынып төшкән күк сагышы, ботакларда – көянтә-кар, сөлге – төсле җил булып җилферди... Студентлар карт профессор лекциясендә кача-поса Фәйзуллин шигырьләрен укый. Илһамландыра. Сокландыра. Шаккаттыра. Исеме Евтушенко, Вознесенский, Рождественскийлар белән янәшә...

Инде ярты гасыр узган, ә ул һаман югарыда, биектә. Ул – заман шагыйре. Яраталар, тансыклап, эзләп табып укыйлар.

Шагыйрь, мөхәррир, депутат, делегат, лауреат, җәмәгать эшлеклесе...

Иделләрен аркылыга-буйга йөзүче, Кавказ, Альп, Карпатларга күтәрелүче, илләр-кыйтгалар гизүче... Көрәшче, Җиңүче... Шәхес! Гомер калейдоскобында ул әнә шулай балкый.

Гомер калейдоскобы дигәннән... Тиздән ул укучыларын, киң җәмәгатьчелекне «Гомер калейдоскобы» китап-альбомы белән сөендерер. Фотолар, шигырьләр, җырлар, хатлар, истәлек-хатирәләр, вакыйгалар, кадерле кешеләр... Без ул «калейдоскоп»ны башкалардан берәз алданрак (корректурда гына булса да) күрәп алкышладык инде! 11 яшьлек Фәйзуллин Равилнең кулъязма китабы, университет еллары... Әтисе Габдрахман абыйның Әмәт тавындагы алкалы каен төбенә урнашкан өе берзаман шагыйрьләренә үзенә сыендырачак, әнисе Әминә апа коймаклары белән чәй эчә-эчә, шагыйрь егетләр бәхәсләшәчәк... Ленинград, Мәскәүләренә яулау, армия хезмәте, сенсациягә тиң «Нюанслар иле»... 23 яшендә беренче китабы дөнья күрә... 23 яшендә СССР Язучылар берлегенә кабул ителә... 25 яшендә Әлмәт Язучылар бүлеген җитәкли...

Дан-дәрәҗәләр. Иҗат. Уңышлар. Мәхәббәт. Гаилә. Фотоларда – өлкән улы Алмаз, оныклар... Кече улы Газизгә дә инде 17...

Бүген матур юбилее көннәрендә Равил абый Фәйзуллинның шигырь томнарын актарып, дөньябызны онытып утырабыз, рәхәт бер халәттә җанга якын шигырьләрен кайта-кайта укыйбыз. Шагыйрьгә котлауларыбызны, чиксез рәхмәтләребезне җиткерәбез.

Эльмира ЗАКИРОВА

* * *

Беренче саф хисне
булмас та яңартып,
шулай да мендәрне
иплә әле кабартып!

Әйдә, кемдер йөрсен
гайбәтләр таратып...
саулыкта сөелү –
байлыктан мең артык!

Тырышсаң буладыр
караны агартып.
Кояшны, Сөюне
булмый ул каралтып!

Жәй белән сабуллашу

Таңда күргән татлы төштәй
үтә бәхетле көннәр!
Искечә сентябрь керде –
сөгәтләр сула гөлләр...

Кемнәрнең сагышын сөйли
торналарның чылбыры?
Кайда безнең сихри төннең
чикерткәләре җыры?

«Кояш булса да, җил!» – диеп,
Изүне төймәләдең.
Ярда йөзтүбән елый күк
балыкчы көймәләре...

Әллә җилдән, әллә гөлдән
тибрәнә пәрәвезләр.
Кашкарыларга карыйлар
синең боеккан күзләр.

.....

Аерыласы килми жәйдән!
Китәсе килми синнән!
...Килер жәйләр бәхетен теләп,
дога укыйм эчемнән.

Әгәр миңа ышанмасаң...

Әгәр миңа ышанмасаң,
«Ул яратамы мине?» дип,
жилләрдән сорап кара!
Алар да, минем шикелле,
«Шуны да белмисеңмени?» дип,
чәчеңнән тарап торыр.

Әгәр миңа ышанмасаң,
«Ул миңа тугрымы?» дип,
күкләрдән сорап кара!
Болытлар, минем шикелле,
«Шуңа шикләнәсеңме?» дип,
мөлдерәп карап торыр.

Әгәр миңа ышанмасаң,
шул ук сорауларны биреп,
үзеңнән сорап кара!
Үзең мин булып кара!

...Күңелең тулы яшь булып та,
көлеп, елмаеп кара!

Иясез шатлык

Уйный-оча күбәләкләр –
жанлы чәчәкләрмени!
Урманнарға, болынарға
Шатлык чәчкәннәрмени!

Мин дә куна алып идем
кемгәдер аклык булып!
Жирдә күпме жаннар йөри
иясез шатлык булып!..

Һәр көнне жиңү итәргә
кеше көч каян алсын?
Әй, килә гомер кичәрлек
кемгәдер таянасы!

Мин дә куна алып идем
кемгәдер аклык булып!
Жирдә күпме жаннар йөри
иясез шатлык булып!..

Күбәләк кунган чәчәкләр
матур да, горурлар да.
Кемгәдер кирәк булуың, –
бәхет бит ул дөньяда!

Мин дә куна алып идем
кемгәдер аклык булып!
Жирдә күпме жаннар йөри
иясез шатлык булып...

* * *

Бар нәрсәдә синең төсмер:
син – үләндә, яңгырда.

Сине күрәм дулкыннарда,
тургайлар тулы кырда.
Син – кәгазьдә, төнбоекта,
керфектән тамган тирдә...
Болытта да чагылышың! –
Йа Хода, бөтен жирдә –
син,

син,
син...

Күңелемдә шигырь тажы.
Ачып баксам – анда да син!
Кайда да син, кайда да син!
...Тик
үзең генә юк янда.

Этюд идиллия

Кешеләр менгән Айга.
Ә без менә жайга
бу борынгы жирдә,
тамырланган илдә,
үзөбез корган өйдә
тәрәз юабыз.
Шундый бездә йола:
язлар житү белән,
халык өйләр юа.
Йөзләрдә – көләчлек,
табигатьтә – яшьлек!
Әле Кояш яна,
әле ләйсән ява!
Кызлар су ташыйлар
йөгәрә-чаба.
Кыска итәкләргә
шук тамчылар тама...
Кем чыгарган йола?
Язлар житте исә,
халык өйләр юа.
Юа бар жирен дә, –
Калдырмый жеген дә!

Кешеләр Айга менгән.
Ә без жирдә менә
тәрәз юабыз
синең белән бергә.
Тыштан мин су сибәм,
эчтән син юасың.
Мин көлемсерим дә,
ә син елмаясың.
Гөрләвекләрмени
өлгеләр, рамнарда!
Күрәмсең, чистара!
Чистара! Тагын да
сафлана шикелле
икбезнең ара...

Житсен киче генә,
йолдызлар балкышып
тезелгәч күгенә,

нәни улыбызны
уртабызга алып,
карарбыз тәрәзәдән,
бу айга таң калып.

Бәлки, син...

Бәлки, син – минем жырланмас
иң гүзәл жырымдыр?
Бәлки, син – минем чыгалмас
иң данлы юлымдыр?

Бәлки, син – минем меналмас
иң биек күгемдер?
Бәлки, син – күтәралмас
гомерлек йөгемдер?

Бәлки, син – минем беркайчан
кул житмәс кошымдыр?
Бәлки, син – үзем аңламас
бәхетем алкышыдыр?

...Ул – син!

Утларда янам, утларда!..
Яндыручысы ул – син!
Янып бетмәс өчен, Ходай
жанга сабырлык бирсен!

Рәхәттән шашам, рәхәттән!..
Шаштыручысы ул – Син!
Очып китмәс өчен, Ходай
әзрәк авырлык бирсен!

Август

Жәй – жәядәй!
Киерелгән соңгы чиккә!
Жирдән – Күккә,
яшеллектән – зәңгәрлеккә...

Зеңли үләннәр.
Дым кимегән саен – авазлар нечкә...
Иртәнге томан сарыла керфекләргә.
Чәчәкләр тулышкан.
Тажларының һәрберсендә
ким дигәндә берәр кояш!
Чалгы кискән жиләкләрдә
шәфәкълар каны.
Балыклар, сикереп, Иделдә салават
күпере ясыйлар.
Игеннәр өстендә рәшәләрнең
сабуллашу биюләре.
Эсселектән кайный ми.
Чикерткәләр кызышканнар:
дерелдәшеп бу сайраудан
аварлар күк.
...Канат ныгыткан яшь сыерчыклар
очышлар ясый кыйбла ягына.

«Сөөмбикә» журналында Альбина Гайнуллинаның дебюты. Үзе белән үзе таныштыра, өр-яңа хикәясен тәкъдим итә.

«Мин 1982 елның буранлы кыш айларыннан. Шуңадырмы, ябалаклап яуган ап-ак карларны, жәяүле бураннарны бик яратам. Нур бөркелеп торган якты кешеләргә тартылам. Үзем авыл баласы: Әгерҗе районы Шаршады кызы.

2011 елны гаиләбез белән Казан шәһәренә килеп төпләндек. Авыл мәктәпләренең ябылуы китәргә мәжбүр итте. Тормышыбызны төптән үзгәртеп, яңадан башлау бик кыю, тәвәккәл адым булды. Бик авыр кичердем бу галәмәтне. Бүгенге көндә урта белем бирү системасында булган тынгысызлык, туган телебезнең ятимлегә, үксезлегә жанымны борчып, күңелемне әрнетеп тора.

Икътисадчы белем алсам да, күп еллар шул өлкәдә эшләргә туры килсә дә, үзем бүре баласыдай шигърият урманына каерылып торам. Матурлыкка мәкиббән булудандыр ул. Бала чагымнан рәсем ясау, фото, шигырь язу белән мавыга идем. Соңгы вакытта хикәяләр язам».



Альбина
ГАЙНУЛЛИНА

ИСЕМСЕЗ

(Хикәя)

Исемсез бер күзен генә кысып ачкан килеш дөнъяны күзәтә. Гаять зур бит ул дөнъя, бигрәк тә менә шулай, керфекләре арасыннан, ярым ачык күз белән караганда. Син менә шушы кысык күз ярыгына сыеп бетәсең, син бүтән юк, ә ул шундый зур, шундый киң. Бер ярыйка да, бер акылга да сыя торган түгел. Бигрәк тә эт акылына. Ул гаять көчле, кодрәтле! Мәрхәмәтенә ирешсәң, алдыңа сөяк ташлар. Нәфесеңне тыя алмасаң, тозакка эләгерсең. Тозак бәләсе – гомер бәһәсе! Бары бер гомер. Арзанмы, кыйммәтме, һәркем үзенчә бәяли, һәркемнең үз үлчәме. Күпләрнең бит исемнәре бар, хәтта токымнары да. Аларның гомерләре кыйммәтрәктер, мөгаен. Үз токымын белмәгән кадерсез урам этенең гомере кыйммәтме икән? Үз токымыннан баш тарткан йортсыз адәмнең, гаиләсез ялгыз башның гомере ни бәя икән?!

Буылып йөткергән тавышка колакларын торгызып торып утырды эт. Кеше канлы төкерекләрен какырып төкерде, тагын ютәлләп алды. Башлыгы астыннан тузгып таралган чәчләре, укмашып, гел Исемсезнең йоннарына охшап калган. Кеше керләнеп беткән йон свитеры өстеннән элгән юеш сырмасын салып, чык тамчыларын кагып төшерде дә кабат өстенә киде.

Эт белән кеше куыш тапкан аланга таң яктысы белән машина тавышы таралды. ГАЗель фараларының яктысы, күзләренә камаштырып, алан киңлегендә биеште. Шул яктылыкка машинадан урта яшьләрдәге ерык авызлы бер ир сикереп төште.

– Монда гына булырмын дигәнең кырык чакрымга сузылды, ахирәт. Исәнме? – дип, якин туганнардай күрешергә кулын сузып килеп тә житте теге адәм.

Таныды ул машина хужасын. Жәй башында кыргый этләр авызыннан йолып алган төнгә урам тоткыны. Мескеннең тере жире калмаган иде, тереләй эт ризыгына әйләнә язган. Ул мәхшәрне күрү белән теге этләр өстенә беренче булып Исемсез ташланды, сыртларыннан гына селкеп ташламакчы иде. Ләкин ул хәшәрәтләр күп һәм жүнсезләр, көчле, тук та...

Кан исенә тагын да котырынып, мескен ирне талаган этләр Исемсезне дә аямады. Бер яманы бугазына ук ябышты. Шунда, зур күсәк тотып, ярдәмгә Кеше дә килеп житеште. Үзенә этен аралапмы, бәлагә тарыган бәндәне коткармакчы булыпмы, бар көченә кизәнәп, этләр төркемен кыйнарға кереште. Ниһаять, котырган жанварлар, шыңшып, кайсы кая таралды. Ләкин коткарылган бәндәнең жирдән күтәрелерлек рәте калмаган иде инде. Тәнендә ярасыз жир юктыр кебек, кай төшенә кагылсаң да, шарлап кан ага. Урамда үлеп ятмасын дип, Кеше яралыны хастаханәгә кадәр үз иңендә сөйрәп барды. Ул үзе дә урамда үлеп, жир өстендә исраф булып ятудан гаять курка иде. Тиешенчә женаза кылып, ясин чыгып озатучы булмаган тәкъдирдә дә, жир өстендә аунап ятмаска иде дип борчылды ул.

Хастаханә каравылчысы, тиз арада дежур табибларны табып, эт авызыннан алып калган ирне хирургия бүлегенә озаттырды. «Коткаручыларны» да каравылчы тиз генә жибәргә ашыкмады. Яралы кешене Исемсез талаган дип уйлады ул.

– Алладыр дип әйтәм, ул миннән алдан кешегә ярдәмгә ташланды. Үзенең дә исән жирен калдырмадылар бит... – дип, этнең кан саркып торган яраларын күрсәтә башлады Кеше.

– Мондый токымлы этне каян алдың соң син, агай, бу бит чын овчарка. – Эткә карап, эре генә, «Сидеть» диеп боерган булды каравылчы. Маэмай шунда ук буйсынды.

– Бу бит өйрәтелгән чын овчарка! Каян алдың син моны? – дип, сабыйлар кебек ихлас гажәпләнеп, сора-вын кабатлады каравылчы.

– Алмадым, үзе тагылды. Токымлы дип тормаганнар, кирәге калмагач, урамга атканнар. Урам эте ул да, мин дә. Башка сүзең булмаса, начальник, китик әле без моннан... – Кеше шлагбаумга таба атлады.

– Тукта, ашыкма әле. Начальник түгел мин сиңа, Марс абзаң булам! Синиң атың ничек?

– Кеше – минем исемем. Калганы мөһим түгел.

– Ярый. Аңлашылды. Ә этеңеке?

Каравылчының көр-тук тавышы, таза гәүдәсенә килешеп, гөрелдәп тора.

– Ул да исемсез... – Нидер эзләгән төсле, як-ягына карана Кеше. Сабагын оныткан укучы кебек, тотлыгыбрак сөйли. – Исемсез аның кушаматы.

– Кара әле, энем, син бит бомжга бер дә охшамаганың. Күптәнме урамда?

– Түгел. Өч-дүрт ел гына...

Авыр уйлар хастаханә тирәсен караңгылыгы белән чорнаган төн эченә түгелде. Эх, шул уйларга берәр төрле укол салып, дәваларга иде үзләрен. Менә һәркайсын тотасы да, авырттырып, олы гына бер энә белән кадыйсы бит! Күзләреңнән кайнар яшьләрең коелып төшәрлек итеп, шул зәһәр уйларның барысына да укол салып чыгасы. Файдасы тимәс идеме?..

– Син теге чакта нигә киттең? – дип, чакырылмаган кунак төпченә башлады. Үзенең авызы шыксыз ерык, ертылып киткән диярсең. Йөзендә, этләр талаган төннән мыскыллы сәлам булып, тегелгән жөй эзләре жыерылып ята.

– Жавап алырга килдеңме? Ничек эзләп таптың?

– Юк инде, рәхмәт әйтергә дип килүем иде. Мин сине жәй буга эзләдем. Марс абыйга монда гына булырмын, шушы тирәдә йөрмә мин дип киткән булгансың. Безнең «бу тирә» – фатирдан тукталышка кадәр... Бу шул минем коткаручыммы инде? – Кунак елмаеп эткә ымлады.

– Әйе, үзе! – дигән булды Кеше.

– Рәхмәт сезгә, дуслар. Ярдәмгә килмәсәгез, талап үтерәләр иде. Сөз килгәндә аңымда идем әле. Этеңнең тегеләр өстенә ыргылганын да күрдем. Башта курыктым, шушы хәерсезләргә кушылып мине таларга килә дип уйладым. Теге этләр белән сугыша башлагач кына эшнең нәрсәдә икәннән аңладым.

Исемсезнең колак артларын кашып алды кунак.

– Яраларың төзәлдеме әле, друг?!

Эт колакларын торгызып, койрыкларын болгап куйды. Аның дәртләнеп китүен ирләр үзләренчә аңлады. Кунак буш кул белән килмәгән. Машинасыннан ипи, тәмәке алып килде. Термоста кайнар чәе дә бар. Танышларыннан шушы тирәдә зур эт белән бер бомж йөри дигәнне ишеткәч, эзләп килүе икән.

– Кара әле, кем диим соң үзеңне... Көннәр суытып килә, ни эшләргә исәп соң? Болай урамда кыш чыга алмассыз бит.

– Синиң анда ни эшен бар?

– Эшем юк та, сезнең алда бурычым бар. Эчмәсәң, кышка урнаштыра алам үзеңне. Малайлар бер абыйга шәһәр читендәге бакчасына каравылчы кирәк дигән иде. Этең белән үзеңне эшле-куышлы итә алсам, азрак бәхилләгән төсле булырмын.

– Минем документлар юк бит.

– Аларга документ кирәк түгел. Ризамы?

– Эш белән торыр жир ярап торыр иде шул.

Ләкин овчарканы калдырмыйм.

– Юк! Аны калдырмыйбыз! Әйеме, друг?!

Исемсез дәртләнеп өрөп куйды.

– Кара әле, туган. Атың кем, абый дип дәшимме, энем буласыңмы?

– Юныс дип кушканнар иде бугай. Яшыкә килгәндә, бер тирәдер без.

– Димәк, Юныс туган! Риза. Мин Риза булам, – дип куанып көлеп жибәрде кунак. – Аллага шөкер, таныштык та! Утыр машинага. Миңа кайтабыз хәзер, ашап-эчеп, мунчалар кереп чыгабыз да теге абыйга барып кайтырбыз.

...Бомж турында сүз чыккач, бакча хужасы берара шикләнеп торган иде дә, Юнысны нәселле овчарка белән күргәч, көлеп жибәрде.

– Бомж, дип котны алдыгыз, егетләр. Нинди бомж булсын... Торыр жире булмаган бөтен кеше бомж булса, безнең ил, гомумән, зур бомжатник инде!

Түләү мәсьәләсендә дә бакча хужасы отты. Юныска артык акча кирәк түгел, бары кышлау урын белән аз-маз тамак ялгарлыкка бернинди шартсыз риза булды ул. Аның бөтен курыкканы урамда жан-тәслим кылып, тәне туфракка индерелми калуы иде. Ипләп кенә үтенечен Ризага да житкерде.

– Кит әле! Карчыклар сүзе сөйләп утырасың монда.

– Мин әйттем, син ишеттең. Әллә ирләр бу жиргә мәңгә килә дип беләсеңме?! Безнең дә карчыклардан артык жиребез юк. Алар яшенә дә житүең икеле.

– Яшь турында... Анысы белән килешәм. Ишеттем, үтенечеңне аяк астына ташламам. Ләкин иртәрәк әле бу хакта уйларга, иртәрәк. Сүз бирәм, туган, динебез шартларын үтәп, соңгы юлга шәригать кушканча оза-тырбыз сине. Ләкин син дә башка бу хакта уйламаска, сөйләшмәскә сүз бир.

– Килештек. Үлемнән куркасыңмы әллә? – Юнысның мыскыллы усал елмаюы да үлем хакындагы уйлар кебек куркыныч, шыксыз шул.

– Курку да түгелдер инде ул. Яшисе килә бит, туган. Кара әле, синең карчыгың исәнме? Балаларың бармы синең, Юныс? – дип, Риза сүзне башка юнәлешкә бормакчы булды. Ләкин әңгәмә килеп чыкмады.

– Бу хакта куеп тор. Исән түгелләр, – булды җавап.

Күпме чакрымнар, еллар кичсәң дә, авылдан авылга, шәһәрдән шәһәргә күчеп йөрсәң дә, үзеннән кача алмыйсың икән. Хатирәләр, кылган хаталар, үкенечләр төялгән авыр йөгеңне бер юл чатында да ташлап калдырып булмый. Баш чүмечен ачып, аның хәтер казанын тимер кашык белән кырып-кырып чистартсаң да, каядыр тирәндә, күкрәк, йөрәк түрәндә каладыр кебек ул тамчы-тамчы хәтер. Үч иткәндәй, аның балан кебек ачылары калып, күмер төсле кайнарлары бәгыреңне көйдерә. Шул хәтер тамчыларыннан дәва булсын иде. Шулардан котылырлык берәр чара!

...Розалиядән дә чибәр кыз булмагандыр авылда. Биленә тиң кара калын толымнары, бөдрәләнеп, кемнәрнең генә хыялына үрелмәде икән. Ул аларны олы апалар кебек әле баш өстенә өеп, матурлап куяр, әле икегә бүлеп төсле тасмалар белән үрер, йә гел һуштан яздырып таратып җибәрер. Ирләр күзен иркәләгән төз сыны, авыз суларын корытып йөргән авыл малайларының төшенә кереп саташтыргандыр.

Менә шул асыл кош Юныска гашыйк булуын игълан итмәсенме. Ике ел йөргән егетен бер көн салмыш килгән өчен ташлап, кеше күзенә бер дә аек күренмәгән сугыш чукмары, холыксыз Юныска алыштырды да куйды авылның йөзек кашы. Әниләре, туганнары үгетләгән саен, Юнысның дуамаллыгы, тупаслыгы хакында сөйләгән саен, Розалия үз сүзендә ныграк торды. Никах укытып, кияүгә чыгарга ашыкты. «Сәбәбе бардыр әле. Чаялыгы белән уеннан уймак чыгаргандыр бу бала, гөнаһысын яшерерлек мөмкинлеге дә бар, егете дә алам дип торганда, кавышсыннар», – дип биреште ата-ана. Бирнәләр хәстәрләп, никахлар укытып, авыл читендәге яңа йортка башка чыгарып куйдылар үзләрен.

Юныс та авыл егетләренең борынына чиерткәнә канәгать булды. Шулай итеп, Дошман малае да гаилә корып җибәрде. Авыл картлары гына уфтанып: «Хәерлегә булсын инде», – дип, яшьләр тарафына тештел тидермәскә, Дошман малае хакында ялгыш сүз куертмаска тырыштылар. Холкын беләләр.

Яшь кәләшне ире яратмады түгел, ул аны ошатып алды. Үзен кире кагып, кызларын башкага биргән гаиләдән шулай үч алуы иде Юнысның. Аның бөтерчек сылуын Мулла малаена кияүгә бирделәр. Яман хәбәр колагына ирешүгә, егет, атын җигеп, Айсылуларга чапты. Ата-ана, туган-тумача туй мәшәкатләре белән йөгәрешә. Юныс кызның әтисе янына килде:

– Сәлим агай, Айсылу белән бала чактан яратышып йөргәнебезне беләсез. Кызыгызының кулын бу көздә сорарга ниятләп йөри идем. Әткәй белән авыл башында йорт салып куйдык, туйга дип малларны ишәйттек.

– Йорт дисең инде алайса. Яхшы. Авылыгызда кызлар бетмәгән, алып кайт та тор! Минем Дошман йортына килен төшерерлек кызым юк.

– Сәлим агай, Айсылуның үзеннән сорыйк, аңа нинди тормыш кирәк икән?

– Атасы әйткәнә кирәк булыр минем кызга!

– Сәлим агай, нинди калым түлим? Нәрсә дисәгез, шуны китерәм! – Бу сүзләрдән соң картның тәмам ачуы кабарды.

– Минә кыз сата дип белдеңме әллә? Олак моннан! – дип, Юнысны куып чыгарды кызның әтисе.

Егетенең килгәнә ишетеп, Айсылу атылып кына чыкмакчы иде дә, кечкенә гәүдәсә әнисе кулыннан ычкына алмады шул. Аны тавышы чыкмасынга авызын-кулын бәйләп базга яшерделәр. Янә егет йортка бәреп кереп, эзли-нитә калса, кыз юк инде, тую-тую.

Шуңа күрә Юныс Мулла байлыгына кызыккан Сәлим картка, кызын кызгана белмәгән Сәкинә карчыкка, җебегән чебеш Айсылуга үч итеп авылларының иң гүзәл, иң күркәм сылуына өйләнергә ашыкты. Розалия ташлаган егет умартачы Сәлимнәр нәселе булганын белгәч, егетнең нияте тагы да ныгыды...

Бакча тормышы җае белән генә ялганып китте. Көннәр суыткач, хужалар сирәк килә торган булды. Хәер, аларның килүе Юныска артык кыенлык та тудырмады. Ул үзенең кечкенә каравыл өендә, вак-төяк эш белән мәш килеп, килүче-китүчеләрне күрмәде дә диярлек. Үзе дә кеше күзенә артык күренеп йөрмәскә тырышты, ахры, аның бу ягы бакча хужасына да бик ошады. «Жәйгә дә калдырырга кирәк бу кешене. Бер арада ипләп сөйләшсә булыр», – дип, күңелендә бер ният яңартып куйды бакча хужасы.

...«Шәһәрдән шәһәргә йөрүләренең ноктасы шушы булырга охшаган. Шулкадәр гөнаһлы була торып, Аллаһы Тәгаләм ник бу кадәр игелек күрсәтә икән үзем» дигән уйлар тынгылык бирми иде Юныска. Аның ризык та, баш өстенә түбә дә сораганы булмады Хоҗаидан. Ул бары тик соңгы сәгәте җитеп, җаны күкләргә ашкан чакта, гәүдәсенең жир өстендә исраф булып ятмавын, тиешенчә җеназа кылып озатуларын гына үтенде. Тормыш белән андый хушлашуларга лаек булмаган тәкъдирдә, һич югында туфракка индерелүен, шушы тәненең, гәүдәсенең җансыз килеш жир өстендә тузып ятмавын ялварды ул. Күкләрнең шулай игелек күрсәтеп гөнаһлы җаныңны җәзалавы әллә... Читен икән ул үз гаебеңне тоеп, кешеләрнең күзенә туры карый алмый яшәүләре.

Ютәле генә тынгы бирми менә. Дүрт ел буге теләсә кайда кунып, туңып йөрүләренең нәтижәсәдерме. Әллә әнисе әйтеп килгән каргыш дигәнә шулай эчтән, күкрәк турыннан акрынлап кимерәме? Кем каргады икән Юнысны?! Розалиямә, әллә теге бәдбәхет Мәгъсүммә? Әллә шуларның ата-аналары күз яше тоттымы икән... Үзенең әнисенеке генә булмасын, Хоҗаем. Калганына Юныс түзәр. Үз әнисе генә каргамасын.

Тагын кара җиргә ак ямаулыгын чигеп кышка кереп бара табигать. Ишегалдын киң итеп көрәп, карны бакча ягына ташый Юныс. Ай яктысында, кеше булмаганда эшләп гадәтләнгән. Үзенең артык тавышы да чыкмый. Бары шул ютәле генә.



Рәсем: Наталья Васильева

Ап-ак бакча юлына күмер кисәкләредәй кан тамчылары тәгәри. Көрәк эзеннән шомарып калган кәгазь төсле тигез сукмакны яндырып, кызыл чокырлар уя. Соңгы арада Юнысның кан төкерә-төкерә ютәлләвенә борыныннан кан китүләр, кан косулар кушылды. Көннән-көн көчәя барган бу зәхмәт, тәүлекләрне түгел, сәгатъләрне санап куйган диярсең...

Розалиянең яңагына сугып жибәргәч тә, яңа явып үткән беренче кар өстенә тамчы-тамчы алсу мәржәннәр тәгәрәде. Хатынның күз яшьләре белән кушылып, кайнар кан тамчылары күпереп торган йомшак карны эретеп, ишек катында шыксыз кара эзләр калдырды. Авылның асыл кошын Дошман малаена кияүгә чыгарга ашкындырган хак сәбәпләр ачыкланды.

Зәфаф киче мәхшәр төненә әверелде. Кәләшенең саф булмавына төшенгән ир котырды. Башта идән буйлап типкәләп тәгәрәтте хатынын. Соңыннан чәченнән сөйрәп торгызып, җавап таләп итте. Үзенә кирәген ишетте. Кар өстенә яланаяк, юка бер күлмәктән чыгарып ташлады. Ул төнне Розалия мал абзарына кереп кунды. Ярый әле маллары бар иде. Икенче көнне үк хатынын кире илтмәкче иде Юныс. Кире уйлады. Аның саф кыз булмавы хакында бары бер кеше белә. Менә шул имгәкнең авызын гына томалыйсы.

Атна-ун көн узгач, авылда умартачы Сәлимнәр нәселеннән Мәгъсүм атлы егет югалган икән дигән хәбәр таралды. Имеш, күрше авылга барган жиреннән аты, буш чана тартып, капка төбенә кайтып туктаган.

Егетне тере килеш тә, үле гәүдәсен дә табучы булмады.

Розалия иренә бу хакта сүз кушарга курыкты. Бу эштә Юнысның каты кулы уйнаганын сизенде ул. Ләкин ни дә булса сорарга, төпченергә батырлыгы житмәде. Иренең сырма жиңендәге кан эзләрен сабын белән генә түгел, кайнар күз яшьләре белән юды яшь хатын. Үзенә ялгышын, төзәтеп булмаслык хата кылганлыгын шунда төшенде ул. Ике ел йөргән егете, бер көн салмыш килеп, бөтен дөньяның астын өскә әйләндерде дә куйды бит. Башта Розалиянең чаялыгы аркасында туган имеш-мимешләр белән теңкәсен корытты. Нык көнләшә иде ул. Кабат тәмам тилереп, кызның өстенә ябырылды. Саф иде Розалия, саф кыз иде. Вәгъдәләшеп йөргән егете алдында тамчы гына да гонаһысы, гаебе юк иде. Ләкин Мәгъсүм вәхшиләрчә кыланды: күз яшьләренә буылып, ертылган киеме белән җәберләнгән төнен ничек тә булса яшерергә азапланган кыз баланы мәсхәрәләп көлдә.

Ул төнне Розалия бакча артлап ялгыз яшәгән Гайшә карчыкның бусагасына кайтып егылды. Әбекәй барын да аңлады. Төн уртасында мунча өлгертеп, Розалияне өшкереп юындырды. Шунда икенче көнне әти-әнисенә дәрәсән генә сөйләгән булса... Кызганды аларны Розалия. Юныска кияүгә чыгып оятын яшермәкче булды. Артка юл юк инде. Ничек булса да алга таба яшәргә, Юныс белән тормышын көйләргә кирәк. Ни генә дисәң дә, Розалиянең никахлы ире бит ул.

Киленнең бәхетеннән кайната белән кайнаһасы ипле, йомшак кешеләр булып чыкты. Сәмәт картка Дошман кушаматы да теленә күрә генә тагылып калган икән. Бабай дошманнар турында, сугышта булган имеш-мимешләр хакында мәзәк рәвешендә әкәмәтләр сөйләргә оста, көр күңелле бер зат булган.

Исемен жисеменә туры китереп, авыл кешесен хәйран калдырып, Дошман нәселе Юныс та буй житте. «Ата-анаңа бер дә охшамагансың, жән алыштырган бала», – дип, авыл карчыклары тирги иде үзен. Өлкәннәр әйткәнә бер колагыннан ничек керсә, икенче колагыннан шулай төшөп кала торган булды. Бары әнисенә күз яшьләреннән генә курка иде ул. Әнкәсен фәрештә урынына күрә иде сабий. Егет булгач та анасы алдында теле дә ипле, үзе дә гамьле кешегә әйләнә иде.

Розалиянең башына тагын бер кайгы төште. Ничә ел буге бала таба алмый йөдәде ул. Баштарак ире кыйнаганнан карыны төшәдер дип фаразлады. «Аякларыма, кулыма сук, башымны төй, Юныс, эчемә генә тимә, зинһар», – дип, иренәң аякларын кочаклап үксәде хатын. «Теләсәң ни эшләт, чәчемнән сөйрә, берүк карыныма гына кагылма. Хатының кысыр дип көлөләр бит. Бер ул булса да табыйм инде үзең», – дип ялвара торгач, иренәң аңына барып житте, ахры, бер мәл кул күтәрүдән тыелды Юныс. Карашы белән көйдерде, берсеннән-берсе усал сүзләр белән телде бәгырен, ләкин кагылмады бүтән. Ә бала тумалды. Розалия йөккә уза, ләкин күтәрә алмый. Иң озак күтәргәнә алты ай чамасы булгандыр. Үле туган ир баланы күз яшьләренә буыла-буыла кайнаһасы белән алмагач төбенә күмделәр.

Кинәт бер-бер артлы картлар авырый башлады. Урын өстендә озак ятмады гөнаһсыз жаннар, бер ел эчендә, чиратлашып, фани дөнъядан китеп тә бардылар. Менә шуннан соң көн бетте хатынга. Юныс бәйдән ычкынган кыргый жанвар төсле кыланды. Хатынның кара көймәгән жире калмады. Сафлыгын жуеп иргә барган кысыр хатын исеме күтәрү шул кыйналулардан да авыр булгандыр аның үзенә. Ичьюгы, ата-анасы, авыл кешесе белә күрмәсен, гайбәтен сөйләп туганнарының жанын көйдермәсеннәр иде дип теләде ул. Никадәр мәрхәмәтсез кыланса да, Юныс гаиләдән гайбәт сөйләрлек бер сүз чыгармады. Хәтта үзенә ата-анасына да хатынына булган салкынлыгының сәбәбен аңлатмады. Шуңа күрә Розалия иренәң әнисенә бөтен дәрәсә үзе сөйләп бирде. Улын гаепләп, рәнжеп китә күрмәсен дип, үзенчә акламакчы иде инде Юнысны.

Бу мәхшәр бер дә бетмәс, үлми котылып булмастыр дип уйлап йөргәндә, бер көн өйләренә Айсылу килеп керде. Юныс эштә. Розалия кеше күзенә күренергә куркып өйдән чыкмый, каралты арасында йорт эшләре белән мәшгуль.

– Хәерле көннәр. Керергә мөмкинме? – дип, ягымлы тавыш йорт хуҗасын өнсез калдырды. Авыл башында, Айсылу белән яшәргә ниятләп салынган йортта үткән бәхәтсез елларының санын югалткан хатын кунак көтми иде. Розалия һушына килгәнче, Айсылу түргә узып өлгергән.

– Танымыйсыңмы? Юныс өйдәме?

– Озакламый кайтыр. Ни йомыш? – Хатынның тавышы тамак төбеннән коры гына киселеп чыкты.

– Мин синәң яныңа килгән идем, Розалия.

Таныйсыңмы мине?

– Ник танымаска! Син таныганны, ник мин танымаска тиеш соң әле, Айсылу? Миннән ни кирәк сиңа?

– Син, Юныска кияүгә чыкканчы, Мәгъсүм белән очрашкан идең. Безнең абыйның югалуы хакында да ишеткәнсеңдер дип уйлыйм. Гәүдәсен дә табып жирли алмадык. Аңлайсыңмы?! Аның белән нәрсә булганына төшенәм... – Айсылу житди булырга тырышса да, куллары калтырый, тавышы өзәлөп-өзәлөп китә. Үзе карашын тәрәзәдән алмый. Юнысның кайтканын күзли, ахры. Ләкин бер дә курыкканга охшамаган.

– Төшенгәч соң. Нигә килдең?

– Абыйның кылганы өчен синнән гафу үтенергә килдем, барысын да беләм.

– Миңа синәң гафу үтенүң кирәкми. Юлыңда бул.

– Абый синәң алда гаепле, Розалия. Ләкин Юнысны да аклап булмый. Абый хакына түгел, аның картаеп беткән әнисе хакына сорыйм, ирен кылган гамәле өчен жавап бирергә тиеш. Ярдем ит миңа.

– Юк. Айсылу, башыңа бәла эзләп йөрмәвең хәерле булыр. Кит син моннан.

Розалия ашыгып, ире кайтканчы кунакны озатмакчы итеп сөйли. Каршысында басып торган кечкенә буйлы ябык хатын аңа кызганыч, мескен булып тоелды. Аның дәрәслек эзләп йөргәнә Юныс белсә, ни эшләтер икән. Үзен дә, нәселен дә юкка чыгарырга мөмкин. Уйлап эш итми бит ул, күзе тонган. Тәмам үгеткә күчеп:

– Сүземне тыңла. Монда килүң беренче һәм соңгысы булсын, Айсылу. Өстәмә кайгылардан саклан син. Аллаһы Тәгалә барысын да күрә, беләп тора, тиешле жәзасын һәммәбезгә дә бирер. Кит, тизрәк кит моннан.

– Розалия, син куркасыңмы?

– Минем курка торган күлмәгем тузган инде.

Ә синәң балаларың бар. Мәгъсүмнең анасы турында түгел, улларың хакында уйлар идең!

Айсылу чыгып китте. Хушлашмады. Карашы белән йорт эчен күзләп чыкты да, Розалиянең әйткәннәренә күнгән төсле чыгып китте.

Ул көнне Юныс йоклый алмады, төнозын саташып чыкты. Төшенә әнисе елап керде. «Балакаем, чыннан да жән алыштыргандыр синә», – дип елый. Кочып юатасы килә үзен, һич якын китерми. «Канлы кулларың белән кагылма миңа. Бар, юын. Гөнаһыңны юарга кирәк, балам», – дип китеп бара. Ничә көн рәттән саташканын, йоклай алмавын күрәп торган хатыны түзмәде, кабат кыйналасын белсә дә, сүз кушарга ниятләде.

– Айсылу килгән иде, – дип ярып салды ул. Бу сүзләр иренәң башына күсәк белән органдай тәәсир итте.

– Кайсы Айсылу?

– Умартачы Сәлим кызы. Абыйсының гәүдәсен ничә ел эзлиләр инде...

– Син нәрсә дидең? – Юнысның карашы таркау, тавышы төксе.

– Әйтмәдем бер сүз дә. Әниен төшенә юкка керми. «Адам баласының мәете жир өстендә истраф булып ятарга тиеш түгел. Шартын китереп жирлисе иде бичараны», – дип, исән чагында да бик өзгәләнде ул.

– Тагын шул балык башы...

– Юныс, анаң хақына дим. – Розалия иренен янына ук килде. Бергә яшәлгән гомер дәверендә беренче тапкыр күзләренә туры карап, иңнәренә кагылды. – Иичьюгы, аның кайдалыгын әйт. Мәетен зиратка илтәп күмсен туганнары.

– Теге чакта Сәлим агай кызын миңа биргән булса, бу хәлләрнең берсе дә булмый иде. Әнкәйнең күпме күз яшен койдырдылар, нәселләрен корытасы!

– Әйе, алар хаталангандыр. Ләкин анаңның яшен түктерүче син үзең! Тәнемдәге ул яраларны яшереп бетерерлек ялган булмагандыр дөньяда. Әле сыер сөзде дидем, чыбыкка төртелдем, таеп егылдым, тегендә яндым, монда бәрелдем дип гел ялганлап, чынбарлыктан аларны сакларга тырыштым. Эти-әниен килеп кәргән саен, көн эссе булуына карамый катлы-катлы киендем. Вәхшилегенә нәрсә белән дә булса акларга тырыштым. Ә ул елады. Мескен, кичерүемне сорап, чәчләремнән сыпыра-сыпыра әллә ниткән догалар укып елады. Авырым төшкән саен, миннән дә ныграк ачынып, әниен елады. Айсылуга карап тордым. Аның да күзләре гел әниенәке төсле икән. Шулай ук мөлдәрәмә тулган. Чәчләрен дә, әниенә охшатып, ике якка үреп салып, яулык бәйләгән. Абыйсының гәүдәсен жәназа кылып соңгы юлга озата алмауларына өзгәләнәләр. Йөрәгендәгә мәхәббәте ачы нәфрәткә әверелүенә түзә алмый елый ул. Юныс, Мәгъсүмнең кайдалыгын син генә беләсең!

Розалиянең тавышы сөйләгән саен көчәя бара. Еллар буге үзен тыеп торган хатын, шашкан төсле ачынып, ярып вәгазь жебенә вакыйгаларны тезә, кылынган хата-ялгышларны күтәреп, яраларны актара. Аның үз яралары төзәлмәслек жөйләр хасил иткән инде, ул күптән яшәүдән ваз кичеп, тән асрауга күчкән. Бәлкем, ул теге төнне үк, ике елдан артык яратышып йөргән кешесенә мәрхәмәтсезлегенә түзә алмый үлгән булгандыр... Бүген бу хатын авыртуны да, куркуны да белмәс тере мәеткә әверелгән. Шуңа күрәдерме, ул кыю. Жанварга аның вәхшилегә хақында сөйләү ансат түгелдер дә, бу дөньяга адам баласы булып туганын исәнә төшерү мөһим шул. Йә бүген Розалия Юнысның дошман түгеллеген, ә Кеше булуын, анасының газиз улы булуын дәлилли, йә бу аның соңгы тапкыр жиһанга оран салуы. Курка торган күлмәкләр тузган. Эти-әниләр күптән зиратта көтеп ята үзен.

Юныс танымаслык булып үзгәрде. Айсылуның әнисенә охшаганлыгы турында ишетүе тетрәндердеме аны, анасының көн дә төшенә кереп саташтырганы миңгерәүләндереп жибәрдеме. Розалиягә дәшмәде ул. Аны бөтенләй күрмәс, ишетмәс булды ир. Теге Мәгъсүм белән ни эшләргә соң? Унбиш елдан артык колхоз гаражының каравылчы йорты идәне астында ята бит. Анда жирләрлек нәрсә дә калмагандыр инде. «Яшергәнәңне тапмасыннар дисәң, күз алдына куй», – дигәнне

карчыклардан ишетеп калган Юныс. Кирәкмәгәнә шулай хәтеренә чорналып барды аның. Мәгъсүмне дә авылга алып кайтып, ташландык гараж йортының идән астына күмеп куйды ул. Шул тирәдә гел сасы ис килә дип зарланды авыл халкы. Бер-ике эт, мәче үләнсәсе таптылар. Начар исен чыганагын шуларга юрадылар.

Хатирәләргә бирелеп, төшләрендә әнисе белән саташып берәр айлап йөрдә Юныс. Розалия иренен кинәт үзгәреп китүен үзенчә юрады. Котырып йөри торгач, акылына берәр зыян килгәндер дип уйлады.

Бер төндә авыл колхоз гаражы яна дигән куркыныч хәбәрдән уянды. Бәхеттән, янгын гаражның бер почмагындагы ташландык каравылчы йортында гына булып чыкты. Икенче көнне янгын калдыклары арасыннан кеше сөякләре таптылар. Авылда Дошман малае Юныс югалган дип тә сөйләделәр. Табылган кеше сөякләрен аның жәсәде булгандыр диеп фаразладылар.

Бары Розалия генә Юнысның исәнлеген, гараж йортының янып китү сәбәбен белде. Күрше авылдан Айсылуны чакыртты хатын.

Бу хәлләрдән соң ярты ел да тормады, йөрәк өянәгеннән Розалия дә дөнья куйды. Айсылу аны ахыргы көннәрендә тәрбияләп, бәхилләп соңгы юлга озатты. Көндәшенең әйберләрен жыештырганда аның еллар дәвамында алып барган көндәлеген тапты. Саргайган дәфтәр битләрендә бу гаиләнең бөтен фәжигәсе, күп серләренң жан өшеткеч хакийкате ярылып ята иде.

«Жен алыштырган бала, ничек дөваларга соң аны?! Әнисенә карашыннан, бигрәк тә күз яшеннән курка иде эчендәгә шайтан. Тынып кала иде. Ул иблискә каршы торырдай ике фәрештә булган жир йөзәндә. Берсе әнисе. Икенчесе – тәүге мәхәббәте, ике тамчы судай әнисенә охшаган күрше авыл кызы Айсылу. Алар янында ул Кеше иде. Фәрештәсеннән аермаган булсалар, аның Кеше булып калырга өмете бар иде. Иичьюгы, иблисен тыярдай сафлык, пакылек кирәк иде аңа. Ни кызганыч, мин аның эчендәгә шайтанын уятучы, женен котыртучы гына булдым. Иблисне тыярлык сафлыгым урланган иде шул. Талап алдылар аны! Сафлыгымны гына түгел, бөтен жанымны, бәхетемне, кешелегемне талап алдылар. Үкенечле булды бу гомер. Дөваларга кирәк Юнысны, коткарырга кирәк. Анда Кеше югалмаган, күзләреннән күрдем. Буш карашында бәхетсез Кеше шөүләсе бар... Коткарырга кирәк Юнысны», – дип язылган иде көндәлекнең соңгы битенә.

Тагын кар ява. Буранлап, усалланып килә быелгы кыш. Башына ак яулыгын каплап, бүлмәсендә ут яндырмый гына төнне күзәтә Айсылу. Хатынның йокысын качырып ыңгырашкан жыл авазы, катланган тәрәзәләр аша авыру кеше тавышына охшап, күңелне өшетә. Кемдер тәрәзә артында авыртуына түзә алмый, ютәлли-ютәлли ыңгыраша диярсен. Беркемне дә чакырмый, ярдам дә сорамай үзе. Жен алыштырган тәненә төшкән каргышны кабул итеп, күкрәк турыннан көйрәгән жанын төкермәкче булып, Кеше йөткерә төсле. Аңа бу дөньядан бары тик фәрештәсенә бәхиллеге генә кирәк. Дару да, дөва да эзләми инде ул.

Кадерле «Сөембикә» редакциясе!



Сугыш тәмамланганда миңа 5 яшь иде. Ул еллар, авылыбыз Енопайга исән-сау кайткан фронтовиклар әле дә күз алдымда тора.

Мөкип абый безгә туган тиешле иде. Сугыш башланыр алдыннан ул чик буе хәрби училищесы курсанты була. Алгы сызыкка да беренче булып алар баса. Күп тапкырлар яралана. Баш сөягенең яртысы диарлек ясалма сөяккә алыштырылган иде аның.

Безнең эти дә (фотода) сугыштан 1945 елның декабрендә кайтты. Эти белән Мөкип абыйның кайтуы хөрмәтенә зур итеп мәжлес кордылар. Икесенең дә күкрәге тулы орден-медаль. Алар миңа уенчык шикелле тоелалар иде.

Тагын бер туганыбыз – Галимжан абый әсирлектә булса да, туган авылы Енопайга исән-сау әйләнеп кайта. Әсирләрне иллешәрләп-иллешәрләп атып үтергәннәрен сөйли торган иде. Галимжан абыйга да элгә дошман ядрәсе. Бәхеткә, ул үлми, яралана гына. Үзебезнекеләр ягына чыгып, кабат фронтка керә.

Авылыбызга фронтовиклар күп кайтты. Ләкин берсе дә орденнарын тагып йөрмәде. Алар шул кадак-чүкеч тартмасына тутырылган килеш теләсә кайда күгәрәп ятты. Бу ирләргә илне кабат күтәрергә кирәк иде, орден кайгысы булмады.

Күрше Калтай авылында да фронтовиклар күп иде. Сугышта уң аягын калдырып кайткан Ажмухан абый колхозда эшли алмагач, итекче булып көн күрдә. Бер кулсыз кайткан Муллаш абый, сул кулы белән язарга өйрәнәп, счетовод булып эшләде. Гыйззәт абый сугыштан күзсез кайтты. Яралануларын, әсирлектә булуларын кычкырып сөйләп йөрергә ярамады. Сталин заманнары иде шул. Кырда ике башак белән тотылсаң, биш ел төрмә. Басуда череп ятса, ятсын, халыкка гына булмасын.

Сугышка кадәр әтием үз авылыбызда «полуторка» машинасында шофер булып эшләгән. Сугыш башланган көнне аны төнлә белән килеп алалар. Без – дүрт бала, әтинең киткәнән дә белмичә, идән-дә йоклап калганбыз. Этигә Ленинград фронтында катнашырга туры килә. Бер бәйрәмдә Канәфи абыйга сөйләп торганын ишеткәнем булды: «Без Ладога күленнән Ленинградка снарядлар, солдатлар ташыйбыз, ә аннан исә балаларны, карт-карчыкларны алып чыгабыз. Боз ярылып, никадәр кеше боз астына китте шул вакытта». Эти үзе дә берничә мәртәбә су астына китә. Ленинградтан соң аны Омск каласына – танк мәктәбенә укырга жиберәләр. Берлинга кадәр барып житә эти. Штарград шәһәрәндә төшкән бер фотосы да саклана әле миндә.

Әтинең сугыштан кайткан көнен дә аз гына хәтерлим. Аны 28 чакрымдагы район үзәгеннән Тәгъри апа ат белән барып алды. Эти ике чемодан күтәрәп кайтып керде. Ул арада өй тутырып халык жыел-

ды. Әнинең ул алып кайткан Америка консервасыннан аш пешергәннән беләм. Аннары ниндидер сәдәф-ләр, булачкалар, сабын, әнигә дип алган күлмәк белән пальтосы бар иде. Әни ул пальтоның әллә ни куанычын да күрмәде. Көне-төне колхоз эшеннән кайтып кермәгән хатын аны киеп кая барсын инде? Тагын унлап көмеш кашыгы, чәнечкесе булуы истә. Мине иң кызыктырганы – немец офицерының кинжалы иде. Без уйнагач, эти аны каядыр алып яшерде. Соңыннан белдем, милициягә илтәп тапшырган икән.

Без укыганда Енопай урта мәктәбе татар мәктәбе иде. Рус телен без алтынчы класстан гына өйрәнә башладык. Өч укучыга – бер китап, өйдә дәрес әзерләү юк... Мәктәптән соң, 1959 елдан 1962 елга кадәр проходчик булып эшләдем. Аннары Томск шәһәрәндә хәрби училищени, университетның тарих факультетын тәмамладым. Өч мәртәбә дәүләт полигонында сугышчан расчёт белән ракета жиберүдә катнаштым, өлкән лейтенант исемә алдым. Укуымны Мәскәү хәрби академиясендә дәвам итәсем, немец телен өйрәнәсем килде. Без бу факультетта алты гына офицер идек. Аның берсе мин – сигез балалы ярлы гаиләдән, 10 классны чабаталы килеш татарча укыган егет.

1971 елдан тормышымда авыр чор башланды – гаделлек эзләвем житәкчеләргә ошамады. Политбүлек, КГБ юлларын күп таптаттылар. 3 нче курстан академиядән китәргә мәжбүр булдым. Хәтта ике бүлмәле фатирымнан да чыгардылар. Мин бу вакытта гаиләле, икенче балабыз ай ярымлык кына иде.

Моннан соң кайларда гына эшләрәгә туры килмәде, кемнәр белән

генә аралашмадым. Хәтта Германияда дә яшәп алдым. Шунда Вильгельм Уленхот исемле Вермахт солдаты белән таныштым. Ул 1922 елгы. Сталинград сугышында катнашкан. «Ул вакыт 40 градуслы салкыннар булды. Барыбыз да паникада. Ризык китерә алмыйлар. Ягарга утын юк. Бетләдек... Берсендә разведкага жибәрделәр. Яланда бер рус солдаты белән кара-каршы очраштык. Икебезнең дә кулда пистолет. Ләкин беребез дә атмады, һәркем үз юлы белән китте. Кайчак, командирлар югында, штыкка ак флаг бәйлибез дә, каршы як солдатлары белән күрешәбез. Ач икәнне белеп, рус солдатлары ипи, сало бирә».

Бу сугышта әниемнең биш абыйсы һәлак булган. Эзләрен табарга бик теләсәм дә, таба алмадым.

Кайда да татарлар турында күбрәк сөйләргә тырыштым. Тормышым ничек кенә авыр булса да, беренче чиратта халкыма булышырга омтылдым. Томск өлкәсендә мин концерт куймаган бер генә авыл да калмагадыр.

Мадрид ГАТИН.
Томск шәһәре.



1953 елда Үзбәкстанның Нәмәнган медицина училищесына укырга керүеннән санасаң, 60 елдан артык инде Саимә Имам кызы ак халаттан. Сиксәннәнче язын да Азнакайның балалар хастаханәсендә ак халаттан каршылый ул.

Балачагы бик авыр уза Саимәнең. Этисенең бар мөлкәтен, яши торган өен тартып алып, кулак тамгасы тагалар. Аптырап, Донбасс якларына да барып карый ул. Сугыш башлангач, беренче көннән үк фронтка

киткән әтиләре 1941 елның ноябрендә үк яу кырында башын сала.

Колхозның каравыл өенә сыенган Саимә, энесе, әнисе, әбисе көч-хәл жан асрыйлар. Башлангыч һәм жидееллык мәктәпне яхшы тәмамласа да, 4-5 чакрымдагы Азнакай мәктәбенә йөрәп, укуын давам итә алмый – нәрсә киеп барсын, өстенә дә, аягына да юк бит... Колхоз рәисе Хөсниямап апа, моны белеп алып, кызны идарәгә чакырта. Аны Тәтешкә агротехниклар курсына жибәрү уен әйтә. «Туу таныклыгыңны монда калдырасың, шунсыз син монда кире әйләнеп кайтмыйсың!» – ди рәис. Кызның: «Ансыз мине кем укырга алып, кем яшәргә кертер икән соң», – дигәнәң каршы, «кулак калдыгы, син әле бәхәсләшеп торасыңмы?» дип, бик каты ачулана.

Икенче көнне өйдәгеләр белән сабуллашып, авылдан чыгып китә Саимә. Барыр юлы ерак – Ташкент, Нәмәнганнарны үтеп, Янгы Курганга кадәр. Анда әнисенең бертуган сеңлесе Мотыйга апа яши. Ишетеп белүенчә, жинәсе укымышлы кеше, сугышка кадәр Үзбәкстан мәгариф министрлыгында җаваплы хезмәт башкара. Әмма... сугышта әсирлеккә эләккәннән соң, жинәсенең үзенә дә монда сан калмаган икән шул.

Ятимәне кочак җәеп каршылама-салар да, хастаханәгә санитарка итеп урнаштыралар. Монда шунысы ярый: зәмһәрир кышлар үзәккә үтми, калын киёмнәр кирәкми. Алай да Татарстанда калган туганнары сагындыра, әнисе бер дә күз алдыннан китми. Алардан күчкән тырышлыгы бар кызның – 1 сентябрьдән Нәмәнган медицина училищесына укырга керә. Аны кызыл дипломга тәмамлагач, Андижанга медицина институтына жибәрәләр. Алган стипендиясен, җәйләрен мамык кырларында эшләп тапкан акчаларын кушып, Татарстанда калган әнисенә дә ярдәм иткәли. 1962 елда институтны да кызыл диплом белән тәмамлай. Гаҗәп түгел, Саимәнең туганнары арасында фән докторлары да бар. Биология фәннәре докторы, профессор Ринат Зәкиев та шушы нәселдән. Саимәгә

дә аспирантурада калырга тәкъдим итәләр, ләкин ул әнисен уйлап, жиң сызганып эшкә тотына – Термез шәһәренең онкология диспансерына билгелиләр аны. Ә тагын бер елдан туган ягына, үз халкына хезмәт итәргә кайтып китә.

Берничә елын хатын-кызлар консультациясендә акушер-гинеколог булып эшли. Бу елларны икенче институт тәмамлауга тиңли ул үзе. Шулай булмый ни: Татарстанда бердәнбер Социалистик Хезмәт Герое исемен йөрткән Газифә Хәсәншина һәм РСФСРның атказанган табибы Люция Гомәроваларның кул астында эшли бит. Берәздән яшә табибәгә яңа профильдә укырга тәкъдим итәләр. Шулай итеп, отоларинголог булып китә ул. Ике дистә елдан артык олыларны да, балаларны дә тамак-борың чирләреннән дәвалый, катлаулы операцияләр ясый. Мин үзем дә 1971 елда аңардан операция ясаткан кеше буларак, гомерем буге рәхмәтле булдым.

Саимә Имам кызын тирә-як шәһәрләрдә дә яхшы беләләр. Лениногорск шәһәре зураеп, табиблар җитми башлагач, 1973–1985 елларда гаиләләре белән шунда да яшәп алалар, балалар үстерәләр. Тормыш гел шома гына бармый. Инде рәхәтләнеп яшәргә, оныклар сөяргә дигән көннәрдә генә киләләр вафат булып, ятим калган 3 яшьлек оныклары Маратны да үзләре карап-тәрбияләп үстерә. Алай да Саимә апа тормышыннан бер дә зарланмый. «Максатыма ирештем нинди мөхрүмлекләр күрсәм дә, тормыш төбеннән күтәрелеп, Кеше була алдым. Шундый авыр елларда да исән калып, халык табибы була алуым үзе бер мөҗиза. Кешеләрнең жылы карашын тоеп яшәүдән дә олырак бәхет юк», – ди горурланып Саимә Имам кызы Якупова.

Хәким ГЫЙЛӘЖЕВ.
Азнакай шәһәре.

**Хөрмәтле укучыларыбыз!
Сездән хатлар көтеп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru**

БӘХЕТКӘ ЮЛЛАР УРАУ

«ЯРЫЙ ӘЛЕ АЕРЫЛГАНМЫН...»
ТАНЫЛГАН АЛЫП БАРУЧЫ,
РЕЖИССЕР ЗАМИРӘ
РӘЖӘПОВАНЫҢ СОЦИАЛЬ
ЧЕЛТӘРДӘ ЯЗГАН БУ СҮЗЛӘРЕ
НИНДИДЕР БЕР ДУЛКЫННЫ
КУЗГАТЫП ЖИБӘРГӘНДӘЙ
БУЛДЫ.

Күпләр үзләре арасындагы
мөнәсәбәтләр турында уйланды,
аларга читтән күз салды...
Замирәне хатларга күмүләре,
аңа эч серләрен ачулары,
сораулар яудырулары – шуңа да.
Хатын-кызның бәхете, бәлки,
вакытында тәвәккәлли белүдәдер?
Тормышны үзгәртим дисәң, нидер
эшләргә кирәк. Хатын-кыз исә менә
шуңардан курка да. Гомерләрне икегә
бүлә торган бу кискен карарга килү
Замирәгә дә җиңел булмаган.
Ачыктан-ачык сөйләшәбез.



Гәлнур
ХӘСӘНШИНА



Хатын-кыз бик озак түзэ ала инде ул.

Эмма түзүнең дә чиге булырга тиеш бит.

– Кеше ниндидер карарны бер чиккә килеп житкәч кенә кабул итә ул... Һәркемнең дә комплекслары балачакка барып тоташа, диләр. Без әтисез үстек. Ижевск шәһәрәндә эшләгән вакытта әнием шунда хезмәт итүче үзбәк егете белән таныша. Бер-берсенә шунда ук гашыйк булалар: әти әнине үзе белән алып китә. Миңа – 2, сеңлемә 1 яшь булганда әни авылга кунакка кайта һәм... кире китми. Чит-ят жирдә рәхәт булмагандыр инде... «Әниегез шырпы кебек кенә калган иде», – дип сөйли иде дәү әни. Әти кайтып алмый, әни кире бармый. Аерылганда нибары 24 яшь була аңа. Сорап килүчеләр дә булгандыр, эмма ул үзенә башка кешене якин жибәрмәде, кабат кияүгә чыкмады – безне ялгызы гына үстерде. Кыз балалар янына үги ата, чит ир китертәсе килмәде бугай...

Әти юклыгын сиздем дип әйтә алмыйм – мин аны белмим дә бит, эмма тулы гаилә турында хыялланып бар иде. Азып-тузып йөрмәдем, моның белән хәзер мактанмасалар да, кияүгә кыз килеш чыктым. Әни тәрбиясе! «Йөземә кызыллык китермәгез!» – дип үстерде ул безне.

Фәриткә чыкканда миңа 26 яшь иде. Шашып яраттым дип әйтә алмыйм. Кияүгә чыгарга кирәк, ялгыз калам дип курыкканмындыр, күрәсең. Эмма мин язмышка да ышанам. Язмыш булгандыр... Аның хатын аерганын белә идем. Ә ике тапкыр өйләнеп аерылган булуын иртәгә никах дигән көнне генә ишеттем. Инде туй көне билгеләнгән, кунаклар чакырылган иде. «Әйе, шулай. Тик мин моны сиңа әйтергә курыктым, сине югалтасым килмәде», – диде ул миңа. Ничек кичермисең – мине югалтмас өчен алдалаган бит! Минем хакка!

Хәзер уйлыйм, араны өзәргә аңа кадәр дә берничә житди сәбәп булган, нигәдер аларга игътибар гына итмәгәнмен. Берсендә шулай икәү кибеттә йөрибезд. «Син бара тор, мин хәзер киләм», – диде дә, ниндидер киштәләр арасында калды бу. Көтәм, һаман килми. Карыйм, беренче хатынын очраткан да, аның белән сөйләшеп тора икән... Мин хәзер бөтен ир кешене Максим белән чагыштырам. Ул булса, кулымнан тотар иде дә: «Янымда гына басып тор», – дияр иде. Безне таныштырыр иде: «Бу – булачак хатыным», – дияр иде... Фәритнең кемлегә хакында бу очрак бик күпне сөйләгән, тик, әйткәнемчә, яшьлегем белән аңламаганмын. Ир-ат күрәп үсмәгәч, аның нинди булырга тиешлеген белмим бит. (Әниләр – дүрт кыз туган, аларның һәрберсендә – икешәр кыз: йорт тулы кыз бала иде бездә!) Нибары өч ай гына очраштык: бу вакыт эчендә аны үзем өчен ачып та бетерә алмаганмын. Ә ул шундый илтифатлы, игътибарлы иде...

Октябрь аендамы икән, әллә декабрьдәме, хәзер инде хәтерләмим, икенче хатыны шалтыратып: «Син дә беләп тор, мин бәби алып кайттым. Балам Фәритнеке», – диде. Аязым исә февральдә туды. Балаларның аермасы нибары ике-өч ай гына.

Димәк, ул минем белән очраша башлаганда әле хатыны белән яшәгән, безнең никах алдыннан гына аерылган... Авырлы хатынын ташлаган. Шуларны уйлыйм да, хәзер исем-акылым китә. Менә кайда ул Санта-Барбара! «Шулай килеп чыкты инде...» – дип кенә аңлатты ул. Тагын ышандым! Жүләрлек димичә, ни дисең?! Нигә мин боларның барысын гафу иттем, белмим. Гаиләм тулы булуын, баламның әти белән үсүен бик тели идем шул...

Бер ел әйбәт кенә яшәдек. Аннан башланды... Мин гел әйтәм, хыянәт – ул ис кебек һавада очып йөри дим, барлыгын сизәсең, кулга тотып күрсәтеп кенә булмый. «Йөрисең бит», – дим Фәриткә, ә ул: «Юк, уйлап чыгарасың», – ди. Ялгышмый идем, интуициям көчле минем. Аннан Аяз туды, тагын ике-өч ай кешечә яшәп алдык. Шуннан соң инде ачыктан-ачык йөрүләр башланды. Иртәнге дүрттә-биштә кайта да, өс-башын алыштырып, юынып кабат чыгып китә... Исемә төшсә, хәзер дә дертләп куям. Тормыш түгел, жәһәннәмдә яшәү иде ул. Мин аны бер генә хатын-кызга, хәтта дошманым да теләмим. Сине хатын-кыз буларак үтерә, түбәнсетә, юкка чыгара торган нәрсә бу. И-и, ул чактагы чарасызлык... Жан әрни, авырта – нишләргә белмисең... Ирең кайта, син аны көтеп торасың, өең жыелган, ашарыңа пешкән – мин бит пешеренергә яратам. Утырып ашый, жыена һәм: «Минем барасым бар», – дип, тагын чыгып китә. «Кая барасың?» – дим. «Таксовать итәм», – ди. «Йөрмә» диюемне тыңлап та тормый. Ничек тотып каласың аны?! Сәбәбе дә бар бит: «эш эзли» дип чыгып китә.

*Хатын-кызның бәхете – зирәклектә.
Ул күп нәрсәне ишетмәскә,
күп вакыт дәшмәскә тиеш.*

Аязга 1 яшь тулды. Акча бөтенләй юк! 700 сум пособие нәрсәгә генә житсен?! Телевидениедә яңа сезонга әзерләнгән чак иде, Миләүшә Ләбибовна Айтуганова: «Бирегез мәйдан» дигән яңа реалити-шоу ясарга жыенабыз, эшкә чык», – диде. Улымны әнигә кайтарып куйдым да, балага бакчадан урын алу артыннан йөри башлады. Ул чакта хәлемнең нинди булганын күрсәгез... Ябыктым, 48 килограммга гына калдым. Камера каршына басам, фикерләремне туплый алмыйм, бертуктаусыз елыйм. Режиссерыбыз Наилә Сабитова әрләп тә карый, жәлләп тә... Бакчага юллама алу өчен икебезнең дә эш урыныннан белешмә сорадылар. Сорап-сорап та алып кайтып бирмәгәч, иминиятләштерү агентлыгына үзем киттем. Шунда эшкә урнашырга теләгән белә идем. Житәкчесе өлкән яшьтәге бер абзый мине шунда ук таныды, «Мәдәният дөнъясында» тапшыруы аша хәтерли икән. «Ирем сездә әле эшләргә жыена гына, ләкин миңа бу белешмә бик кирәк, ясап бирегез әле», – дим. «Фәрит инде бездә өч ай эшли, шуның кадәр хезмәт хакы

ала», – дип жавап бирмәсенме. Ул әйткән хезмәт хакы хәтта бүгенге көн өчен дә бик күп! Ә мин, баламның кулына тоттырырга бернәрсәм юк, дип, кайсы көнне урамга да чыкмый идем. Сабый бит, аңламый, берсенен алмасын, икенчесенен согын тартып ала. Әниләреннән уңайсыз... «Мин сине бик хөрмәт итәм. Сүзем, бәлки, авыр булып та ишетелер, әмма әйтмичә булдыра алмыйм. Ирең монда бер хатын белән чуала. Син китмә, көт. Алар хәзер кайта», – диде ул миңа. Эшләрә янын дагы бакчада көтеп алдым боларны. Икәү киләләр. Миннән өлкәнрәк бер хатын. Дөрөс, киенгән, бизәнгән, ясанган. «Хатының чибәр икән, Фәрит», – ди. «Сезнең хакта алай дип әйтә алмыйм», – дидем. Ирем югалып калды – нишләргә белми. «Ярый, барысы да аңлашылды, без аерылышабыз», – дидем дә китеп бардым.

Хәсрәтне сәфәрдә, юлда вакытта кичерү күпкә җиңелрәк.

Ул чакта сиңа терәк булырдай кешеләр янында бар идеме? Иң кирәк киңәшне кем бирде?

– Әйткәнемчә, яңа проект әзерлибез. Ә мин эшли алмыйм, гел елыйм. Миләүшә Ләбибовна үзенә чакыртып алды. «Ни булды?» – ди. Хәлемне аңлаткач, ул миңа болай диде: «Син хәзер бер нәрсә турында гына уйлыйсың: өйгә кайтсын, аны ташласын иде дисең. Әйе, кайтачак ул. Мондый кешеләр кайтмый калмый, чөнки ниндидер кискен адымнар ясарга жөрәт итмәячәк, куркачак. Югыйсә сине елатып та йөрмәс иде, «башканы яратам» дип, араны гына өзәр иде. Кайтачак һәм сезнең гаиләдә вакытлыча тынычлык урнашчак. «Теге хатынны җиңдем», – дип куаначаксың: ирең алдында ике юл иде бит, ә ул сине сайлады. Әмма синдәге бу эйфория озак дәвам итмәячәк – аны күрәлмәй башлаячаксың. Холкың шундый, беләм – үч алырга керешәчәксең. Соңрак «миңа барыбер» дигән чор җитәчәк: кайда ул, кем белән, нишли – исең дә китмәячәк».

Мондый ситуацияда калган кайберәүләргә үзем дә шуны әйтәм хәзер. Әйе, ул кайтты һәм мин теге этапларның барысын да уздым. Тик ул чакта түгелгән күз яшьләрен, үпкәләр, йокысыз төннәрне тиз генә онытып, гафу итеп булмый иде шул. «Башкалар гомер буге да күрмәгәнне, син ике елда күрдең», – дия иде әни. Елый-елый хәтта аңымны югалтканым булды. Күз яшьләрем диңгез булып җыелгандыр... Шалтырата да: «Мин таксовать итәм, клиентны Баулыга илтәм», – ди һәм юкка чыга, телефонын сүндерә. Икенче көнне: «Актанышка кайтарам», – ди. Бернинди клиент юк икәннен белеп торасың югыйсә! Йоклый да алмыйсың, ашый да... Хәтта баланы да уйламыйсың. Андый чакта хатын-кызның халәтен нинди сүз аңлата икән? Чарасызлык, үзеңне артык, кирәксез итеп тою, өметсезлек... Дөньяда – гамь, бернәрсәдә ямь юк. Үлүң артыграктыр кебек...

Бакчадагы теге очрашудан соң да ике еллап дәвам итте әле безнең бу тормыш. Бала бар бит, яшәргә, түзәргә кирәк, барысы да көйләнер дип тырыштым.

...Кичке як иде. Миләүшә Ләбибовна: «Хат җибәрдем, почтаңны кара әле», – дип шалтыратты. Фәрит һәрвакыттагыча ноутбукта утыра – эш эзли. «Тиз генә почтамы ачыйм әле», – дим. Күзем төште – танышулар сайты, ябарга оныткан.

Укый башладым... Әллә ничә хатын белән берьюлы очрашып йөргән. Очрашып кына да йөрмәгән... Ә мин көне-төне эшлим. Көндез – телевидениедә, кич – концерт, банкетлар алып барам. Машина кредиты, фатир өчен түлим, баланы каядыр йөртәм... Калганы ун минут эчендә булды. Сыер дуласа, аттан яман диләр бит әле. Фатир ишеген киң итеп ачып куйдым. Өермә кебек идем. Бөтен йорт ишеткәндер. Ни булганны аңларга да, каршы әйтергә дә өлгерми калды ул.

Фатирьбыз җиденче катта иде. Кухня тәрәзәсеннән күренә: икенче көнне иртәдән кичкә кадәр тәрәзәгә карап утырды. Жәлләвемне көтте бугай. Бер-ике тапкыр «кер» дип әйтергә дә омтылдым. Аннан: «Замира, бу бит кабатланачак», – дим. Көне буге үз-үзем белән талашып йөрдәм. Әни мине 24 яшендә ялгыз калып, шушының өчен үстергәнме? Бәхетсез булсын өченме? Мондый эти янында бала кем булып үсәр?

Бер туристлык агентлыгы җитәкчесенен туен алып барырга тиеш идем. «Гонорарны йә акча, йә путевка белән түлим», – диде ул миңа. Гомергә диңгезгә барганым юк иде. Фәритне чыгарып җибәргән кичне аңа шалтыратып: «Путевка алам», – дидем. Әллә ике, әллә өч көннән дус кызым белән җыенып юлга чыгып киттек. Мондый хәлгә калган хатын-кызларга гел әйтәм: «Өйдә елап ятканчы, кая да булса барыгыз», – дим. Диңгез минем дә борчуларымны юып төшергән кебек булды. Бөтенләй икенче булып кайттым. Бу кешегә беркайчан кире әйләнәп кайтмыйм дип. Һәм, гомумән, башка кияүгә чыкмыйм, бөтен ир-атлар да бертөрле дип.

Җиңеләеп калдым, өстемнән тау төшкән кебек булды. Ипотекага фатир чиратым килеп җитте, ремонт башладым. Тормышым җайлана төште. Миләүшә Ләбибовна миңа гел: «Син, мөгаен, үзеңнең кешең белән түгелдер. Берәүнең энергетикасы башкаларга – әйбәт, ә сиңа начар тәэсир ясарга мөмкин», – дия иде. Әйе, шулайдыр. Хәзер уйлыйм, ул бит начар кеше түгел, бары тик мин аның кешесе булмагач, Фәрит тә үзен минем янда рәхәт тоймагандыр, шуңа безнең гаилә тормышы барып чыкмагандыр. Әйе, аның холкы да йомшак иде, бу гамәлләре йомшаклыгы аркасында да килеп чыккандыр. Кайбер нәрсәләрдә үзенә «юк» дия алмый иде. Югыйсә хатын-кыз буларак өйдә бөтен комфортны тудырган идем. Мактанып әйтүем түгел, минем өйдә ир-атларымның носкиларына, эчке киёмнәренә кадәр үтүкләнгән. Әле бер дус кызым: «Бу сиңең хакта», – дип, телефоныма бер мәзәк җибәргән. Бер ир иптәшенә: «Хатынымнан аерылдым», – ди икән. «Нигә?» – ди тегесе аптырап. «Бертуктамый

тәртип салып торуйннан арыдым, – ди ир. – Төнлө су эчэргә генә торам, кире ятам дип килсәм – инде урын жыелган».

Үтүкләнгән носки белән ирләрне тотып торып булмый. Мин аны хәзер яхшы аңлыйм. Бу хакта сүз чыкканда: «Сине яратулары гына кирәк», – дип җавап бирәм. Ярата икән, ашарга вакытында пешкәнме, идән юылганмы, кәстрүлләр урынына куелганмы – ул берсенә дә карамый. Өйнең җыештырылган булуы әйбәт, әлбәттә, әмма бәхетле тормыш өчен иң мөһим аргумент түгел.

Мин үземне идеал хатын-кыз дип әйтмим. Андыйлар булмый да. Холкым – бал да шикәр генә түгел. Әмма үткәннәр миңа шактый сабак бирде. Максимга мин артык сораулар бирмим. Ул – музыкант: төнгә бердә дә, икедә дә кайтырга мөмкин. Әмма шунысы ошый, ул алдан әйтеп куя: «Төнгә 12 дән 2 гә кадәр чыгышым, җавап бирә алмавым бар», – ди. Шуңа күрә төгәен беләм – бу вакытта ул инструмент артында, сөйләшә алмый. Туганнан туган сеңелкәшләргә дә әйтәм: «Күбрәк ирек биргән саен, аны үзгә ныграк бәйләсең», – дим. Каядыр үзгә генә барырга җыенганда: «Ярый, бар», – дип, тыныч кына калсаң, әллә ничә кат шалтыратачак әле ул сиңа. Белмим, бәлки Макс шундыйдыр.

Яшь кызлар кайчак ирләрә белән үпкәләшәләр дә, әниләренә кайтып китәләр, килеп тездәнә әле ул каршыма, диләр. «Ә тездәнгән ир кирәкме соң сиңа?» – дим. Үз иреңнән нигә чүпрәк ясарга? Сине, баласын яраткач, килә инде ул, тездәнә... Ирне алга тездәндерер хәлгә җиткерергә ярамый, туктый белергә кирәк – алтын урталык бар бит ул. Психология буенча бер китаптан шундый киңәш укыган идем. Ирең нәрсәнеләр үзгә теләгәнчә эшләргә тели икән, әйдә, аныңча булсын, диелгән иде анда. Моңың өч отышлы ягы бар. Беренчедән, ирең алдында әйбәт булып каласың. Ул хаклы булып чыга икән, бик яхшы – сез бит дәрәҗә карап эздәдегез. Ә карап дәрәҗә булып чыкмый икән – ул гаепле, син бит башка вариант тәкъдим иткән идең. Кыскасы, тагын син әйбәт.

Аерылышканнан соң ярты елдан очрады миңа Макс. Берәүне дә эздәп йөрмәдем, ир кайгысы юк – яралар яңа иде бит әле. Әмма аның шундый гадәте бар, уйлый икән – эшли. «Минекә буласың», – дигәч, көлгән генә идем. Барыбер аныңча булды – үзгә итте... Инде очраша башлагач, ярты елдан соң сорыйм: «Минә яратасыңмы?» – дим. «Белмим», – ди бу. Үпкәләдем... «Ярату бар, гаҗыйк булу бар – мин әле аларның үзгәдә кайсы икәннән белмим. Бер елдан әйтермен», – ди. Ел узды. Мәскәүдә идек. Концерт алдыннан паркта йөрибезд. Кинәт Макс шунда: «Мин сине яратам», – диде... Ул аны елга бер-ике тапкыр гына әйтергә мөмкин: берсен – «яратам, котлыйм», дип, минем туган көндә, икенчесен – «яратам, рәхмәт», дип, үзгәкөндә. Минут саен «яратам» дияргә кирәкми дә. Узган кыш әнә нинди карлар яуды – чыгуыма машина чистартылган. Ярату – синең хакта кайгыртудыр ул.

Үткәнгә кайтып, нәрсәнеләр үзгәртәргә, төзәтәргә мөмкин булса...

– Фәриткә кияүгә чыгар идемме икән, белмим. Әмма ул очракта Аязым булмас иде... Шуның өчен генә дә үткәннәргә гафу итәргә мөмкин. Бик сирәк кенә очрашабыз – бала бар бит. Фәрит хәзер Мәскәүдә яши, дингә килгән. «Теге вакытларда мине шайтан котырткан инде», – ди, гафу үтенә. Бик үкенәм, дип тә әйтә. Без аерылышкач, дүрт ел буе бер хәбәрә булмады аның. Тормышымда Макс барлыкка килгәндә улыма 3 яшь иде. Ул аңа бик тиз ияләште. Балалар бакчасынан үзгә Макс алган көннәргә бик сөенә иде. Ике балабызны да бертигез күргән өчен мин иремә бик рәхмәтле. Аязның хоккей белән шөгыльләнүен белеп, кайчак таныш-белешләр арасында: «Безнекенә дә уйныйсы килә дә, йөртәргә авыр бит», – дигәннәрен ишетәм. Ә Макс иртәгә сәгәт биштә торып, Аязны хоккейга илтә. Һәр көнне! Кемдер үз баласын да йөртәргә иренгән вакытта. Югыйсә икебез дә рульдә. «Мин Данил белән калып торам. Аязны тренировкага син илтә кайт», – дип әйтә ала, тик алай әйткәнә юк.

Максим Аязны читкә какса, миңа бик авыр булыр иде...

Иремне бик яратам. Аның да үзгә яратуын сезәм. Әмма әлегә сынауларны үтмәгән булсам, мөгаен, бүгәгә бәхетемнең кадәрен аңлап бетермәс идем.





Фото: www.pixabay.com

«СЫРОЕД»ЛАР СЫР АШАМЫЙ

ЭЛЛИНАНЫҢ БИШ ЕЛ ИНДЕ ПЕШКӘН РИЗЫК
АШАГАНЫ ЮК.



Лилия ГЭРӘЕВА

Беренчегә – помидор, икенчегә – кыяр аның. Көнлек рационы яшелчә белән җиләк-җимештән генә гыйбарәт булса да, көче ташып тора үзенең. Юк, вегетариан түгел Эллина Красильникова. Ул – чи ризык кына ашап яшәүче.

Пешерүне таләп итми торган ризык ашаучылар белән вегетарианнар арасында аерма зур. Соңгылары иттән, балыктан, кайчак сөт-май, йомыркадан ваз кичсәләр дә, рационнарында ботка, шулпа, таба ашлары – гомумән, кайнар ризыклар бар. Әле алай да мондый кешеләргә бертөрле кызыксынып та, гажәпләнәп тә

карыйбыз. Эллина исә боткалар да, камыр ризыклары да, ит тә, балык та кулланмый.

«Әлегә яшәү рәвешемә барысын да уйлап һәм аңлап килдем. 35 яшемдә үк организмым шактый таушалган, төрле чирләрдән интегүче ханым идем инде мин, – ди ул. – Көн дә башым чатный, муеным сызлый, буыннарым авырта. Дэваланам дип, дарулар эчәм... Ә алар бер

жирне дөваласа, икенче жирне зарарлый. Көз җитте исә салкын тия, грипп эләктерергә генә торам...

Әнә шулай интегеп яшәгән мәлемдә «үле» ризыкларның зарары турындагы мәгълүматка юлыктым. Миңа нәкъ менә шушы система кирәк икән лә! Болай туклануга күчәргәме, күчмәскәме дигән сорау тумады да хәтта. Экспериментлар яратам мин. Чи ризык белән туклануның хикмәтен үземдә сынап карыйсым килде.

Башта ит ризыклары ашаудан тыелдым – вегетарианлыкка күчтем. Ике елдан пешкән ризыкларны бөтенләй дә кулланмый башладым.

Дөресең әйтим, баштарак бик кыен булды. Гел ниндидер берәр тәмле әйбер ашыйсым килә иде. Тәмгә бәйлелек әнә шулай бик акрынлык белән генә чигенде. Ярты еллап барды әле бу халәт. Организм да шактый авыр кичерде бу үзгәрешне. Моңарчы да ит ашамавым үземне җиңәргә, яңача туклану системасына яраклашырга ярдәм итте.

Тозлар утыра, дип сөйләсәләр дә, кеше организмнда шуның кадәр тоз туплана дип белми идем. Болай туклануымның беренче айларында ук организмдагы бөтен артык тоз чыгып бетте. Тоз хәтта тән тиресе аша да чыга, тәнәмә тоз ышкыган кебек йөри идем. Алты айдан соң әйтеп бетергесез җиңеллек барлыкка килде, көчем артты, кулым белән агач та ега алырмын кебек тоела башлады. Организм бөтен көчен «үле» ризык эшкәртәргә сарыф иткән, ә аңа алмашка үзенә берни дә алмаган икән. «Тере» – пешмәгән, кыздырылмаган ризык организмда бик тиз, 20-30 минут эчендә үзләштерелә. Мондый ризыклар сәламәтләндерә, яшәртә, дөвалый, хәтта гомерне дә озынайта. Чи ризыкларда яшәү энергиясе, тере аура була. Һәм ул аны кулланган кешегә дә күчә. Пешкәне исә ашказанында өч-алты сәгать тора. Бу вакыт эчендә ул әчи, чери, газлар бүленеп чыга. Мондый «үле» ризык ашау кешенең иммунитетын бетерә. Шуңа да бүген «тылсымлы төймә»сез яши дә алмыйлар.

Бер елдан мин салкын тиюнең, томау төшүнең, тамак шешүнең нәрсә икәннен оныттым. Баш авыртуы да үзеннән-үзе юкка чыкты. Иң мөһиме – буш вакытым барлыкка килде. Гәрчә ирем белән ике улым гадәти тукланучылар, көн дә ризык әзерләми булмый. Алар өчен әллә нәрсәләр пешерсәм дә, ул ризыкны авыз итеп карау теләгем юк.

Ләкин бар да шома гына барды, дисәм, дөресең булмас. Чи ризыкка күчеп ел ярый үтүгә, кисәк кенә ябыга башладым. Тик ни хикмәт, көчем әүвәлгечә күп иде. Шулай да кирәгеннән артык ябыгу мине хафага салды. Димәк, организмда нәрсәдер көйле түгел. Арыклыкны бетерү өчен рационыма «үле» ризык – кибет каймагы өстәп карарга булдым. Мин ашый торган күп кенә чи ризыклар белән дә яхшы яраша ул. Рационга каймак кушканнан соң, авырлыгым нормальләште.

Хәзер болай туклана башлавыма биш елдан артты. Шактый тәҗрибә тупладым, баштарак нинди хаталар ясаганымны да күрәм. Ул хаталарны мин генә түгел, шушы системаны сайлаган күпләр ясый. Чи ризык

■ Эллина Красильникова: «Элеккеге кешеләрнең дә чи ризыкка өстенлек бирүләрен беләм. Шуңа да бүгенге чирләр булмагандыр. Моннан 100, хәтта 50 ел элек кенә дә кешеләрнең тәм тоюы башкачарак, хәзерге кебек бозылмаган булган бит. Ул вакытта кешелек табигый тәмнәргә өстенлек биргән».



белән тукланучыларның күбесе чынлап та фәкать чи ризык белән генә туклану яклы, шулай гына дөресең була дип уйлыйлар.

Төрлечә экспериментлар ясаганнан соң, үзем өчен чи ризык белән туклануның дөресең варианты таба алдым. Моңы организм үзе сиздерде. Соңрак дөресең юлда булуымны күп еллардан бирле шушы системаны өйрәнгән Максим Садовник хезмәтләреннән дә укып белдем. Ул өч төрле туклану төре бар ди. Беренчесе – сәламәтләндерә торган. Болар, әлбәттә, чи ризыклар. Алар организмны гади генә чирләрдән түгел, аллергия, диабет, хәтта яман шеш кебек, дөвага бирешми дип саналганнарыннан да дөвалый.

Ашарга әзерлисе булмагач, вакыт та күп кала икән.

Икенче төре – «төзелеш материалы» булган ризыклар куллану. Өченчесе исә – ләззәт бирүче ризыклар. Боларга төрле баллы тәм-том, шоколадлар керә. Аларны авыз иткәч, организмда шатлык хисе барлыкка килә. Кисәк кенә баллыдан баш тарту бик кыен. Озак еллар буена чи ризык белән генә тукланучыларны гел күзәтәм. Алар сәламәт тә, көчләре дә ташып тора, ләкин күзләре бик боек, кайчак хәтта усал да. Чөнки алар үз-үзләрен мәхрүм иткән шушы кечкенә генә ләззәтне башка бернәрсә белән дә алыштыра алмый. Моңы аңлау тиз генә килми әле. Кешенең, аңышмастан, башта үзенә, аннары башкаларга ачуы килә.

Икенче төргә – «төзелеш материалы»на керүчеләр – үле ризыклар. Сезнең чи ризык белән генә тукланучыларны күргәнегез бармы икән? Әйе, алар сәламәт, җиңел, ләкин шулкадәр арыклар. Болар барысын да дөресең эшлибез дип уйлый, хәтта үз тәҗрибәләрен уртаклашып, семинарлар да уздыра әле. Тик бу мәгълүмат тәҗрибәсезләренә ялгыш юнәлешкә алып кереп китә.

Дөресең тукланмаганда, организм үзенә яшәү өчен бирелгән функцияләрен башкара алмый. Мәсәлән,

хатын-кызлар авырга узмый, сөяк составы үзгәрә. Моньң сәбәбе билгеле – кеше әлегә бу этапта «үле ризык»тан башка гына яши алмый. «Үле ризык» организмга «төзелеш материалы» булып хезмәт итә. Әйе, ул аны чүпли, күзәнәкләрен тыгылдыра, ләкин әлегә нәкъ менә ул гына организмда фундамент ролен башкара. Организмның күзәнәкләре «үле», авыр ризыкны резерв-ка туплый. Күп күләмдә кулланганда, мондый ризык кешене симертә, чирләр кузгата. Ләкин бер дә ансыз гына булмый. Кешегә яшәү өчен күп ашарга кирәкми. Барысы да дәрәс микъдарда булырга тиеш.

Һәр кеше үз үсеш этабын кичерә, һәркемнең үз теләге, үз кичерешләре. Чи ризык белән тукланам дип кенә башкаларны да шушыңа өндәргә ярамый. Ә менә бу хакта дәрәс мәгълүмат бирү – анысы инде башка эш.

Организм эчке резервларын сарыф итеп бетергәч, үзен «ашый» башлый.

Чи ризык белән генә тукланырга әзер булмаганнар да организмны чистарту, сәламәтләндерү өчен бер-ике ай шушылай туклана ала. Үзеңне җиңел итеп тою өчен шушы вакыт аралыгы да җитә.

Көндәлек рационым бик тә гади. Баштарак уылган чи кишер, чөгендер, банан, көнбагыш һәм чикләвектән тора иде ул. Банан тамакны шәп туйдыра. Ә чикләвек һәм көнбагыш төше – аксым чыганагы.

Хәзер мин көн дә бертөсле тукланам, чөнки ниндидер тәмнәргә тартылу инде бөтенләй бетте. Көн саен җиләк-жимеш, алма, груша ише әйберләр ашыйм. Аш һәм ботка урынына помидор, кыяр кулланам. Кайчак бик сирәк кенә пешкән дөгә дә булгалый. Чөнки, әйткәнемчә, организмга «төзелеш материалы» да кирәк. Чи яшелчә, чи җиләк-жимеш ашагач, алай күп эчәсе дә килми. Карлыган, чия яфрактарынан чәй пешереп эчәргә бик яратам. Ләкин күбесенчә чиста су эчәм.

Минем чи ризыктар белән генә туклануымны белгән кешеләр, бик гажәпләнә. «Алай яшәп буламыни? Бәрәңгесез ничек торасың?» – диләр. Дөрестән дә, мин итсез дә, башка ризыктарсыз да торырга тиз өйрәндем, ә менә бәрәңгедән баш тарту кыенрак булды. Тора-бара күнектем, хәзер бу ризыктарның берсенә дә исем китми.

«Сәламәтлек матрицасы» дигән төшенчә бар. Табиғатне, үз организмбызны берни белми дип уйлап, без ялгышабыз. Организм үз-үзен терелтә дә, яшәртә дә ала, аңа комачауламаска гына кирәк. Ә бүгенге туклану системасы белән без аңа ярдәм итмибез, аяк кына чалабыз. «Үле» ризыктан организм үзенә кирәкле витаминнарны, микроэлементларны ала алмый. Күзәнәккә үз-үзен саклар өчен болар шулкадәр дә кирәк югыйсә.

Чи ризык белән тукланучылар хәзер көннән-көн арта. Күпләр мода итеп тә иярә. Ләкин мода өчен генә дип болай озак тукланып булмый. Кеше шушы системаны аңлы рәвештә кабул итәргә тиеш.



Югары категорияле
табиб-диетолог
Юлия КИСЕЛКОВА

Кешенең организмы уникаль. Ул теләсә нинди ризыкка көйләнә ала. Алайк вегетарианнарны, алар ит ашамый, ләкин үзләрен яхшы хис итәләр бит.

Шулай да мин, табиб һәм традицион медицина вәкиле буларак, кеше катнаш тукланырга тиеш дип саныйм. Көндәлек рационыбызда яшелчәсе дә, чи азык та, шулай ук терлектән генә алына торган продуктлар да булырга тиеш. Һәр ризыкның үз файдасы. Ит белән балыкта аминокислоталар, аксымнар – организмга бик кирәкле «төзелеш материалы» бар. Бер генә үсемлек тә мондый төр аксым белән тәэмин итә алмый. Терлек майларын куллануны чикләргә дисәк тә, безгә анысы да кирәк. Әлбәттә, процент нисбәтен саклау мөһим. Рациондагы майларның бер өлеше – терлектән алына торган, бер өлеше үсемлек мае булырга тиеш.

Бөтен кешегә дә чи азык белән генә ризыкланып яшәү килешми. Ашказанында яки эчәклектә жәрәхәт, ашказаны асты бизе ялкынсынуы – панкреатит, шикәр чире бар икән, бу рәвешле тукланырга гомумән дә ярамый, чөнки чи яшелчәләр, нигездә, тупас клетчаткадан гыйбарәт.

Мондый төр туклану балаларга да туры килми. Аларның организмы аксым – «төзелеш материалы»н күп таләп итә. Аны үсемлекләрдән генә җитәрлек күләмдә алып булмый. Шулай ук авырлы һәм бала имезүче ханымнарда да бу рәвешле туклану зыянлы.

Пешерелмәгән ризыктарны кулланганда паразитлар эләктерү куркынычы да бар. Бигрәк тә каклаган ит, балык, кайнамаган сөт ише ризыктар хәтәр.

Сүз дә юк, чи яшелчә, җиләк-жимеш белән туклануның файдасы бик күп. Мондый ризыкта холестерин юк. Димәк, күзәнәкләр, кан тамырлары тыгылмый, киләчәктә инсульт һәм инфаркт янамый. Болай тукланучылар артык авырлыктан да интекми. Һәм бу күп кенә чирләрдән профилактика да булып тора. Мәсәлән, диабеттан, хәтта яман шештән дә. Ә бит күп чирләр майлы ризыкны, камыр ашларын чамадан тыш кулланганнан килеп чыга.



Һадиева Эльвира

Казан дәүләт университеты

Кияүдә, кызлары Нәсипә Әкинне үстерәләр.

Карьера: шагыйрә

Тормыш шигаре:
«Һәр яңа көннең үз сөенече була».

<https://www.facebook.com/suyumbike.zhurnaly>

Очрашулар ае

Шушы айларда иң нык хәтергә уелып калган вакыйга – авылга кайтып, ниһаять, укытучым Миләүшә апа Гарифуллина белән очрашу. Бу очрашуның әһәмиятен сүз белән генә аңлатып булмыйдыр ул. Рәхәт, бик жылы иде... Аннары легендар язучы (язучы гына түгел, жырчы, сәясәтче, композитор, сценарийлар авторы, шагыйрь) Зүлфү Ливанели белән очрашырга насыйп булды. Кыскасы, иң зур сөенечләр очрашуларга кайтып кала.

Казанның Казакъстан түгеллеген белделәр

Чемпионат Казанны «тәртипкә салды». Урамнар чистарды, пөхтәләнде, ай буена халыкның кәефе күтәренке булды. Үзем, кайнарланып, футбол өчен жан атучылардан түгел. Яраткан шәһәремнең күзгә күренеп яхшы якка үзгәрүенә сәбәп булды бу чемпионат. Казанны чит илләрдә беләләр хәзер. Казакъстан белән бутамыйлар инде элекке кебек. Парклар, бакчалар, скверлар күп. Күбесендә таш, асфальт, бетон жәелгән. Алар урынына яшел чирәм дә түшәргә өйрәнсәләр...

Эмодзи көне дә бар икән

Элек озын-озын хатлар язганнар, без үскәндә «смс»лар яза идек, хәзер төрле мессенджерлар аша гына хәбәрләр алыша башладык. Ул кыска хәбәрләрне төрле «смайлик»лар белән бизибез. Баксаң, аның исеме бүтән икән – эмодзи дип атала. «Эмодзи» сүзе японнарның «картина» һәм «символ» сүзләреннән килеп чыккан һәм, билгеле инде, Япониядә барлыкка килгән. Хәзер сүзне язып тормыйбыз, смартфоннарда эмодзиларга гына басабыз. Аларның көне дә бар икән. 17 июльдә Эмодзи көнен бәйрәм итә башлаганнар. Ә иң кызыгы: эмодзиларны яшьләр генә түгел, ә әбекәйләр дә куллана башлаган. Булдыралар диясе генә кала!

сөендерде

көендерде



сөендерде

көендерде



сөендерде

көендерде



Ашыгабыз да кабаланабыз...

Үз-үземә вакыт таба алмый йөрм. Кулыма китап алып укымаганга да инде ике-өч ай бардыр. Тормыш куу, каядыр ашыгу гадәти була бара. Тагын әле әти-әнине ялга алып барасы килә... Кызганыч, быел да насыйп булмады. Аллаһ насыйп итсен, исәнлекләреннән аермасын иде.

Киресенчә булса, дөресрәк түгелме?

Бу жәй чемпионат белән генә узмады шул. Күңелсез хәбәрләр ишетелеп кенә тора. Инде сәяси, икътисадый яки социаль өлкәдәге проблемалар турында укымаска тырышам, шулай да колакка чалынмый калмый. Колакка чалыну түгел, шәһәр буйлап барганда ук күзгә бәрелә. Мәсәлән, бензин бәяләре. Жәй башыннан алып, атна саен артып тора. Әйтерсең лә, байларның фонд биржасындагы акцияләре... Ә менә авылда сөт жыю бәяләре төшә икән. Киресенчә булырга тиеш бит.

«Канлы якшәмбе»нең жан өшеткеч кайтавазы

1943 елның 11 июлен Польшада «канлы якшәмбе» дип искә алалар... иде. Волыньда һәм Көнчыгыш Галичинада канлы вакыйгаларны тарихчылар моңа кадәр украин милләтчеләренең поляк крестьяннарына карата геноциды итеп бәялиләр иде. Ул вакытта, төрле чыганаclar буенча, 35 меңнән 100 меңгә кадәр Польша кешесе жазалап үтерелгән. Күптән түгел Польша президенты Анджей Дуда әлегә жинаятыне этник чистарту дип бәяләде. Мондый сүзләргә жиде кат үлчәп сөйләргә кирәген белмиме әллә? Этник чистарту дигәндә, нәрсәне күздә тоту ул?



«БӨТӨНЛЭЙГЭ КИЛГЕЗ...»



Мәдинә АВЗАЛОВА

ЯЛГА ЖЫЕНДЫК ЖЫЕНУЫН.
ӘММА КАЯ БАРАСЫБЫЗНЫ ГЫНА
БЕЛМИБЕЗ ӘЛЕ. ДИҢГЕЗГӘ ИКӘНЕН
ГЕНӘ БЕЛӘБЕЗ. БЕЗГӘ ДИҢГЕЗ КИРӘК.

Юлга кузгалганда, күзөбез кая төшә, күңел нәрсәгә тарта – шунда, дигән идек тә, «якында-рагы» дигән Анапа яныннан да узып киттек. Тора-бара теләкләр дә үзгәрде. Меңләгән чакрым араны тилмерә-тилмерә үт тә, диңгездән башкасын күрмә, имеш. Юк, алай булмый. Кырым бит ул бай тарихлы як. Кем генә аяк басмаган да, кем генә яшәми хәзер анда! Атлаган саен – музей, әйләнеп баккан саен без – туристларны хәйран калдыра торган тамаша.

Беренче туктаган урыныбыз – Приморск шәһәрчеге. Хужабыз – моннан ике дистә чамасы еллар элек каты жир тетрәүләрдән соң Әрмәнстаннан килеп урнашкан Людвиг үзендә калырга кыстый. Без: «Судакка!» – дигәч: «Анда бик кыйммәт, калыгыз монда, пляжы да әйбәт, әйберләре дә арзан...» – ди. Алда безне озакка сузылган серпантин – бормалы юллар көтә. Кул сузымында гына урнашкан диңгездә коенып меник тә, юлыбызны дәвам итәрбез. Пляж, чыннан да, чиста, ял итүчеләр дә әллә ни күп түгел сыман. Күргәнемә сокланып, тәэсирләнеп, яр буенда йөргән арада, шушы якларның танылган шагыйрәсе, Кырым язучылары берлеге һәм Көнчыгыш Кырым рус язучылары берлеге әгъзасы, Николай Гумилев исемендәге Бөтенроссия әдәби премиясе лауреаты Галина Яковлева белән дә танышып алам. «Мы сидим, прижавшись тесно; Ты вдова, а я невеста; И поем о женской доле: Я – о счастье, ты – о боли», – дип сөйләп китә 80 яшьлек шагыйрә. Эмма аңа берәү дә бу яшьне бирми. «Диңгез буенда үстем, диңгездән башка яши алмыйм», – диюенә карап, аның ни өчен шундый яшәү күренүен чамаларга була. Тылсымлы су менә нишләтә! «Әйдәгез, минем белән Феодосиягә, – ди шагыйрә, минем журналист булуымны белеп алгач, – анда бүген Марина һәм Анастасия Цветаевага багышланган зур кичә». Без аңа рәхмәтләр әйтеп, юл уңаенда калган беренче диңгез шәһәрчеге белән сабуулашып, сәяхәтебезне дәвам итәбез.

Баш әйләндергеч бормалы юллар, уң якта – арлы-бирле чабышкан машиналарны тын гына күзәткән серле таулар, ә аста – упкын... Судакка илтә торган туры юлга чыккач, алда булачак мажараларны күз алдына китереп, күңел киеренкелегә үзенә бер рәхәтлек, сөенеч белән алмашына. Ниһаять, ниһаять... без ике яклап кипарислар үсеп утырган гаҗәеп дөньяга килеп элгәбез. Дөрәс, бу якларга беренче генә килүем түгел. Студент елларында Ялтада берәр ай яшәгәннебез искә төшеп куя. Ул чагында көн-төн стадионда булган без – спортчыларга көнъяк шәһәрнең матурлыгын карап йөрергә вакыт тими дә иде. Шулай да аның әкияти бер почмагы хәтердә калган. Анысы турында берәз соңрак...

Судакка кергәндә безне бер кеше туктата. Татарча исәнләшеп, татарча сөйләшә башлавы белән ул безне шундук үзенә каратып куя. Ничектер үз кешенә күбрәк ышанасың бит. Үз артыннан ияртеп, Судакның тар урамнары буйлап йөртә торгач, машинасын тимер капкалы ике катлы бина янына китереп туктата. Йорт хужасы да – Кырым татары. Риза әфәнде Ниметуллаев хатыны Зәмирә белән капка төбенә үк чыгып, якын туганнарын көткәндәй каршы ала.

Без тукталган Әхмәт хан Солтан урамында кырым татарлары яши икән. Гомумән, Судакта – кырым татарлары. Алар турында нинди генә легендалар яшәми. Нәсел тамырлары Чыңгыз хан, Алтын Урдага барып тоташа дип тә, тел, тарих һәм мәдәни яктан төрек

милләтенә барып тоташа дип тә сөйләләр. Бер урында гына утыра белми торган милләт итеп күрсәтүче мәгълүматлар да житәрлек. Судакка да әйләнә-әйләнә кайтканнар, имеш. Аларның кайчандыр биредән куылган халык булуын да онытмыйк. Ул чакларда кайсы кая таралышкан, дөрәсрәге, качып киткән Кырым татарлары, вакытлар үтүгә янә үз ярларына кайтып урнаша.

Туган җирнең кадерен белү өчен еракка китеп кара икән. Без моны Татарстан чиген узуга ук аңладык.

«Кайсы адәм дә әйбәт»

Без яшәгән йортка каршы үз кибете, үз пансионаты белән көн күреп ятучы Искәндәр Фафаровның әнисе Әминә ханым шулай ди. Берәз гына читкә тайпылып, тарихка кереп китүебезнең сәбәбе дә – Әминә ханым. Казан татарлары, ягъни безнең белән гәп куертуны ул мәртәбә саный. Әле татарчага, әле төрекчәгә, әле русчага күчеп, үзе әйтмешли, «бер сөз белән» генә язмышын әйтеп бирә. Минем белән озаклап сөйләшергә вакыты юк аның. Ул үзе Иске Кырымда яши икән. Бирегә улы Искәндәргә булышырга килә. Эңә хәзер дә мин аны кухняга «өстәлләрне чистартырга» чыккан жирдән «тотып» алдым.

– Машалла, машалла, мин эшли торырым, сөйләшә торырым, – ди ул елмаеп. – Монда ничек яшибезме? Һәм ул сөйләп китә.


Язмышы, балачак һәм яшьлек еллары әлегә дә баягы Кырым тарихы белән бәйләнгән булуын шундук абайлап алам. Аның әти-әнисе дә, Кырым татарларына көн беткәч, дүрт баласы белән Тажикстанга чыгып киткән. Шуннан – Үзбәкстанга... «Күрмәгән калмады инде, – ди Әминә ханым, күз яшьләрен сөртеп. – Аннары Азәрбайҗан кешесенә кияүгә чыктым. Искәндәремә булышам хәзер. Ул – минем бердәнберем».

Өч оныгы бар икән: икесе Симферопольдә – югары уку йортында укыйлар. Кайчандыр бухгалтер, ревизор булып эшләгән ханым сату эшенең бөтен нечкәлекләрен белә. «Шушы йортны хосусыйлаштыра алсак, жылкәдән тау төшәр иде, – ди ул уфтанып. – Улым ничә мәртәбә барды инде документларын күтәреп, борып жибәрәләр. Үзебез житкәргән йорт лабаса».

– Бар да яхшы булыр, – дим, әңгәмәдәшемне тынычландыра башлап. – Кырым хәзер Россиянеке. Ә Россиянең – үз законнары.

Әминә ханымнан чебурек рецепты.....

■ «Аның бернәрсәсе юк, – ди ул, кызыксына башлагач, – суга аз гына тоз, уксус белән сүнделелгән сода, бер-ике кашык каймак салып, он белән әйбәтләп басасың да, янмый торган майсыз табада ике яклап кыздырасың. Ә эченә фарш саласың. Суганны күп итеп салырга онытмагыз! Тәмле була».



Жылы-чиста диңгезе, биек тау башына менеп кунаклаган ак болытлары, шау чәчәктә утырган акацияләре... һәм гасыр төзелешенә тиң Крым күпере...

Аның куллары бер дә тик тормый. Шул арада ул: «Пешерә белсәң, бик тәмле, кунаклар ярата», – дип, үзләре милли ризык дип атаган чебурек әзерләргә керешә. Ә мин карап торам. Шул арада пешеп чыккан кайнар ризыкны Әминә ханым кулыма тоттыра. Тәмле, чыннан да тәмле. (Кайткач пешереп карадым да, камырына сөт белән көнбагыш мае кушсаң, тагын да тәмлерәк була, дигән фикергә килдем.)

Сөйләшү ахырында гел тел очында тынгысызлап торган соравымны бирәм: «Яшәүләре хәзер әйбәтме, элек яхшырак идеме?» Ул мине шундук аңлап ала. Сәясәткә артык кереп китмичә генә: «Безнең өчен кайсы адәм дә әйбәт. Сугышмасын гына...» – ди, сүзне читкә борып. Бер белмәгән кешегә күңелендәгесен ярып салу, әйтәсе сүзен курыкмыйча әйтә алу хәленә жигү өчен вакыт кирәк аларга.

«Туристлар исәбенә яшибез»

Ял итү сезоны башланып кына китте. Ә диңгез буенда күпме халык... Пляжга иртәрәк төшеп, урын алып калмасаң, эш харап. «Лежаклар» куелган урынга кертмиләр. Анда аның кешесе дә юк үзе. Бер уйласаң, дәрәс түгел инде. Ял итүченең артык акчасы юк бит. Күбесе безнең шикелле үз машинасына төялеп килә.

Акчасы булган кеше самолетта оча һәм Кара диңгезне түгел, Урта, Кызыл диңгезләрне сайлый. Диңгез күрәм дип, 2100 чакрым араны (әле бер якка гына) узган кеше өчен тиене дә кадерле. Бензин бу якларда кыйммәт. Бер литры кайда 47 сум, кайда 48 сум тора. Безнекеләр соңыннан исәпләп чыгардылар: бару-кайту 12-13 мең тирәсе чыга. Барыбер гаилә белән барганда, арзанга төшә инде. Ә бездә – Татарстанда аның бәясе 40 сум да 50 тиен! Татарстаннан чыгып китүгә үк сизсәң бу аерманы. Ярый, боларын һаман да шул экономия, барырга уйлаучылар өчен киңәш-фәлән дигәннән әйтүем генә.

Судак белән Ялта арасы

Тозлы диңгез суында туйганчы коенып, катамаранда йөреп кинәнгәннән, кул сузымында гына башланган текә тауларга менеп төшкәннән соң, Судакның һәм аннан 100 чакрым арада урнашкан Ялтаның истәлекле урыннары белән танышасы иттек.

Кырымның көньяк-көнчыгышына урнашкан бәләкәй генә шушы курорт шәһәрчегенә моңа кадәр дә йөзләргә мең ял итүче килеп киткән, моннан соң да ул шулай булыр дип уйлыйм. Хәтта күбрәк тә булыр. Ни өченме?! Беренчедән, хәзер Крым янә, бу очракта шөкер дип әйттик, кире безгә, «үз ярларына» әйләнеп кайтты. Әле күптән түгел генә диңгез аша ике ярны – ике дөньяны тоташтырган, исеме тарихларга кереп, мәңгеләшкән Крым күпере аша чыкканда моны аеруча нык тойдым. Әйе, мондый мөмкинлекләр тудырылгач, туристлар бирегә агылып кына торыр, Крым туристларсыз калмас, дип барган идем. Килеп күргәч, исем китте. Кая ул туристларсыз калу?! Әйтәм бит, яр буенда алма төшәр урын да юк. Кая карама – халык. Кеше әллә махсус гасыр төзелешен – шул күперне күрим дип килгән, әллә шушы оҗмахны?!

Хужабыз Риза әфәнде: «Судакка килгән кеше Генуя ныгытмасын күрмичә китә алмый», – дип, безгә шәһәрчек артындагы корылмаларны барып күрергә тәкъдим итә. Крепость тавында урнашкан Генуя ныгытмасына жәяүләп бара башлагач, шактый арытты. Әмма һич кенә дә үкенмәдек. Гид әйткәнчә, заманында иң бай һәм күренекле шәһәрләрдән саналган Судак та нәкъ шул вакытларда бөлгенлеккә төшә. Ә бит кайчандыр Европадаң Азиягә бөөк ефәк юлы нәкъ менә Судак аша узган.

Инде юлыбыз – Ялтадан көнбатышта урнашкан, бу як халкының горурлыгы булган, без кинолардан гына күрәп белгән архитектура һәйкәле – Ласточкино гнездо, ягъни Карлыгач оясына... Бирегә автобуста да, автомобильләрдә дә, су юлы буйлап катерда да киләләр. Киләләр һәм... килгән саен яңадан бер ачыш ясап китәләр. Бүген ул кырымлыларның мәдәни үзәгенә әверелгән.

Дөньядагы иң борынгы шәһәрләрнең берсе Керчьта да булып кайттык. Ул моннан 2600 еллар элек салынган. Әле Мәскәү дә, Киев та, Лондон, Париж да булмаган ул чагында. Ә Керчь менә булган! Шуңа күрә биредә төрле чорлардан калган һәйкәлләр таң калдыра.



■ Өч катлы стена-
дан эшлэнгән
Генуя крепосте
хәзергәчә үзенә
хәрби-тарихи
кыйммәтен югалт-
маган. Греклар,
әрмәннәр,
мөселманнар
яшәгән бу ныгыт-
ма бары төрөкләр
басып алгач кына
жимерелә баш-
лый.

■ Якыннан кара-
ганда Ласточкино
гнездо чыннан да
уч төбедәй,
карлыгач оясыдай.



Моннан бик күп еллар элек минем М. С. Воронцов Сараенда булганым бар иде инде. Очсыз-кырыйсыз биләмәләрендә моңарчы күз күрмәгән агачларга сок-ланып, лавр яфраклы аллеяларында хозурланып йөргәндә: «Граф үз биләмәләренә гади агачлар гына утыртмаган. Үсентеләрне чит илләрдән кайтарткан хәтта», – дигән сүзләр искә төшә. Гасырлар үтәр, ә менә Воронцов Сарае калыр! Гасырларга калыр!

...Кичләрен тар урамнар, диңгез яры буендагы сәүдә базарлары гөж килә. Монда сувенирлар, жиләк-жимеш, тәм-том... Ризыклар мичтә пешә тора, эреп, авызга китә тора. Бәяләре дә бигүк кыйммәт түгел, түзәрлек. Чакрымнарда сузылып киткән базар буйлап барганда берочтан концерт та карыйсың, цирк артистларының чыгышларын да күрәсең, оркестр уйнавын да тың-лыйсың, крокодиллар зоопаркына да кереп чыгасың... Йә булмаса «Төркиядә дә мондый матурлык юк», – дип, кипарислар аллеясында хисләнеп йөрисең. Жаның ни тели, кыскасы. Кипарис дигәннән... Пансионат хужасы Риза Ниметуллаев безгә бу серле, биек һәм бөек агачны үстерү серләрен озаклап, тәфсилләп аңлаткан иде аңлатуын. Ул сөйләгәннәрдән шуны хәтердә калдыр-дым: бик мәшәкатьле эш, зур түземлек сорый икән ул агач. Башта орлыгын алып чүлмәккә утыртасы, үсентесе чыгуга ук аны питомникка илтәсе, билгеле бер вакыттан соң барып аласы да өйдә үчтекиләп үстерәсе... Аннары гына урамга күчерәсе.

– Орлыгын алып китсәм, үсәрме бездә?

– Уйлама да, – ди ул елмаеп, – үсми ул сездә.

Ул бары жылы якларда гына, анда да нык һәм белеп караганда гына үсә. Шуңа йөзәр ел яши дә ул!

«Иртәгә китәсе» дигән кичтә хужабыз: «Әле сезнең чын пылау ашаганыгыз юктыр», – дип, тел йотарлык пылау пешереп ашатты. Виноград шәрабы сатучы

«Бөтенләйгә килегез!» Судакта яшәүче Крым татарлары безне шулай дип озатып калдылар.

егетебез Рамазан: «Пылауны виноград суы белән юып төшерәләр бездә», – дип, күчтәнәчен кыстырып килеп житте. Кем әйтә Крым татарлары бөтенләй башка, икенче ул, дип. Алар да безнең кебек: кунакчыл да, гади дә, шул ук вакытта ничектер серле дә булып кала беләләр. Аннары... шулкадәр якын да. Иртән юлга кузгалганда, алар безне кул изәп: «Тагын килегез, бөтенләйгә килегез!» – дип озатып калдылар. Киләбез, киләбез! Тик бөтенләйгә үк дип ышандыр-мыйбыз. Үзебезнең туган җир бик әйбәт, үзебезнең туган җир кадерле. Ә менә киләсе елга ял итәргә, янә бер шушы гүзәллеккә чумарга әзер без. Бик теләп һәм рәхәтләнеп...

Киңәш.....

■ Юл буйлап тезелеп киткән кафе-ашханәләрдә ашап, теләгәндә, душта коенып чыгуы да проблема түгел.

■ Өч кешелек бүлмәгә тәүлегенә 1500 сум акча алдылар.

Шулай итеп, тугыз көн һәм сигез төнгә без 12 мең сум акча түләдек.

■ Ашханәдә бәяләр кыйммәт дип әйтмәс идем. Көнәһе, кеше башыннан исәпләгәндә, иң күбе 400 сум акча тотылды.

■ «Лежаклар»га килгәндә, бәяләр төрлечә. Пляжына карап, күрәсең. Кайда ул көнәһе – 200 сум, кайда сәгатенә – 100 сум.

■ Безне: «Крым күперендә чират торачаксыз, «пробка» анда», – дип куркытканнар иде. Юлда барганда да, күпер чыкканда да бернинди этеш-төртеш булмады. ЮХИДИ хезмәткәрләре туристларны юкка-барга туктатмыйлар. Безне, гомумән дә, туктатмадылар. Юлда тыныч булды, шөкер, бернинди мажараларга очрамадык.

16+ ДӨНЬЯ — ХАТЫН-КЫЗ КУЛЫНДА

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзне аларга бирик.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Хатын-кыз бөтенләе белән төрле сигналлардан тора. Йөрү рәвеше, киенү стилие, кигән киemenең төсе, карашы, тавыш тембры, чәче... Болар барысы да аның эчке дөньясының чагылышы. Хатын-кыз серен яшерә белми бит ул: эчендәге тышында аның. Иң көчле инструмент, әлбәттә, караш: анда барысы да язылган. Бер нәрсә сөйләп, ә аның мәгънәсе чынлыкта бөтенләй икенче булу хатын-кызга шундый хас бит. Киная белән, әйтеп бетермичә, ярты юлда өзеп... Шушы сигналлар күп булу, аларның яшеренгәнлегенә серлелек хисен барлыкка китерә һәм кызыксындыру тудыра... Мин бәхетле ир кеше. Юлымда кызык, мәхәббәтле хатын-кызлар очрады. Беренчедән, әнием. Безнең гаиләнең генералы! Минем тормышымда ул зур роль уйнады. Тормыш иптәше итеп Ләйсәнне сайлавым – икенче бәхетем. Үзем: «Мин аны сайладым», – дип уйлыйм инде... Ике кызым бар. Ике мәхәббәтем! Аннан – хатынымның әнисе. Безнең гаиләнең тотрыклылыгы өчен ул шактый өлеш кертә: нәрсә генә булса да, гел минем яклы.

2 Нәрсә өчен бик якын хатын-кызны да гафу итмәс идегез?

– Алдауны. Ялган икәннен белмичә көтү, юкка өметләнүдән дә куркыныч нәрсә юк дөньяда. Ә хыянәт... Аның өчен исә хатын-кыз түгел, беренче чиратта ир-ат гаепле. Ул гөнаһ шуңа да уртага бүленә: димәк, ир-ат аның күңелен бөтенләе белән биләп ала алмаган – бушлык калган.

3 Ир кеше өчен хатыны аңа дус та була аламы?

– Мәхәббәт ул этәргеч, кузгалып китү моменты гына. Мәрхүм әбием: «Мәхәббәт ул, улым, өч көнлек», – дия иде. Ә аннары тормыш башлана... Гаиләләренең күпчелеге шуңа таркала да, чөнки бер мәхәббәт белән генә ерак китеп булмый. Кайсыдыр бер мизгелдә арада дуслык та урнашырга тиеш.

Хатын белән сөйләшәргә сүз гел бар безнең. Икебез ике өлкәдә эшлибез – бүлешер мәгълүмат шактый жыела. Ә сөйләми, эчеңне бушатмый торырга ярамый. Сөйләү – тыңлаучы өчен түгел, сөйләүче өчен кирәк. Хатын белән



Шамиль САДЫЙКОВ, «Татар-информ» мәгълүмат агентлыгының генераль директоры;
гаилә стажы – 19 ел;
балалары – Данил (18 яшь), Зөһрә (13 яшь), Ясмин (3 яшь).

дус булу шуңа яхшы да: ул син сөйләгәннәрне читкә чыгармый. Бу мәсьәләдә минем өчен хатын-кыз идеалы – әни. Буйга да бәләкәй генә, әмма барыбызны да ул этеп бара – безнең җилкәннәргә һава тутыра. Әти белән яңа гына алтын туйларын үткәрделәр. Өч ир бала үстерделәр. Әтине әни ничек илһамландырып торганы, аңа нинди якын дус булганы – барысы да күз алдында. Әти – шагыйрь безнең һәм аның шигырьләренең яртысы әнигә багышланган.

4 Хатыныгызга ничек тәкъдим ясаганыгызны хәтерлисезме?

– Әни Актаныштан безнең. Шуңа күрә кечкенәдән бу төбәккә, аның табигатенә карата күңелдә аерым мәхәббәт яши. Ул як хатын-кызларына да үзгә мөнәсәбәт бездә. Юкка гына минем дә, абыйның да хатыннар Актаныштан түгел инде.

Студент чак. Актанышка бабайларга кунакка кайттым. Һәм... урамда Аны очраттым. Беренче күрдән гашыйк булдым! Шундый ошады! Кояш кебек елмая. Чибәр! Энергетикасы якты! Сөйләшә башлап, 15 минут узуга мин аңа тәкъдим ясадым: «Миңа кияүгә чыгып, Казанга китәсеңме?» – дидем. Уен-көлкә белән әйтсәм дә, әлегә сүзләрдә хаклык бар иде. Бу вакытта инде аякта нык басып тора идем. II курста ук «Эфир»да журналист булып эшли башладым, арендага алган фатирым, йөрергә машина, кесәмдә акчам бар. Мин тәкъдим иттем, ул уйнап-шаярып риза булды. Барысы да үзеннән-үзе килеп чыкты. Мин аның Шәвәлиевлар кызы икәннен аңлап өлгергән идем инде. Безнең бабайлар исә гомерлек гаилә дуслары. Бабай гел алар хакында: «Дәрәжәле нәсел», – дия иде, көчле, гыйлемле, дип, үрнәк итеп күрсәтте. Без ул гаиләгә хөрмәт белән үстек. Ләйсәнгә дә мин ят түгел – Имамовларның оныгы бит... (Сайлаган кешеңнең җиде буынын белергә кирәк, дип юкка әйтмиләр!) Икенче көнне Казанга киттем. Аны очраткач кабынган хис атна буе күңелемнән китмәде. Укытучы булып эшләгәннен белгән идем: ике көннән мәктәпкә шалтыратып аны таптым. Кесә телефоннары юк чак эле, ә мәктәп телефонын табу авырмыни – мин бит журналист. Директор аша чакыртып китердем. «Ләйсән, бу Ша-

мил. Исеңдәме танышуыбыз? Минем теге ниятем исән. Син бит ризадыр?» – дидем. «Риза», – дип җавап бирде ул. Бер атнадан соң без аларга кыз сорарга килдек. Икебезгә дә 20 яшь иде.

5 Ир кеше хатын итеп әнисенә охшаган кызны сайлай, диләр. Шулаймы?

– Мин үзем әнигә мәхәббәт белән яшәгән кеше, әмма хатынны аңа охшатып алмадым. Генерал хатын белән яши алмас идем, чөнки үзем генерал. Хатыным муенымда түгел, һәрвакыт кочагымда минем... Әни белән уртак тел таптылар алар, әлбәттә. Тормышта бу мөһим нәрсә, ләкин төп мәсьәлә түгел. Ул минем белән яши, уртак телне дә минем белән табарга тиеш. Ә хатын белән әнинең рольларен дөрөс итеп билгеләү – анысы инде ир кешедән тора.

6 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Бер яктан бу аңлашыла, физик хезмәткә хәзер ихтирам аз, шуңа да ир кешенең роле көннән-көн кими. Икенче яктан, актив тормыш позициясе алып баручы хатын-кызлар арта. Безнең агентлыкта да төп рольләрдә күбрәк хатын-кызлар, журналистларның да күпчелеге – алар. Хатын-кыз психологик яктан тотрыктырак, алар сизгер, зирәк. Шуңа күрә хатын-кызның акча табуда гаиләдә беренче урынга чыгу очраклары күп тә. Үземне алганда, минем өчен авыр мәсьәлә бу. Күз алдына китерү дә кыен.... Ир-ат өчен җиңел язмыш түгелдер. Өйләнгәнсең икән, ат булып җигелергә, арбаны тартырга тиешсең. Акча мәсьәләсендә генә түгел, интеллектуаль, эмоциональ мәгънәдә дә.

7 Гашыйк булуын хатын-кыз башлап үзе белдерүгә ничек карыйсыз?

– Беренче адымны һәрвакыт хатын-кыз ясый. Ул беренче булып сигнал бирсә, ир-ат аның артыннан китәчәк, шул сигналны сизмәсә, ир-ат аңа якын килмәячәк. Ә сигнал төрлечә бирелә: кигән киём, күз карашы, сөйләмдәге интонацияләр белән. Әгәр ул сигналларны җибәрми, берәүне дә үзенә якын китерми икән, бу мәхәббәт хикәясә башланмаган килеш кала.

8 Хатын-кызларны ир-атларда иң беренче чиратта нәрсә җәлеп итә дип санысыз?

– Ир-ат белән хатын-кызны, образлы итеп, чәчәк белән бал корты дип әйтер идем. Чәчәкнең бурычы – бал кортын үзенә җәлеп итеп, җимеш үстерү. Ә бал кортына бал кирәк: ул чәчәктән чәчәккә бик озак очарга мөмкин... Хатын-кыз өчен ир-ат – аның башындагы хыялларын тормышка ашыручы бер инструмент, шуңа күрә ул чәчәктән чәчәккә кунып йөрергә түгел, ә аныкы гына булырга тиеш. Хатын-кыз үзенә пар эзләгәндә барысын да уйлый: балаларны үстерешә алырмы, тугры булырмы, соңгы көнгәчә анымда калырмы... Бу хакта мин соңгы вакытта күп уйланам, чөнки олы кызым инде буй җитеп килә. Ул очрашачак егетләр нинди булырга тиеш, дип, эти кеше буларак фикер йөртәм. Хәзерге җәмгыятьтә, егетләргә караганда, кызларга ике тапкыр авыррак. Кайсы яктан алсаң да! Аларга матур, чибәр булырга, үзләрен һәрвакыт формада тотарга, матур киенергә кирәк. Физиологик яктан да авыррак – бала табасылары бар. Өчнә түгел, бер бала тапса да ир-ат акылдан шашарга мөмкин бит!

9 Хатын-кызларның үзегезнең кайсы якларыгызга игътибар итүне көтәсез?

– Миңа инде 40 яшь тулды. Атылган патрон, җырланган җыр мин хәзер. Актив эзләү чорыннан күптән киттем. Алар белән минем арада дусларча мөнәсәбәт кенә була ала. Иң якын хезмәттәшләрем дә, дусларым да – хатын-кызлар. Алар белән уртак тел таба белүне бәхеткә саныйм.

Житәкче буларак, хатын-кыз хезмәткәрләрем алдында җаваплылык хисе тоям: эшкә алганмын икән, әйткән сүземдә торырга, эш урынында мөмкинлекләр тудырырга тиешмен. Каты бәрелмәскә, кимсетмәскә, матур сүзне кызганмаса, эшкә илһамландыра белергә... Житәкче булсаң да, ир кеше булып калырга кирәк.

10 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саный...

– Яшьлектә хатын белән ярышырга тырышкан, киреләнгән чаклар да булгандыр. Хәзер, нәрсә генә булса да, кулымны күтәрәм дә: «Мин гаепле», – дим. Һәм бу мине соңгы вакытта бик коткара. Гаилә дигән олы юлга чыгуга, без, ир-атлар, бөтен хатаны үз өстебезгә алырга тиешбез. Гаепле булмасак та... Чын ир-егет шулай эшли. Яши-яши шундый фикергә килдем әле.

11 Шундый очракны күзаллык әле: сез, ачыгып, арып-талып эштән кайтып керәсез, ә өйдә ашарга пешмәгән.

– Тормыш бит – төрле хәл булырга мөмкин. Эштән бик алжып кайтса, Ләйсән миңа алдан хәбәр итә: «Ашарга пешермәгән әле», – ди. Авылдан яшьли чыгып китеп, тулай торакта яшәдем – ашарга үзем дә пешерә беләм, алдыма китереп куйганнарын көтеп утыручылардан түгел. Икенчедән, пиццага да заказ бирә алам. Каядыр барып та ашап кайта алабыз – бүген андый мөмкинлекләр күп. Соңгы елда, әнисе өлгермәгәндә, ашарга кызым әзерли. Монысы – горурлык! Ул пешергән – ике тапкыр тәмлерәк!

Шөкер, хатыныма яхшы әни тәрбиясе эләккән. Бәләше, өчпочмагы телне йотарлык. Ипине үзе сала. Кирәк булса, чәчәк тә ясый. Ул яктан мин бәхетле... Ләкин хатын-кызны ашарга пешерүче итеп кенә кабул итәргә ярамай.

12 Хатын-кызлар соңга калучан. Бу сезнең ачуны китерәме? Китерә икән, бу хәл белән ничек көрәшәсез?

– Ир кешегә җиңел: чалбар, күлмәк кия дә, чыгып китә, ә хатын-кыз гел матур күренергә тиеш шул – ул һәр нәрсәне уйлап сайлай. Юлыгын, күлмәген... Ләйсән күптән яулык бәйли, ул дини гаиләдә үскән. Без намазны бер вакытта укый башладык. Аның диндә булуы, икебез бер мохиттә яшәү, шул мохиткә балаларны тартып кертүбез – минем өчен зур бәхет. Ире дингә кереп, хатыны килмәсә, бу гаиләдә проблемага әйләнергә, каршылыктар туарга, карта я башлагач, аралар бөтенләй бозылырга да мөмкин.

Әйе, элек хатын соңга кала иде, хәзер менә олы кызым үсеп җитте. Бергә кая гына барырга җыенсак та, Зөһрәне көтәбез хәзер. Кызлар киенергә ярата! Тик бу минем өчен шатлык кына. Аның әзер булып килеп чыгуын һәрвакыт кызыксынып көтәм: бу юлы нинди киём сайлады икән? Тормышта һәр мизгелнең үз шатлыгы бар...



Тулысынча сайтыбыздан укыгыз:
www.syuumbike.ru

БАЛАГА УЗА АЛМАУ — ХӨКЕМ КАРАРЫ ТҮГЕЛ



Зарыгып көтеп-көтеп тә, ни өчен кайбер хатын-кызлар балага уза алмый? Сәбәпләрен каян эзләргә? Гаеп хатын-кызда гынамы? Ничек дәваланырга? Болар хакында югары категорияле акушер-гинеколог, репродуктолог Елена КАПИЦКАЯ сөйли.

Әйдә бала-чага чыр-чуы, әтисенең йә әнисенең муенына сарылган нәни куллар, шау-шулы көннән соң арып, бала карава-тында мес-мес килеп йоклаучы сабый — һәркемнең хыялыдыр бу.

Ләкин соңгы елларда табиблар кайбер гаиләле парларның хыялла-рын чәлпәрәмә китерә торган диаг-ноз куя — балага узмау. Мондый хәбәр аяз көнне яшен сугуга тиң.

Бу проблеманы булдырмый калып буламы соң? Дәвалану никадәр иртә башланса, савыгуга өмет тә зуррак.

Баласызлыкны дәвалау — күп тырышлык сорый торган һәм озакка сузылган процесс ул. Шуңа күрә әти-әниләр балаларының женес органнары ялкынсынуына китерә торган сәбәпләрне вакытында ачык-лап, тиз арада дәвалауны кайгыртыр-га тиеш. Алар кайчак төрле инфекци-он авырулар фонында ачыла. Шулай ук үсмер чакта профилактика чарала-рын күрү зарур: малайларда генита-лий һәм кече оча сөяге органнары ялкынсынуын (аднексит, цистит, уретрит), шулай ук кызларда

күзәтелгән менструаль тайпылышлар-ны вакытында дәвалау бик мөһим. Табибларга даими күренеп торуны кагыйдә итеп алу сорала. Ир бала-лар үстерүче әниләргә киңәш: подгуз-никларны артык еш кулланмагыз! Ир-атларның малай чакта күкәй капчыгы гел жылыда торугы да балага уза алмауга бер сәбәп булып тора.

Бүген матбугат чаралары, интернет бертуктаусыз сәламәт яшәү рәвешен пропагандалый. Чыннан да, саф һава, дәрәс туклану, физик активлык төрле авыруларны булдырмый кала ала. Балага уза алмаудан да коткарырга мөмкин. Шуңа күрә табиб киңәш-ләренә игътибарлы булу сорала.

Балага уза алмауны кисәтү һәм дәвалау — репродуктолог-табиб-ларның төп бурычы. Иртә женси якынлык, партнерларны еш алышты-ру күңелсез нәтижеләргә китерергә мөмкин. Бу проблема табиб кабина-тында хәл ителмәсен өчен, гаиләдә, мәктәптә алдан ук аңлату эшләре алып барылырга тиеш. Иртә женси якынлык та балага уза алмауга китерә. Кыз бала женси яктан өлгерүгә үк якынлыкка керә ала дигән фикер миф ул. Хатын-кыз организмы 17-20 яшьләрдә генә йөкләлеккә әзер була. Иртә женси якынлыкка керү хатын-кызның репродуктив функциясен җимерә, егетләрдә исә иртә импотенция килеп чыгуга китерә. Абортларның, женси юл белән күчкән авыруларның зыянлы һәм куркыныч икәнә берәүгә дә сер түгел. Нәтижеләре төрлечә:

Баласызлыкның сәбәпләре

- Репродуктив һәм бәвел бүлеп чыгару системасы органнарындагы йогышлы-ялкынсынулы чирләр.
- Женес органы үсешендә тумыштан булган кимчелекләр: күкәйнең күкәй капчы-гына төшеп бетмәве (крипторхизм), бер күкәйнең тумыштан булмавы (монорхизм), бәвел бүлеп чыгару каналының женес ағъзасында дәрәс урнашмавы (гипоспа-дия), бәвел бүлеп чыгару каналының алгы стенкасы өлешчә яки тулаем ярылган булу (эписпадия) һәм башкалар.
- Варикоцеле (орлык чыгару юлы кан тамырларының икенчел дәрәжәдән зуррак киңәюе).
- Системалы авырулар (бавыр циррозы, туберкулез, диабет, хроник бөөр авыруы).
- Касык бүсере, уретраның тараюы, күкәйгә сары су жыелу, бәвел куыгы авыру-лары, простата шешләренә ясалган операцияләр.
- Интим характердагы проблемалар.
- Хромосома патологиясе. Нәселдән килә торган бу тайпылыш хромосомалар саны яки төзелеше үзгәргән булудан гыйбарәт.
- Исерткеч эчемлекләр һәм никотин белән мавыгу, организмның чамадан тыш жылынуы, травмалар, радиация нурланышы, сәнәгать һәм көнкүреш агулары белән эш итү, ир-ат женес гормоннары һәм гормоннар нигезендә ясалган ялкынсынуны баса торган дарулар кабул итүләр дә балага узуны катлауланды-рырга мөмкин.

хатын-кыз организмының функцияләре бозыла, ир-егетләрдә импотентлык күзәтелә.

Безнең заманда үзеңне бердәнбер ир-атка – булачак иреңә саклау әхлак кагыйдәсе санала иде. Халкы сәламәтлеге турында кайгырткан теләсә кайсы дәүләт әхлак турында кайгыртчак, Америкадагы сыман тыелуны пропагандалаячак. Анда 1996 елдан ук инде яшьләр өчен «Тыелуга өйрәтү» программасы кертелгән. Бу программага 100 миллион долларлар тотыла.

Табибка даими күренеп торучы аның киңәшләрен үтәү балага узалмауға каршы иң яхшы профилактика санала. Күп хатын-кызлар гинекологка йөрергә яратмый (оялалар яки дискомфорт кичерәләр). Яшкә дә, кәефкә дә карап тормыйча, елына ике мәртәбә гинекологка күренергә кирәк.

Медицина соңгы елларда шактый алга китте, шулай да хатын-кызлар тормышында төрле хәлләр чыгып тора. Барлык күрсәткечләр яхшы булып та, балага уза алмасагыз, һәм табиблар аптырау хәлендә калса, психологик ысул белән дәваланып карагыз.

Хатын-кызларда балага уза алмауны беренчел һәм икенчел төрләргә аерып карыйлар: бер тапкыр да йөккә калмаган хатын-кызда – беренчел, кайчандыр бала табып та, инде балага уза алмау икенчел төре була.

Хатын-кызларның балага уза алмавының төп сәбәпләре

1 ТӨРЛЕ ИНФЕКЦИЯЛӘР (аднексит, хламидиоз, женес органнары туберкулезы, гонорея һәм башкалар), операцияләр (сукыр эчәк, күкәйлек кистасы өзәлү, корсак куышлыгы эндометриозы һәм башкалар) кичергәннән соң, күкәй күзәнәкләренң аналык көпшәләрендә йөреше тоткарлану.

2 ОВУЛЯЦИЯ, ЯГЪНИ КҮКӘЙ КҮЗӘНӘКНЕҢ ӨЛГЕРҮ ҺӘМ КҮКӘЙЛЕКТӘН ЧЫГУ ПРОЦЕССЫ БОЗЫЛУ. Мондый хәл берничә очракта күзәтелергә мөмкин.

Беренчесе – эндокрин системасы авырулары. Эндокрин системасында-

гы тайпылышлар үз чиратында овуляция булмауға китерә. Икенче очрак – поликистоз күкәйлек синдромы (киста рәвешендәге яман булмаган шешләр барлыкка килү). Артык авырлык жыю яки, киресенчә, гәүдә авырлыгы тиешле күләмгә җитмәү шулай ук овуляцияне тоткарлый. Гормональ дисбаланс килеп чыкмасылык булсын. Озак вакыт җитди рәвештә физик эшчәнлек белән шөгыльләнү дә йогынты ясый.

3 ЭНДОМЕТРИОЗ. Бу гинекологик чир иммун һәм гормон системаларында тайпылышлар китереп чыгара, алар исә һаман да шул овуляция тоткарлануға, шулай ук аналык көпшәләренң элпә белән капланып тыгызлануына сәбәпче булырга мөмкин.

4 АНАЛЫК ҮСЕШЕНДӘ ТУМЫШТАН БУЛГАН КИМЧЕЛЕКЛӘР.

5 ГИПЕРПРОЛАКТИНЕМИЯ. Бу авыру хатын-кыз организмында гипофиз гормоны – пролактинның артуына китерә, ул исә женес гормоннарына комачаулый.

6 ИММУНОЛОГИК КЫСЫРЛЫК. Кайбер хатын-кызларның организмы үзгә төр аксым – антиспермаль антитәнчәкләр эшләп чыгара. Ул антитәнчәкләр сперматозоидларны тоткарлый, аларга күкәй күзәнәк белән очрашырга мөмкинлек бирми.

Ләкин мондый очракта хатын-кызның бер ир-аттан балага уза алмаса да, икенче ирдән балага узу ихтималы бар. Бу тайпылыш һаман да ахыргача өйрәнелеп бетмәгән әле.

7 КҮКӘЙЛЕКЛӘРНЕҢ ВАКЫТЫНАН АЛДА ЯБЫГУ. Ир-ат сәламәтлеге аркасында балага уза алмау очраклары да артканнан-арта бара.

Ир-атның баласызлыгын да берничә төргә аерып карыйлар
1 ОЛИГОЗОСПЕРМИЯ – сперматозоидларның аз булуы.

2 АЗОСПЕРМИЯ – сперматозоидларның бик аз күләмдә булуы.

3 НЕКРОЗОСПЕРМИЯ – хәрәкәтчән сперматозоидларның бөтенләй булмавы.

4 ТЕРАТОЗОСПЕРМИЯ – нормаль төзелешле сперматозоидларның бик аз күләмдә булуы.

Балага уза алмауның төгәл сәбәбен ачыклау һәм тиешле дөвалау терапиясе алу өчен табибка мөрәҗғәгать итәргә кирәк.

Нинди генә диагноз куелса да, өметне өзәргә кирәкми. Бүгенге медицина чын-чынлап мөҗһиза тудырырга сәләтле. ЭКО ысулы – әнә шул мөҗһизалы ысулларның берсе. ЭКО ярдәмендә бүген бик күп парлар әти-әни булу бәхетен татый, тормышларының яме булган сабыйларын үстерә.

Лицензия ЛО-16-01-002821 от 01.08.13г.

Индивидуальный подход, благоприятная атмосфера - всё к Вашим услугам!

КЛИНИКА СЕМЕЙНОЙ МЕДИЦИНЫ

ул. ЗУР УРАМ, д.33

www.ksm-eko.ru

276-95-35

*подробности по телефону

ЭФФЕКТИВНОСТЬ ЭКО ПО ПРОГРАММЕ ОМС за 2017г. 60%

УЗИ, ВСЕ ВИДЫ ЛАБОРАТОРНОЙ ДИАГНОСТИКИ

У НАС ВЫ МОЖЕТЕ ПОЛУЧИТЬ НАПРАВЛЕНИЕ НА БЕСПЛАТНОЕ* ЭКО (ПО ОМС)

РЕКЛАМА

ТӨЗ УТЫР, МАТУР УТЫР!



Сколиоз – балаларда иң еш очрый торган чирлэрнең берсе. Сәбәбе нәрсә моның – хәрәкәт житмәүме, дәрәс тукланмауы? Аны булдырмый калу юллары бармы? Сорауларыбызга җавап эзләп, медицина фәннәре докторы, Казан федераль университетының хирургия кафедрасы профессоры, Республика балалар клиник хастаханәсенең амбулатор травматология һәм ортопедия үзәге житәкчесе, табиб-ортопед Илья РЯБЧИКОВка мөрәжәгать иттек.

Сколиоз – умыртка баганасының бер якка таба кәкрәюе. Бу диагнозны 6 яштан алып 15 яшкә кадәр балаларга куялар. Кызларда ул алты тапкырга күбрәк күзәтелә.

Бу чир нилектән килеп чыга соң? Сабый балаларның умыртка баганасы кимерчәкләрдән генә тора. Кимерчәкләрнең сөяккә әверелү процессы 17 яшьләренә кадәр бара. Шул чорда сколиоз чире башлану ихтималы бар. Кайбер балада бу чир тумыштан да күзәтелә. Сәбәпләре күп: умыртка сөягенең бергә кушылып үсүе, җитлегеп бетмәгән өстәмә умыртка сөякләре булу, кабыргаларның бергә бергә... Тумыштан булган сколиоз балага бер яшь тулганчы үк үзен сиздерә.

Сколиозның берничә формасы була. Иң еш очрый торганы – идиопатик сколиоз. Бала үскән чорда умыртка баганасы дәрәс формалашмый. Чирнең бу төре 10 яшътән соң барлыкка килә.

Баласында сколиоз башлануын эти-эни үзе дә ачыклай ала. Аның иң беренче билгеләре: туры басканда баланың бер иңбашы астарак була. Арттан караганда, калак сөякләре дә бер яссылыкта түгел. Алга иелгәндә, умыртка баганасының туры булмавы аермачык күренә. Әгәр дә шушы билгеләрнең берәрсе булса, кичекмәстән баланы табиб-ортопедка күрсәтергә кирәк.

Дэваланмаган очракта, умыртка кәкрәю күңелсез нәти-
жәләргә китереп, сәламәтлеккә җитди зыян сала. Гәүдәнең
торышы үзгәру, бер якка янтаю, күкрәк читлегә авышу

Белешма

Россия дәүләт санитария баш табибының 2010 елның 29 декабрдә биргән күрсәтмәсе нигезендә балалар өчен көндәлек кулланылучы дәреслекләр һәм әсбаплар комплекты түбәндәге авырлыктан артмаска тиеш:

- 1-2 нче сыйныф укучылары өчен – 1,5 кг;
- 3-4 нче сыйныфта – 2 кг;
- 5-6 нчы сыйныфларда – 2,5 кг;
- 7-8 нче сыйныфларда – 3,5 кг;
- 9-11 нче сыйныфларда – 4 кг.

монысы әле бер хәл, бу бит эчке органнарның да үсешенә һәм аларның үз функцияләрен үтәвенә комачаулый.

Сколиозны булдырмый калу аны дэвалауга караганда күпкә жиңелрәк. Шуңа да эти-әниләр баланың физик үсешенә игътибар итәргә тиеш. Иң элек – дәрес туклану. Икенчесе – баланың йоклый торган урыны артык йомшак булмасын. Мөмкинлек булса, ортопедик матрас алыгыз.

Бала ничек йөри, ничек утыра – аны да күз уңыннан ычкындырырга ярамый. Алга сөрлегең, башын иеп йөрмиме, бер якка янтаеп утырмыймы?

Тиздән яңа уку елына әзерлек чоры башлана. Умырткасы ныгып житмәгән балаларга иңбашына элеп яки бер кулга гына тотып йөри торган портфель- ләр алмаска кирәк. Көн дә мәктәпкә йөртү өчен ортопедик рюкзак кулайрак. Шулай ук дәрес әзерли торган урынын да дәрес итеп көйләү әһәмиятле. Өстәл белән урындык баланың буена туры килергә тиеш.

Баланың сәламәтлеге өчен иң яхшы спорт төре – йөзү. Аны кече яштан үк йөзәргә өйрәтегез һәм бассейнга йөрү мөмкинлеген тудырырга тырышыгыз. Аның сәламәт, матур булып үсүе өчен бу бик мөһим.

Сколиоз диагнозы балага инде куелган икән, эти-анинең бурычы – тәҗрибәле табибка күренү һәм аның белән берлектә дәва ысулларын сайлау, ул кушканны үтәү. Сколиозны дәвалау һәрвакыт команда эше. Ул командада – бала, эти-ани һәм табиб. Бу – озакка сузыла торган процесс. Эти-анигә бу очракта үзләренә дәннык булырга, балага кыюлык һәм сабырлык үрнәге күрсәтергә туры киләчәк.

Кыңаш

Өстэл-урындыкны буйга карап сайлыйбыз:

- буй 116–127 см булса, өстөл биекlege – 53 см, урындыкныкы – 35 см.
- 128–136 см буйлы бала өчен өстөл – 56 см, урындык – 37 см.
- 137–144 см буйга өстөл биекlege – 59 см, урындыкныкы – 40 см.
- 145–153 см буйлы баланың өстөле – 63 см, урындыгы – 43 см.
- өстөл өсте баланың диафрагмасы белән бер яссылыкта булсын.
- терсәкләре өстәлдә ятарга тиеш.
- өстөлнең житәрлек киң булуы һәм авышлыгын үзгәртү мөмкинlege дә мөһим. Уку өчен өстөл өслегенең почмагы 30 градус, ә язучы өчен 7–12 градус булса яхшы. Ел да яңа жиһаз алмас өчен, бала белән бергә «үсә» торган өстөл-урындыкларга игътибар итегез.

ЙӨРӘК БЛОКАДАСЫ



Йөрәк – организмыбызның беркайчан да ял итми эшләп торучы органы ул. Туганнан алып (хәер, баланың йөрәге туганчы ук тибә башлый) соңгы сулышыбызгача эштә. Сәламәт кешенең йөрәге тыныч вакытта минутына 60-80 тибеш ясарга тиеш. Кайчак йөрәкнең ритмы бозылып та киткәли. Казан шәһәре 7 нче клиник хастаханәсенең кардиология бүлеге мөдире, Казан шәһәре буенча Сәламәтлек саклау идарәсенең штаттан тыш баш кардиологы, доцент Зөлфия КИМ йөрәк эшчәнлегенә һәм атрио-вентрикуляр блокада хакында сөйли.

Йөрәк насос кебек эшли – әле кыскарып, әле бушанып, канны башка агзаларга куа. Йөрәк мускулларының импульсын синуслы төен – йөрәкнең үткәрү системасының башлангыч өлеше тәэмин итә. Аннан килгән импульслар үткәрү системасы буйлап берничә төен аша уза һәм йөрәкнең эшче күзәнәкләренә – кардиомиоцитларга тапшырыла.

Үткәрү системасының кайсыдыр бер өлешендә әлегә импульслар акрынаерга яки бөтенләй тоткарланарга мөмкин. Блокада дип шушыңа әйтәләр. Кайсы өлештә тоткарланса да, алар бөтенләй үк тукталмый. Синуслы төен импульслар юллы алмаса, бу вазыйфаны аннан астарак торган атрио-вентрикуляр төен үз өстенә ала.

Бүген без йөрәкнең атрио-вентрикуляр блокадасы турында сөйләшәбез. Бу очракта синуслы төеннән килгән импульсларны үткәрү системасының икенче өлеше булган нәкъ менә шушы төен тоткарлый.

киңәш ителми

- яңа пешкән ипи, майлы камыр ашлары;
- каймак, майлы сөт, сыр;
- каз, үрдәк, дуңгыз ите, тозлы балык, тозлы уылдык;
- йомырка тәбәсе һәм каты пешкән йомырка;
- гөмбә, борчак, суган, кузгалак, шалкан, ачы торма, шпинат, тозланган яшелчәләр, ак кәбестә;
- ит, балык, гөмбә шулпалары;
- кыздырылган ризыклар;
- шоколад һәм тортлар;
- какао, кофе.

Блокада функциональ һәм органик була. Органик блокаданың сәбәбе йөрәкнең ревматоидлы чире, кардиосклероз, йөрәк кимчелеге, кардиомиопатия, миокардит булырга мөмкин.

Иң еш очрый торган сәбәп – вируслы һәм аутоиммун чирләр, аллергия яки бактерияләр аркасында йөрәк күзәнәкләренә ялкынсынуы.

Кискен инфаркт кичергәннән соң да атрио-вентрикуляр блокада күзәтелгән очраклар бар.

Бөөрләрнең сәламәт булмавы, шул сәбәпле организмда күп күләмдә калий туплануы да атрио-вентрикуляр блокада китереп чыгара ала.

Пульсны киметүче препаратларны дәрәс кулланмау да тәэсир итә. Бик сирәк кенә очракларда блокада тумыштан да була.

Атрио-вентрикуляр блокада өч дәрәжәдә уза.

1 нче дәрәжәдә йөрәкнең ритмы бозылмый, импульслар чак кына акрыная. Аны кеше үзе сизми, фәкать ЭКГ тикшеренүе генә күрсәтә. Беренче дәрәжәдәге блокада махсус дәвалуны таләп итми, ләкин шушыңа китергән башка чирләрне ачыкларга һәм дәваларга кирәк була.

2 нче дәрәжә – импульсларның бер яки берничә өлеше тапшырыла, бер өлеше – юк. Кеше баш әйләнүенән, йөрәк эшчәнлегеннән зарлана.

3 нче дәрәжәдәге атрио-вентрикуляр блокада – иң куркынычы. Бу очракта импульслар йөрәк карынчыгына тапшырылмый. Импульслар ясау вазыйфасын сафтан чыккан төеннән астарак урнашканы үзенә ала. Импульс чыганагы башлангыч

киңәш ителә

- бер-ике көнлек ак ипи, диетик печенье;
- майсыз сөт, оетылган сөт ризыклары;
- майсыз ит һәм майсыз балык;
- көненә берәр чиле-пешле йомырка;
- кыяр-помидор, пешкән кишер һәм яшь бәрәңге;
- карбыз-кавыннан кала, башка барлык җиләк-җимеш (карбыз-кавынны чама белән);
- яшелчәлә һәм ярмалы ашлар;
- пешкән кабак, ташкабак, брокколи һәм кольраби;
- кесәлләр, мусслар, майлы булмаган сөтле кремнар. Кайнатмалар белән бик мавыкмаска;
- гөлҗимеш төнәтмәсе, җимеш сулары.

төеннән никадәр түбәнрәк урнашса, йөрәкнең ритмы да шулкадәр сүлпәнрәк. Тулы атрио-вентрикуляр блокада вакытында йөрәк тибеше минутына кырык яки аннан да кимрәк була. Йөрәк начар эшләнәлектән, организмны кислород белән тиешенчә тәэмин итә алмый. Кислород кытлыгына иң сизгер орган – баш мие. Йөрәк пульсы минутына 40 булганда – баш әйләнә. Аннан да кимрәк булса, кеше аңын югалта. Бу очракта инде электрокардиостимулятор кирәк була.

Йөрәкнең дәрәс эшчәнлегенә өчен сәламәт яшәү рәвешен саклау мөһим. Тәмәке тартуны ташларга һәм физик эш белән шөгыльләнәргә кирәк. Ким дигәндә 40 минут җәяү йөрү дә файдалы. Күбрәк хәрәкәтләнәгез. Бу кагыйдәләргә һәркем белә, ләкин минем белән болай булмас әле, дип, «тылсымлы төймә» кабып кына чирләрден арынасы килә. Профилактика шул «тылсымлы төймә» инде ул.

ТУТЫРГАН ТАВЫК

Резеда ХӨСӘЕНОВА исеме – татар дөньясында таныш исем. Аның пешергән аш-суларын Америкада, Болгария, Австралия, Чехия, Төркиядә яшәүчеләрнең дә авыз иткәне, ул уздырган осталык дәресләрендә катнашканы бар. Халыкара Татар ашлары һәм мәдәнияте ассоциациясен житәкләүче Резеда ханым – атаклы аш-су остасы Юныс Әхмәтжановның шәкерте, бары тик ул гына белгән серләрен, нечкәлекләрен остазның үзеннән өйрәнеп калган кулинар. Без аның «Татарстан – Яңа гасыр» телеканалында барган «Тәмле булсын» сәхифәсен да хәтерлибез. Казан үзәгендәге рестораны да милли кухняны үз итүче кунаклар өчен генә түгел, шушы ризыкларны әзерләү нечкәлекләрен өйрәнергә теләүчеләр өчен дә гел ачык. Никахтан соң яшь кәләшкә аш-су дәресе уздырып, ул пешергән бәләш белән кунакларны сыйлау да биредә генә бугай. Хәзер популяр булган сый-нигъмәтләрен генә түгел, кайчандыр табын күрке булып та, инде онытыла торган ризыкларны әзерләү серләрен дә ачып бирә ул. Бүген исә Резеда ханым безгә бәйрәм ашы булган тутырган тавык әзерләргә өйрәтер. Тутырган тавык – кунак сые, иң тәмле ризыкларның берсе санала.



Кирәк

- артык зур булмаган тавык (1,5 кг чамасы);
- 4-5 йомырка;
- 100 мл сөт;
- бер тотам укроп;
- 1-2 аш кашыгы атланмай;
- тәменчә тоз.





Фото: Ксения Богданова

Эш барышы

тавыкның эчен-тышын юып, кашык ярдәмендә тиресен итеннән аерабыз. Моны корсак тиресеннән башласаң уңай. Кашыкны сак кына гел эчкәрәк кертә барып, түш, арка һәм ботларындагы тирене кубарабыз. Муен тиресен җеп белән кысып бәйләп куябыз.

■ Тирән эчле савытка йомырка сытып, тоз, сөт кушабыз. Бик вак итеп туралган укроп салып, барысын да яхшылап туглыйбыз. Шунда ук эретелгән май өстибез.

■ Туралган укроп урынына үтә вак угычтан лимон кабыгы уып салсаң да ярый, алай да тәмле булачак.

■ Тавыкны баштүбән әйләндереп, корсак ягыннан тутырабыз. Моны бүрәнкә ярдәмендә эшләве кулай. Бүрәнкә борынын тавыкның ите белән тиресе арасына тыгып, акрын гына эчлекне коябыз. Башта – түшкәнең бер ягыннан, аннары – икенче ягыннан.

■ Тутырып бетергәч, тавыкның корсак куышлыгын җеп белән тегеп яки агач таякчыклар белән кадап куябыз. Эчлек агып чыгарлык булмасын.

■ Тавыкны чиста марляга яки тастымалга төреп, акрын гына кайнап утырган шулпага батырабыз (аякларын өскә каратып). Биек, тар кәстрүлдә пешерүе җайлырак. Тавыкның тиресе кабара башласа, нечкә энә белән төртеп, навасын чыгарырга кирәк.

■ Талгын гына утта кайнатып, тавыкны 1-1,5 сәгать пешерәбез. Пешкәч, шулпадан алып, табынга бөтен килеш, аштәмләткеч үләннәр һәм яшелчәләр белән бизәп чыгарыбыз. Аяк очларына чуклап телгән ак кәгазь салфетка урарга була.

■ Тутырган тавыкны кайнар килеш кисүе кыен. Шуңа да аның суынгагын көтәргә кирәк. Суынган тавыкны өлешләп турап, тагын бер кат кайнарлатып алалар.

■ Тутырып өчен кибет тавыгы отышлырак. Авыл тавыгын да тутырып була, ләкин аны пешеклөгәндә сак булырга кирәк, кайнар суда озак тотып, тиресен пешерергә ярамый. Суга тыкмыйча, кайнар пар өстендә генә пешекләсәң, бигрәк тә әйбәт. Эчен алганда кисемне дә кечерәк кенә итеп ясарга тырышыгыз. Тавыкның муенлысын сайларга кирәк – бәйләп куярлык тиресе булсын.



АРТИСТЛАР КЫШКА

Август – урамда гына түгел, аш-су бүлмәсендә дә кызу ай. Тизрәк кыяр тозларга, салатлар ясарга, компот кайнатырга җитешәсе... Һәр хуҗабикәнең яраткан һәм сыналган үз рецепты була. Артистларыбызның да шундый рецептларын барладык һәм аларны сезнең белән дә бүлешергә булдык.



Илсәя Бәдретдинова

Кышкы салат

- 1 кг баллы борыч;
- 3 кг кызыл помидор;
- 1 кг суган;
- 1 кг кишер;
- 6 аш кашыгы (өеп) шикәр комы;
- 300 г көнбагыш мае;
- 6 аш кашыгы аш серкәсе (6% лысы);
- 6 аш кашыгы тоз (тулыр-тулмас кына).

Помидорларны эре кисәкләргә бүлсәң, кишер белән борычны – саламлап, суганны ярым божралап турарга. Тураган яшелчәләрне зур табакка бушатып, тозын-шикәр, маен салып болгатырга һәм 3-4 сәгатькә калдырырга. Бу вакытта салатның суы чыга. Аннары утка куеп, кайнатып чыгарырга, аш серкәсе кушып, 5 минут пешерергә. Сүндереп, кайнар килеш парланган чиста банкаларга тутырып, калай капкач белән томаларга. Банкаларны әйләндереп каплап, калын юрган астында суытырга.

Алсу Фазлыева

Сарымсаклы помидор

Катырак һәм артык эре булмаган помидорларны юып, сабак төбен уеп алабыз да, эченә бер тырнак чистартылган сарымсак батырабыз. Өзер помидорларны парландырылган чиста банкаларга тутырып, өстеннән тозлык коябыз.

Тозлык болай ясала:

- 6 стакан су;
- 1 стакан шикәр комы;
- 6 чәй кашыгы тоз;
- 1 аш кашыгы аш серкәсе (9% лысы);
- 3-4 борчак хуш исле борыч;
- 1-2 данә канәфер.

Шушыларның барысын бергә кушып кайнатабыз.

Тозлыкны салгач, банкаларны кайнар суга утыртып, 15 минут стерильләштерәбез һәм калай капкач белән томалыйбыз.

1 литрлы банкага 2 стакан су алына.



НИЧЕК ӘЗЕРЛӘНӘ?



Лилия Муллағалиева

Өч жимеш компоты

«Бу компотның төмен белү өчен, аны ясап карарга кирәк. Искиткеч тәмле, һәр жимешнең үз тәме чыккан була», – дип мактагач, безнең дә ясап карыйсы килеп китте.

Компот өч төрле жимештән әзерләнә:

- 5 абрикос;
- 6-7 слива;
- 15 бөртектәк чия.

Жимешләрне юып, 3 литрлы парланган чиста банкага салабыз, 1 стакан шикәр комы өстибез (баллырак яратучылар берәз күбрәк тә сала ала) һәм шаулап кайнап торган су коеп, шунда ук калай капкач белән томалыйбыз.

Дарчинлы помидорлар

Ваграк, катырак помидорларны юып, кабыгы шартламасын өчен берничә жиреннән энә белән тишкәләп, стерильләштерелгән банкаларга тутырабыз. Өстеннән кайнар су коеп, 15 минут тотыбыз да суын бушатабыз.

Өлгерүе житеп, изелә башлаган помидорларны блендер белән издереп, тоз, шикәр комы, сарымсак, дарчин салып, кайнатып чыгарабыз.

Литр ярымлы банкага ясасагыз, бер банкага 1 аш кашыгы тоз, 2 аш кашыгы шикәр комы, 2 тырнак сарымсак, бер чөметем дарчин, 1 аш кашыгы 9% лы аш серкәсе кирәк.

Банкадагы помидорлар өстенә кайнап торган шушы тозлыкны коеп, аш серкәсе салабыз һәм калай капкач белән томалыйбыз.

Айгөл Бариева

Баклажан кабымлыгы

Бу салатның үзенчәлеге – аның серкәсез ясалыуы. Аны әзерләү өчен түбәндәге яшелчәләр кирәк:

- 3 кг помидор;
- 1,5 кг баллы борыч;
- 1,5 кг баклажан;
- 2-4 аш кашыгы тоз (кем ничек ярата бит);
- 0,5 стакан үсемлек мае;
- 0,5 стакан шикәр комы.

Помидорны иттарткычның эре иләге аша чыгарып, табакка бушатабыз да, 30 минут пешерәбез. Аннары үсемлек мае, тоз, шикәр комы салып, пешерүне дәвам итәбез. 15 минуттан саламлап туралган борыч белән бруслап туралган баклажанны өстәп, тагын 30 минут утта тотыбыз. Соңыннан кайнар килеш стерильләштерелгән банкаларга тутырып, калай капкач белән томалыйбыз.





Фото: Камилә Димәхәммәтова

НӘРСӘ УЛ ХУМУС?

Әлегә ризык – якин көнчыгыш халыклары кухнясыннан. Хәзер бездә дә торган саен популяррак була бара, чөнки ул тәмле генә түгел, бик файдалы да. Хумус – нут борчагы боламыгыннан әзерләнган кабымлык.

ХУМУСНЫҢ ФАЙДАСЫ

Ул – протеин, азык җепселләре чыганагы. Аның составындагы тахини аминокислоталарга, метионинга бай. Ә болар, үз чиратында, картаюдан саклый, актив радикалларны юк итә. Тахини организмда майларны эретү өчен дә бик кирәк. Шуның аркасында майлар бил тирәсенә утырмый, бавыр күзәнәкләрен тыгылдырмый, ә чис-

та энергиягә әверелә. Ул организмнан зарарлы матдәләргә, авыр металлларны чыгаруда катнаша.

Хумус куллану тән тирәсенә, тырнакларга яхшы йогынты ясый. Файдалы май кислоталарына һәм клетчаткага бай булуы холестеринны киметергә ярдәм итә. Алай да хумусны чамалап кына ашарга кирәк, ул бик туклыклы, артыгын куллансаң, тазарта.

НӘРСӘ БЕЛӘН АШЫЙЛАР?

Хумус үзе генә дә бик тәмле. Янына майсыз гына кыздырылган көрпәле ипи бирергә була. Шулай ук хумусны төрле бутербродларда майонез урынына кулланырга мөмкин.

ХУМУС РЕЦЕПТЫ

300 г нутны төнгә салкын суга салып калдырабыз. Икенче көнне аны чиста суда чайкатып, кабаттан су өстибез һәм 1-1,5 сәгать пешерәбез. Суын сөзәбез, ләкин түкмибез, бер стакан чамасы суны кырыйга алып куеп торабыз. Пешкән нутка тахини өстибез. (Аның әзерен генә сатып алырга да була, үзегез дә ясый аласыз. Тахини – табада киптерелгән көнҗет орлыгын кофе-тарткычтан чыгарып яки киледә төеп әзерләнган паста

ул.) Тахинидан соң, 2 аш кашыгы зәйтүн мае салып, хумусны төерләре калмаслык итеп блендер белән туглыйбыз. Тәменчә тоз, кара борыч, паприка, 2 тырнак сарымсак салабыз. Ярты лимоннан сыгылган сутны өсти-өсти, туглауны дөвам итәбез. Куерак булса, стакандагы суны өстәп җибәрәбез.

Табынга биргәндә хумусны көнҗет орлыгы, паприка белән бизибез. Әске ягына матур сары божралар ясап, зәйтүн мае сибәбез.



Камилә ДИМӨХӘММӨТОВА әзерләде.



Кучкар. Әйдаманлык сыйфаты сездә элек тә булган, хәзер аеруча көчле сизелә. Уйлаганнарыгызны тормышка ашыру өчен бу сезгә ярдәм дә итәчәк, ләкин яқыннарыгыз белән низагка да китерергә мөмкин.



Үгезбозау. Вакыйгаларга бай ай. Барысы да җиңел генә бармаса да, айны яхшы нәтиҗә белән төгәлләрсез. Чишелеш булмаган мәсьәләләргә ачыклык керер. Яңа хыял яки шөгылегез барлыкка килер.



Игезәкләр. Җиңел энергетикалы, куанычлы ай. Күңел күтәренкелеге эштән тәм табарга, яхшы нәтиҗәләргә ирешергә ярдәм итәр. Яңа эшкә керешсәгез, отарсыз. Көтелмәгән табыш чыганагы барлыкка килер.



Кысла. Очрашулар, яңа танышулар көтә сезне. Күбрәк гаиләгез, туганнарыгыз турында уйларга туры килер. Моңарчы аралашмаган яқын кешегез белән жылы мөнәсәбәтләр урнашыр. Артык-портыктан арыныр өчен әйбәт вакыт.



Арыслан. Күтәрелеш ае. Керемегез, һөнәри дәрәҗегез, гаиләдә кадерегез артыр. Хыялларга ирешү, башланган эшләргә төгәлләү өчен уңай шартлар булыр. Нәрсәдер телсез икән, сезне туктауы кыен, максатка ирешмичә тукталмассыз.



Сәмбелә. Сүзегездә тора алуыгыз хәлиткеч роль уйнар. Кызыклы идеяләрегез күп, язмыш шуларны тормышка ашырырга булышыр кеше белән очраштырыр. Эшегез белән бәйлә куаныч кичерерсез.



Бизмән. Ниһаять, планнарыгызны тормышка ашыра башлар өчен көчегез дә, вакытыгыз да барлыкка килер. Каядыр чакыралар икән, баш тартмагыз, киләчәктә файдасы тиярдәй кеше белән танышырсыз.



Чаян. Айның беренче яртысы – ыгы-зыгылы вакыт. Эштә көтелмәгән хәл килеп чыгарга яки башка берәүнең вазыйфасын йөкләргә мөмкиннәр. Җитди сорауларга чишелеш табарга туры килер. Ай ахыры тыныч узачак.



Укчы. Башкаларның проблемаларын уйлап, сәламәт-легегезне һәм көчегезне исраф итмәгез. Айның икенче яртысы зур эшләр башлау яки кыйммәтле әйберләр сатып алу өчен яхшы вакыт.



Кәҗәмөгез. Ай башында акча белән бәйлә киеренкелек үзен сиздерер. Шуңа да булганын кысып тотыгыз. Ә менә көч-күәтегез – искиткеч! Нәрсәгә тотынсагыз, шуны коеп куярсыз. Ай ахырында берәз күңел төшенкелеге булуы ихтимал.



Сукояр. Гаиләгездә яңадан романтик хисләр өстенлек итәр. Гаиләсезләргә үз насыяларын очрату ихтималы зур. Эштә дә һөнәри үсеш, яңа уңышлар көтелә. Ниндидер бик вак булып күренгән әйбер файда китерәчәк.



Балык. Тормышыгызның рәхәт һәм иң күңелле чоры булып хәтерегездә калыр. Хезмәтегездә дә күпкә ирешерсез. Иң мөһиме: уңыш сезгә үзеннән-үзе, сиздермичә, артык көч түкми генә киләчәк.

Венера Ихсанова (23.08.1933) – журналист, публицист, Татарстанның атказанган мәдәният хезмәткәре.

Киров өлкәсенең Түбән Шөн авылында туа. Әти-әнисе икесе дә орденлы укытучылар. Балачагы сугыш елларына туры килгән кызга тормыш арбасына иртә җигелергә туры килә. «8 яшьтән сыер сава идем. Мәктәп китапханәсендәгә китапларны 4 нче класста ук укып чыктым», – ди ул, балачак хатирәләре белән бүлешеп. Хыялы, әлбәттә, укытучы булу. Мәктәпне тәмамлауга, игезәк туганы Ренат белән Казан педучилищесына укырга керә. Соңрак, 1958 елда, университетның татар теле һәм әдәбияты бүлеген тәмамлый. Журналист эшчәнлеген «Совет Татарстаны» газетасында башлап җибәрә. 1960 елда аны «Яшь ленинчы» газетасына баш мөхәррир итеп чакыралар. Сугыштан соң чыгудан тукталган газетаны кабат торгызу эше йөкләнә аңа. 1977–1988 елларда – журналыбызның баш мөхәррире.

Валентина Леонтьева (1.08.1923–20.05.2007) – телевидение дикторы, СССРның халык артисты.

Совет чоры балаларының яраткан «тетя Валя»сы. Петербург шәһәрәндә туып-үсә, Ленинград камалышын кичерә. Химия-технология институтына укырга керә, ләкин бер көн дә укымый, поликлиникага эшкә урнаша. Аннары Станиславскийның опера-драма студиясен тәмамлап, Тамбов театрында эшли. Телевидениедә – 1954 елдан, башта режиссер ярдәмчесе, соңрак «Голубой огонек», «Спокойной ночи, малыши», «Будильник», «От всей души» тапшыруларын алып бара. Соңгысы өчен СССРның дәүләт премиясенә лаек була. «Объяснение в любви» автобиографик китап авторы. Сугыш чорын һәм соңгы көннәрен уздырган Ульяновски өлкәсендә халык аңа һәйкәл куйган.

Мадонна (16.08.1958) – җырчы, автор-башкаручы, музыкант, актриса.

Иң бай хатын-кыз музыкант булып танылачак Мадонна Луиза Чикконе Мичиганда алты балалы гаиләдә туа, 5 яшендә әнисез кала. 1976 елда мәктәпне экстерн тәмамлап, Мичиган университетында биочуе һөнәрен үзләштерә башлый. Ләкин укуын ташлап, Нью-Йоркка килә. 1982 елда «Breakfast Club» группасында бәрмә инструментта уйный башлый, җырлар яза, үзе дә җырлый. Шушы елны аның «Madonna» дип аталган беренче диски дөнья күрә. «Like a Virgin» альбомы исә 26 миллион данәдә сатылып, Мадоннаны дөньяга таныта. Бүгенге көндә егерме тапкыр «MTV Video Music Awards» премиясен алган, җиде «Грэмми», ике «Алтын глобус»ка ия булган җырчы.



Татарстан

Россия

Чит иләр

август та кабынган йолдызлар



ЖАНГА УЕЛГАННАРДАН...

Мәскәүдәге В. И. Суриков исемендәге академик сәнгать институтын тәмамлаганнан соң, башкалада эшли башлаган яшь рәссамны әти-әнисе туган якка кайтырга күндәрә. Бәлки, Илнур Сиражиев шунда төпләнеп тә калган булыр иде. Кем белә, ул чагында бүген рәссам ижатында тәмләп язылган авыл темасы да булмас иде... Өч еллап башкала рухы белән яшәп алган рәссам Казанга кайтып урнаша. Сәнгать академиясенә аспирантурага (Харис Якупов остаханәсенә) укырга керә, бер ел дәвамында Рәссамнар берлегендә җаваплы сәркатип булып эшли. 2003 елда ул инде Россия Рәссамнар берлеге әгъзасы. «Арт-Сити» ижат студиясе оештыра, дистә елга якын шуның сәнгать җитәкчесе булып тора. Озакламый студияне егетләргә калдырып, янәдән үз стихиясенә, баштанаяк рәсем сәнгатенә чума. Ижат белән беррәттән, Суриков исемендәге Мәскәү сынлы сәнгать институтының Казан филиалында 2011 елдан алып ябылганчыга кадәр студентларга дәресләр бирә. Илнур Сиражиев ул елларда Россия Рәссамнар берлегенә Татарстан бүлекчәсе каршындагы яшь рәссамнар төркеме-мен җитәкләүче лидер буларак та, шул ук берлек бүлекчәсендә беренче урынбасар буларак та абруй казана. Бүген ул – әлегә ижат берлеге рәисе.

Рәссамның эшләрәндә авыл темасы һәрчак үзәктә. Баксаң, балачагы Актанышның Яңа Әлемендә Мөзәлия әбисе белән Ханнан бабасы янында үткән икән. (Бу вакытта әнисе Рәйсә ханым Алабуга пединститутында укый, әтисе Ильбрус Хәҗи улы чирәм җирләрдә эшләп йөри; ул Татарстанның атказанган төзүчесе, прорабтан башлап СМУ җитәкчесенә кадәр күтәрелә).

– Бабам 1943 елда Сталинград сугышында каты яраланып, бер кулсыз кайта. Башта колхоз рәисе була,

аннан атлар карый. Без аның белән печәнгә, ә авыл малайлары белән Сөнгә, Агыйделгә чыгып йөри торган идек. Әтиемнең туган ягы Әтнә районы Күәм авылына да кайтып йөрдөк, – ди рәссам. – Мин бит авылны күз белән күреп кенә түгел, ә аның исенәң нинди икәнән дә беләм. Әйттик, күн исе, мунча исе, яңа бәйләнгән себерке, яңа сауған сөт исе... Язганда мин шул һәр нечкәлекне тоясың... Агач идәннең ничек шыгырдавы да хәтергә уелган хәтта... Әбинең мичтән яңа гына чыккан ипиенә ягылган сөт өсте, мәтрүшкә, урманнан җыелган үләннәр салып пешергән такта чөй... Көтү кайтыр вакыт җитсә, әби матур оекбашларын, чиста галошларын киеп капка төбенә чыга торган иде. Мин шуларның бөтенесе әлегәчә күңелдә саклана...

Портрет геройларын да читтән эзләми. Иңгә-иң бер ижат остаханәсендә кайнаган рәссамнарга юнәлтә ул игътибарын. Портретлар галереясы елның-елында Алабугада узган халыкара арт-симпозиумга чит илләрдән килүче сәнгать әһелләре – төрле милләт рәссамнарының портретлары хисабына да байый бара.

Кешелеккә яшәеш бүләк итүче хатын-кыз – аналар темасы исә авторның бөтен композицияләрендә дә чагылыш таба диярлек. Заманча Сөембикә белән тарихи Сөембикәне янәшә куясы килү теләге дә юк түгел. Рәссам Илнур Сиражиевның мольбертында эш өзелеп тормый. Һәркайсы «үз эше белән мәшгуль» әбиләре – Фирая апа, Рәмзия апалар чират көтә булыр. Әле дә ике эш бергә төгәлләнеп килә. Монда да үзе якыннан белгән кешеләр. Әнә кулы-кулга йокмаган Маһинур әби шәл бәйләргә утырган. Үзе бер бәйрәм төсен алган «Каз өмәсе» дә озак көттермәс кебек... Милли йолаларны саклап көн күрүче замандашларыбыз – үзәктә.

Расиха ФАИЗОВА



ИЛНУР СИРАЖИЕВ



СЕЗНЕҢ МӨМКИНЛЕКЛӘР МӘЙДАНЫ

www.syuyumbike.ru

 www.vk.com/suumbike

 www.facebook.com/syuyumbike

 www.instagram.com/suyumbike_journal

Реклама бүлеге: +7 (843) 222-09-78